

THE  
MĪMĀṂSĀNYĀYAPRAKĀS'A  
OF  
ĀPADEVA

मीमांसाप्रकरणग्रन्थः ।

आपदेवप्रणीतः

मीमांसान्यायप्रकाशः ।

टिप्पण्यादिसमलंकृतः ।

वाक्रेड्युपाह्वगंगाधरभट्टसूनुना महादेवशर्मणा

पूर्वसंस्कृतस्य

चतुर्थं संस्करणम्

श्रीमदिन्दिराकान्तचरणान्तेवासिना

नारायण राम आचार्य “काव्यतीर्थ” इत्यनेन

संशोधितम् ।

मुम्बय्याम्

सत्यभामाबाई पाण्डुरङ्ग इत्येताभिः,

निर्णयसागरमुद्रणयन्त्रालयकृते तत्रैव चाङ्कयित्वा प्रकाशितम् ।

[ All rights reserved by the publisher ]

---

Publisher:-Satyabhamabai Pandurang, } 'Nirnaya-sagar' Press,  
Printer:-Ramechandra Yesu Shedge, } 26-28, Kolbhat Street, Bombay.



## श्री ६ गुरुचरणारविन्दाभ्यां नमः ।

अथैष उपक्रम्यते मुद्रयित्वा प्रकाशयितुं मीमांसान्यायप्रकाशाख्यः पूर्व-  
मीमांसाप्रकरणग्रन्थः ।

पूर्वमीमांसा नाम अभ्युदयनिःश्रेयसोपायप्रतिपादकत्वाभ्यां द्विधाविभक्त-  
स्यात्यन्तदुरूहस्य वेदराशेरभ्युदयप्रतिपादकपूर्वप्रविभागविचारशास्त्रम् । ननु  
मीमांसकमते विधिना त्वेकवाक्यत्वादित्यादिनोपनिषदामपि पारलौकिकफल-  
हेतुकर्मनुष्ठानौपयिकशरीरातिरिक्तनित्यात्मसद्भावज्ञापकतया धर्मे प्रामाण्यो-  
पगमाद्विहितप्रतिषिद्धज्ञानस्यैव मोक्षं प्रति प्रयोजकत्वाच्चोक्तरूपाभ्यां विभा-  
गोऽनुपपन्न इति चेत्, अनुवचनपौर्वापर्येण तद्विषयविचारशास्त्रयोरपि पूर्वो-  
त्तरभावव्यवहारो बोध्यः ॥

न च पदतदर्थज्ञानवता वेदार्थः शक्यो विज्ञातुं किं विचारशास्त्रेणेति  
वाच्यम् । आपाततोऽर्थज्ञानसंभवेऽप्यनुष्ठानोपयोगिनो निर्विचिकित्सज्ञानस्या-  
संभवात् । दर्शितं चैतत्कालायनश्रौतसूत्रभाष्यकृता श्रीकर्काचार्येण द्विती-  
याध्यायोपोद्धाते—

“स च विधिनिषेधरूपः शब्दसमूहोऽनेकशास्त्रान्तरावस्थानरूपतया  
स्वतश्च प्रतिवाक्यमनेकवाक्यार्थप्रतिभानिरुद्धावतारतया महोर्मिमालाकुलार्णव  
इव दुरवगाहः । तद्यथा कचिदग्निहोत्रं जुहोतीत्यादौ धात्वर्थमात्रविधानं  
तत्राप्यग्निहोत्रशब्दे गुणविध्याशङ्का तथा किं होमः स्वर्गाय उत स्वर्गो होमा-  
येति । एवं सर्वत्र । कचित्सोमेन यजेतेतिवद्विशिष्टधात्वर्थविधानम् ।  
अग्निहोत्रं जुहुयात्स्वर्गकाम इति फले विधिः । कचिच्च सौर्यादौ विशिष्टं  
फले विधीयते । दक्षा जुहोतीत्यत्र गुणे विधेर्व्यापारपर्यवसानम् । कचिच्च  
प्राकाशावध्वर्यवे ददातीत्यादिवद्धात्वर्थेनान्यसंबन्धविषयो व्यापारः । तथा  
कचिन्मुख्यार्थवृत्तिता शब्दस्य । कचित्सहस्रसंवत्सरादिवद्गुणवृत्त्या शब्द-  
वृत्तिः । विध्यर्थवादसंमोहश्च परस्परतो रूपव्यतिषङ्गात् । श्रुतेण जुहोति  
तेन ह्यन्नं कियते इति विधिसरूपोऽर्थवादः । रात्रीः प्रतितिष्ठन्ति य एता

उपयन्तीत्यर्थवादसरूपं रात्रीणां फले विधानमिति । दिङ्मात्रमिदं दुरव-  
गाहत्वे” इति ॥

अतः परमर्षिणा भगवता जैमिनिना लोकाननुजिघृक्षुणा द्वादशभिरध्या-  
यैर्वेदार्थो विचारितः । येषु क्रमेण प्रमाण-भेद-शेषशेषिभाव-प्रयुक्ति-क्रमाधि-  
कार-सामान्य-विशेषातिदेशोह-निषेध-तत्र-प्रसङ्गाख्याः सन्ति विषया निरू-  
पिताः । तदेव तन्त्रमुपजीव्य कुमारिलप्रभृतिभिः पार्थसारथिभिश्चादिभिश्च  
बहुधा प्रपञ्चितोऽयं विषयः । स चालौकिकतया स्वरूपत एव दुरधिगमोऽपि  
पुनः पूर्वव्याख्यातृप्रदर्शितयुक्तीर्दूषयद्भिरुत्तरोत्तरग्रन्थकृद्भिरग्रिमविषयस्यापि  
प्रथमत एवोपन्यासस्य कर्तव्यतापातात्सर्वस्यापि तत्रस्य सामान्यतः स्वरूप-  
मविज्ञाय न बुद्धिमतापि सुज्ञानास्ते ग्रन्थाः । अतः सर्वस्यापि तत्रस्य सामा-  
न्यतः स्वरूपावगमाय मीमांसापारदृशना कुशाग्रविषणेन श्रीमदापदेवेन  
धर्मप्रमाणचोदनानिरूपणव्याजेन प्रसङ्गात्प्रायो द्वादशाध्याय्याः प्रथमादिषष्ठा-  
न्तानां दशमस्य चाध्यायस्यार्थः संक्षेपेण तथा संगृहीतः, यथेमं ग्रन्थम-  
धीत्य शास्त्रदीपिकादिग्रन्थानधीयानस्य मतिर्न प्रतिघातं प्राप्नुयात् ।

अत्र ग्रन्थकृता प्रसङ्गागतं न किञ्चिदुपेक्षितम् । अत एव प्रकृतमनुसराम  
इत्युक्त्वा प्रथममुपक्रान्तस्य विषयस्यानुसरणं क्रियासमभिहारेण दृश्यते ।  
अत एव चास्य विषयानुक्रमो नासंकीर्णमुपदर्शयितुं शक्य इति प्रथमनिर्दि-  
ष्टस्य प्रासङ्गिकनिरूपणानन्तरमनुवर्तमानस्यापि प्रासङ्गिकनिर्देशानन्तरं पुन-  
र्निर्देशो न कृतः ।

अस्य संशोधनं श्रीक्षेत्रआळंदीस्थश्रीज्ञानराजमठाधिपतिभिर्मुद्रणार्थं निर्णय-  
सागराधिपसात्कृतेषु पुस्तकेषु वर्तमानमेकं प्राचीनं लिखितं पुस्तकं, काश्यां  
हरिदासगुप्तमुद्रितं, कलिकातानगरे श्रीमहामहोपाध्यायश्रीकृष्णनाथन्याय-  
प्रश्नाननभट्टाचार्यैः स्वयं व्याख्याय मुद्रितं, काश्यां शिलाक्षरैर्मुद्रितं चेति  
चत्वारि पुस्तकान्यवलम्ब्य कृतम् । क्वचिच्च पाठभेदस्थले मूलधृतपाठस्यैव  
युक्तत्वं प्रदर्शयितुं, क्वचिच्च मूलस्थपदानि विवरीतुं च टिप्पणी कृता ।  
तदनेन व्यापारेणाध्येतृणासुपकारो भूयादित्याशास्ते—

शालीवाहनशाकः १८३३

भाद्रपदमासः ।

}

वाक्रे इत्युपाह्वो गङ्गाधरभट्टसूनुः

महादेवशर्मा ।



## मीमांसान्यायप्रकाशस्य विषयानुक्रमणिका.

| विषयः                         | पृ० पंक्तिः | विषयः                        | पृ० पंक्तिः |
|-------------------------------|-------------|------------------------------|-------------|
| मङ्गलाचरणम् ... ..            | १ ५         | सोमेन यजेतेत्यत्र गुण-       |             |
| विषयोपक्रमः ... ..            | १ ९         | विधित्वमाशङ्क्य कर्मो-       |             |
| धर्मलक्षणम् ... ..            | १ ११        | त्पत्तिविधित्वाक्षेपः ...    | ५ २४        |
| चोदनाया विधायकलोप-            |             | अनुवादेऽपि मत्वर्थलक्षणा-    |             |
| पादनम् ... ..                 | १ १३        | शङ्का ... ..                 | ६ १६        |
| भावनालक्षणम् ... ..           | १ १६        | अनुवादे मत्वर्थलक्षणा-       |             |
| भावनाविभागः ... ..            | १ १७        | निरासः ... ..                | ६ २१        |
| शाब्दीभावनानिरूपणम् ...       | १ १९        | धाल्त्वर्थस्य करणत्वान्वय-   |             |
| वेदापौरुषेयत्वसाधनम् ...      | १ २४        | नियमनिराकरणम् ...            | ६ २३        |
| साध्याकाङ्क्षानिरूपणम् ...    | २ १०        | षष्ठाद्यधिकरणार्थसंग्रहः     | ७ ३         |
| करणाकाङ्क्षानिरूपणम् ...      | २ १४        | वाजपेयाधिकरणार्थसंग्रहः      | ७ ७         |
| इतिकर्तव्यताकाङ्क्षानि०       | २ २०        | गुणकामाधिकरणार्थसंग्रहः      | ७ १०        |
| अध्ययनविधिः ... ..            | ३ १         | प्राप्तेऽनेकविधानानुपपत्तिः  | ७ १६        |
| वेदस्य पञ्चधा विभागः ...      | ३ ४         | अप्राप्ते, बहूनामेकयत्नेन    |             |
| विधिविचारः ... ..             | ३ ४         | विधानम् ... ..               | ७ १८        |
| गुणविधिविचारः ... ..          | ३ ८         | ग्रहैकत्वाधिकरणार्थसंग्रहः   | ७ २२        |
| विशिष्टविधिविचारः ... ..      | ३ ११        | रेवत्यधिकरणार्थसंग्रहः       | ८ १         |
| विशिष्टविधौ मत्वर्थलक्षणा     | ३ १५        | केवलस्य द्वधः करणत्वेना-     |             |
| गुणधाल्त्वर्थयोरेकरूपेणान्वय- |             | न्वयनिरासः ... ..            | ८ ८         |
| दूषणम् ... ..                 | ३ ८         | दधिकरणत्वस्य करणत्वेना-      |             |
| वैयधिकरण्येनान्वये            |             | न्वयः ... ..                 | ८ १०        |
| यागेन सोममिति प्रथम-          |             | दधिकरणत्वे धातोरश्रय-        |             |
| विकल्पदूषणम् ... ..           | ३ २५        | त्वेनान्वयः ... ..           | ८ १४        |
| सोमेन यागमिति द्वितीय-        |             | गुणविधौ धाल्त्वर्थस्य साध्य- |             |
| विकल्पदूषणम् ... ..           | ४ १२        | त्वेनैवान्वयः ... ..         | ८ १६        |
| धाल्त्वर्थस्योभयरूपेणान्वय-   |             | विधाने वानुवादे वेति वार्ति- |             |
| निराकरणम् ... ..              | ४ १७        | कस्य प्रतीत्यालम्बनत्वम्     | ९ १२        |
| धाल्त्वर्थस्य स्वरूपमात्रेणा- |             | प्रतिपदाधिकरणार्थसंग्रहः     | ९ १७        |
| न्वयनिरासः ... ..             | ४ २६        | भावार्थाधिकरणार्थसंग्रहः     | ९ २५        |
| गुणस्येतिकर्तव्यतात्वेनान्वय- |             | विधाने वेत्यादिवार्तिकस्या-  |             |
| निरासः ... ..                 | ५ २१        | धिकारविधिपरत्वम्             | १० ८        |

| विषयः                          | पृ० पंक्तिः | विषयः                          | पृ० पंक्तिः |
|--------------------------------|-------------|--------------------------------|-------------|
| सोमेन यजेतेत्यस्य गुणवि-       |             | विनियोगविधेरलक्षणम् ...        | १५ ३        |
| धिलोपसंहारः ...                | १० १३       | तस्य सहकारिभूतानि षट्          |             |
| सोमेन यजेतेत्यस्य गुण-         |             | प्रमाणानि ...                  | १५ ६        |
| विधिलनिरासः ...                | १० १७       | अङ्गत्वलक्षणम् ...             | १५ ७        |
| ज्योतिष्टोमेनेति वाक्यस्यो-    |             | श्रुतेरलक्षणं विभागश्च ...     | १५ ९        |
| त्पत्तिविधिलनिराकरणम्          | १० १९       | विधात्र्याः श्रुतेरुदाहरणम्    | १५ ११       |
| विशिष्टविधौ विशेषणविधे-        |             | अभिधात्र्या उदाहरणम्           | १५ ११       |
| रार्थिकत्वम् ...               | ११ १५       | विनियोक्त्या लक्षणम्           | १५ १२       |
| लक्षणातो वाक्यभेदस्य           |             | विनियोक्त्याः श्रुतेर्विभागः   | १५ १३       |
| जघन्यत्वम् ...                 | ११ २३       | विभक्तिश्रुत्याङ्गत्वम् ...    | १५ १४       |
| जातपुत्रकृष्णकेशपदाभ्या-       |             | ब्रीहीणां पुरोडाशप्रकृतितया-   |             |
| मवस्थविशेषलक्षणा ...           | १२ ३        | ङ्गत्वम् ...                   | १५ १६       |
| श्रुत्यर्थविधिसंभवे वाक्यार्थ- |             | अवदीयमानस्य हविष्त्वम् ...     | १५ १९       |
| विधेरन्याय्यत्वम् ...          | १२ १०       | पालीवतयागे साक्षात्पशो-        |             |
| यागस्य द्वे रूपे ...           | १२ १९       | रेवाङ्गत्वम् ...               | १५ २४       |
| अव्यक्ताललक्षणम् ...           | १२ २०       | यत्र विशसनं तत्र पशुः          |             |
| अग्निहोत्रं जुहोतीत्यस्योत्प-  |             | प्रकृतिद्रव्यम् ...            | १५ २६       |
| त्तिविधिलक्षेपः ...            | १३ ३        | तृतीयाश्रुतेरङ्गत्वबोधक-       |             |
| अग्निहोत्रं जुहोतीत्यस्य       |             | त्वम् ...                      | १६ १        |
| उत्पत्तिविधिलानङ्गी-           |             | आरुण्यस्य द्रव्यपरिच्छेदद्वारा |             |
| कारे दोषाः ...                 | १३ ७        | क्रयाङ्गत्वम् ...              | १६ १        |
| दध्रा जुहोतीत्यस्योत्पत्ति-    |             | द्वितीयाश्रुतेरङ्गत्वबोधक-     |             |
| विधिले दोषाः ...               | १३ १५       | लोदाहरणम् ...                  | १६ ४        |
| सोमेन यजेतेत्यस्य कर्मो-       |             | अङ्गानामपूर्वप्रयुक्तत्वम् ... | १६ ९        |
| त्पत्तिविधिलोपसंहारः           | १३ २४       | द्वितीयाश्रुत्या मन्त्रस्याधा- |             |
| विधेर्विभागः ...               | १४ ४        | भिधान्यङ्गत्वम् ...            | १६ ११       |
| उत्पत्तिविधिलक्षणम् ...        | १४ ५        | सप्तमीश्रुत्याङ्गत्वोदाहरणम्   | १६ २१       |
| उत्पत्तिविधौ कर्मणः करण-       |             | समानाभिधानश्रुत्याङ्गत्वो-     |             |
| लेनान्वयः ...                  | १४ ११       | दाहरणम् ...                    | १६ २३       |
| इष्टसाधनत्वस्य लिङ्गर्थत्वे    |             | कर्ताऽऽक्षेपलभ्यः ...          | १६ २६       |
| तृतीयान्तस्यान्वयानु-          |             | कर्तुराख्यातवाच्यत्वे उप-      |             |
| पपत्तिः ...                    | १४ १४       | पत्तिः ...                     | १७ ३        |
| उत्पत्तिविधौ नामधेयोत्तर-      |             | कर्तुर्वाच्यत्वं भावनायाश्चा-  |             |
| द्वितीयायास्तृतीयार्थ-         |             | क्षेपलभ्यत्वमस्तु ...          | १७ ५        |
| लक्षकत्वम् ...                 | १४ २१       |                                |             |

| विषयः                          | पृ० पंक्तिः |
|--------------------------------|-------------|
| तृतीयादीनामपि करणादि-          |             |
| वाचकत्वानुपपत्तिः ...          | १७ १२       |
| कर्तुराख्यातवाच्यत्वानङ्गी-    |             |
| कारे दोषाः ...                 | १७ १५       |
| कर्तुरनभिधेयत्वे व्याकरण-      |             |
| स्मृतिविरोधः ...               | १७ २०       |
| कर्तुराख्यातवाच्यत्वानिरा-     |             |
| करणम् ...                      | १७ २३       |
| भावनाया आख्यातवाच्यत्वे        |             |
| विनिगमकम् ...                  | १८ ११       |
| कारकान्तरेण भावनाया            |             |
| नियतसंबन्धाभावः ...            | १८ १५       |
| कर्तुरवाच्यत्वे उद्भावितानां   |             |
| दोषाणां निरासः ...             | १८ २२       |
| व्याकरणस्मृतिविरोधपरि-         |             |
| हारः ...                       | १९ १८       |
| श्रुतेर्लिङ्गादिभ्यः प्रबलत्वे |             |
| उपपत्तिः ...                   | १९ २६       |
| श्रुतेः प्रबलत्वादैन्या        |             |
| गार्हपत्योपस्थानार्थत्वम्      | २० ३        |
| लिङ्गस्य लक्षणम् ...           | २० ६        |
| लिङ्गादङ्गत्वस्योदाहरणम्       | २० ९        |
| लिङ्गस्य द्वैविध्यम् ...       | २० १०       |
| सामान्यसंबन्धबोधकप्रमा-        |             |
| णान्तरानपेक्षलिङ्गस्यो-        |             |
| दाहरणम् ...                    | २० १०       |
| सामान्यसं० रापेक्षस्योदा-      |             |
| हरणम् ...                      | २० १५       |
| समाख्यानुगृहीतालिङ्गात्पू-     |             |
| षानुमन्त्रणमन्त्राणां पूष-     |             |
| यागाङ्गत्वम् ...               | २१ १        |
| पूषानुमन्त्रणमन्त्राणां प्रकर- |             |
| णादर्शपूर्णमासाङ्गत्वाशङ्का    | २१ ३        |
| अनुमन्त्रणमन्त्राणामपूर्वसा-   |             |
| धनपूषप्रकाशनार्थत्वम्          | २१ १३       |

| विषयः                          | पृ० पंक्तिः |
|--------------------------------|-------------|
| प्रबललिङ्गानुगृहीतया दुर्ब-    |             |
| ल्यापि समाख्यया                |             |
| प्रकरणस्य बाधः ...             | २१ १९       |
| पूषशब्दस्य रूढत्वम् ...        | २२ ४        |
| रथकारपदात्सौधन्वनापर-          |             |
| पर्यायस्य वर्णविशेषस्य         |             |
| ग्रहणम् ...                    | २२ ८        |
| लिङ्गान्मन्त्रस्य मुख्य एवार्थ |             |
| विनियोगः ...                   | २२ १८       |
| लिङ्गस्य प्रकरणादिभ्यो         |             |
| बलीयस्त्वम् ...                | २२ २३       |
| ‘स्योनं ते’ इति मन्त्रार्थस्य  |             |
| सदनकरणे विनियोगो               |             |
| लिङ्गात् ...                   | २३ १        |
| वाक्यप्रमाणनिरूपणम् ...        | २३ ४        |
| गुह्यशब्दस्यापूर्वलक्षकत्वम्   | २३ ९        |
| पर्णताया अनारभ्याधीत-          |             |
| त्वात्प्रकृतिगामित्वम्         | २३ १४       |
| प्रकृतिलक्षणम् ...             | २३ २१       |
| साप्तदश्यस्यानारभ्याधीत-       |             |
| त्वेऽपि न प्रकृतिगामित्वम्     | २३ २६       |
| उपसंहारलक्षणम् ...             | २४ ७        |
| वाक्यस्य प्रकरणाद्वलीय-        |             |
| स्त्वम् ...                    | २४ १४       |
| प्रकरणनिरूपणम् ...             | २४ २५       |
| विश्वजिन्यायः ...              | २५ १९       |
| रात्रिसत्रन्यायः ...           | २५ १९       |
| द्रव्यसंस्कारकर्मसु फलश्रुति-  |             |
| रथवादः ...                     | २६ १        |
| प्रकरणं क्रियाया एव विनि-      |             |
| योजकम् ...                     | २६ ९        |
| कथंभावाकाङ्क्षाशब्दार्थः       | २६ २३       |
| इतिकर्तव्यताशब्दार्थः ...      | २७ १३       |
| प्रकरणविभागः ...               | २७ २६       |
| महाप्रकरणनिरूपणम् ...          | २८ १        |

| विषयः                              | पृ० पंक्तिः | विषयः                              | पृ० पंक्तिः |
|------------------------------------|-------------|------------------------------------|-------------|
| प्रकृतिलक्षणम् ... .. २८ २         |             | मतान्तरेण स्वापूर्वलक्षक-          |             |
| विकृतौ न प्रकरणं संभ-              |             | त्वाच्च विकृत्यर्थत्वम् ... ३१ १६  |             |
| वति ... .. २८ ५                    |             | विकृत्यर्थत्वेऽपि पृषदाज्यस्य      |             |
| विकृतिलक्षणम् ... .. २८ ५          |             | न प्रकरणं विनियो-                  |             |
| उपमानाद्विकृतौ प्राकृता-           |             | जकम् ... .. ३१ २२                  |             |
| ज्ञोपस्थितिः ... .. २८ १३          |             | अर्थसिद्धस्याशास्त्रीयत्वाद्भि-    |             |
| अपूर्वाज्ञाणां विकृतौ प्रक-        |             | कृतेस्तदनपेक्षा ... ३२ २१          |             |
| रणाद्विनिर्योगः स्यात् २८ २३       |             | प्राकृतधर्मानुवादेन विहित-         |             |
| प्रमाणवलात्प्रमेयबलस्य             |             | योर्धर्मयोरन्तरालविहि-             |             |
| ज्यायस्त्वम् ... .. २८ २९          |             | तस्यापूर्वाज्ञस्य प्रकरणा-         |             |
| विकृतौ प्राकृताज्ञानुवादेन         |             | द्रवणम् ... .. ३३ ८                |             |
| विधीयमानं प्रकरणा-                 |             | अवान्तरप्रकरणम् ... ३३ १८          |             |
| द्रव्यते ... .. २९ ५               |             | संदंशलक्षणम् ... .. ३३ २२          |             |
| यूपस्य केवलादृष्टरूपत्वा-          |             | दर्विहोमन्यायः ... .. ३४ ११        |             |
| भावः ... .. २९ ११                  |             | अवान्तरप्रकरणं महाप्रकर-           |             |
| अदृष्टार्थस्य प्रतिनिध्यभावः २९ १४ |             | णाद्वलीयः ... .. ३४ २०             |             |
| विकृतेः कथंभावाकाङ्क्षा उप-        |             | प्रकरणस्य स्थानादेर्बलीय-          |             |
| कारपृष्ठभावेन पदार्था-             |             | स्त्वम् ... .. ३४ २४               |             |
| न्वयं यावदनुवर्तते ... २९ २२       |             | विदेवनादीनां प्रकरणाद्राज-         |             |
| चोदकस्य खादिरत्नविषयत्वे           |             | सूयाज्ञत्वम् ... .. ३५ १           |             |
| औदुम्बरत्वेन खादि-                 |             | राजसूयपदस्याख्यातपरत-              |             |
| रत्नबाधोऽप्राप्तबाधः               |             | न्वत्वेनेष्टिपशुसोमवाचि-           |             |
| स्यात् ... .. ३० ११                |             | त्वात्तेषां च प्राकृतैर्धर्मै-     |             |
| बाधद्वैविध्यम् ... .. ३० १३        |             | नैराकाङ्क्ष्यात्प्रकरणं न          |             |
| अप्राप्तबाधनिरूपणम् ... ३० १३      |             | संभवतीत्याशङ्का ... ३५ ६           |             |
| प्राकृतस्य विकृतौ चोदक-            |             | विदेवनादीनां संदंशपतित-            |             |
| प्राप्तस्य प्रत्याग्नानादर्थ-      |             | त्वात्प्रकरणं विनि-                |             |
| लोपात्प्रतिषेधाद्वा यो             |             | योजकम् ... .. ३६ २२                |             |
| बाधः स प्राप्तबाधः ... ३० १७       |             | स्थाननिरूपणम् ... .. ३७ १          |             |
| तार्तीयप्रमाणविनियुक्तेनेत-        |             | यथासंख्यपाठाद्विनिर्योगः ३७ ६      |             |
| रस्य बाधोऽप्राप्तबाधः ३० २४        |             | संनिधिपाठाद्विनिर्योगः ... ३७ १४   |             |
| औदुम्बरत्वेन खादिरत्नस्य           |             | अनुष्ठानसादेश्याद्विनिर्योगः ३७ १९ |             |
| बाधः प्राप्तबाधः ... ३० २८         |             | पशोः साक्षाद्यप्रकृतिकत्वा-        |             |
| पृषदाज्यस्य प्रकरणाद्विकृ-         |             | तद्धर्मैरेव नैराकाङ्क्ष्यम् ३८ ४   |             |
| त्यज्ञत्वमिति केचित् ... ३१ १३     |             |                                    |             |

| विषयः                          | पृ० पंक्तिः | विषयः                            | पृ० पंक्तिः |
|--------------------------------|-------------|----------------------------------|-------------|
| स्थानस्य समाख्यातः प्रब-       |             | आर्थक्रमनिरूपणम् ...             | ४४ ७        |
| ललम् ...                       | ३८ १३       | पाठक्रमनिरूपणम् ...              | ४४ १२       |
| समाख्यानिरूपणम् ...            | ३९ २०       | मन्त्रपाठक्रमनिरूपणम् ...        | ४४ १३       |
| अङ्गद्वैविध्यम् ...            | ३९ २६       | ब्राह्मणपाठात्क्रमोदाहरणम्       | ४५ १        |
| सिद्धरूपाण्यज्ञानि ...         | ४० १        | स्थानक्रमनिरूपणम् ...            | ४६ १७       |
| क्रियारूपाण्यज्ञानि ...        | ४० २        | मुख्यक्रमनिरूपणम् ...            | ४७ १८       |
| सन्निपत्योपकारकाण्यज्ञानि      | ४० ४        | मुख्यक्रमः पाठक्रमादुर्वलः       | ४८ ८        |
| प्रतिपत्तिकर्म ...             | ४० ११       | मुख्यक्रमः प्रवृत्तिक्रमादुर्वल- |             |
| संनिपत्योपकारकमारादुप-         |             | वान् ...                         | ४८ १५       |
| कारकाद्वलीयः ...               | ४० १७       | प्रवृत्तिक्रमनिरूपणम् ...        | ४९ १        |
| स्थापवाहुतिरूपसंस्कारार्था     | ४१ २४       | अधिकारविधिनिरूपणम्               | ५० १९       |
| आरादुपकारकर्मनिरूप-            |             | पुरुषविशेषणत्वेनाश्रुतमपि        |             |
| णम् ...                        | ४२ १        | पुरुषविशेषणं भवति                | ५१ ४        |
| अज्ञानामपूर्वप्रयुक्तलम् ...   | ४२ २        | श्रद्धस्य न यागादावधिकारः        | ५१ १०       |
| संनिपत्योपकारकाणामुत्प-        |             | रथकारस्याधानमात्रेऽधि-           |             |
| त्यपूर्वार्थलम् ...            | ४२ १६       | कारः ...                         | ५१ १५       |
| आरादुपकारकाणां परमा-           |             | स्त्रियाः पत्या सहाधिकारः        | ५२ ३        |
| पूर्वार्थलम् ...               | ४२ २०       | निषादस्थपतिन्यायः ...            | ५२ १८       |
| सन्निपत्योपकारकाणां पूर्वा-    |             | उत्तरक्रतुविधीनां न ज्ञाना-      |             |
| ज्ञानामुत्पत्त्यपूर्वोत्पत्ता- |             | क्षेपकलम् ...                    | ५२ २२       |
| वुपयोगः ...                    | ४२ २१       | पत्नीमात्रकर्तृकाणामाज्या-       |             |
| ” ” उत्तराज्ञानामु-            |             | वेक्षणादीनां ज्ञानाक्षेप-        |             |
| त्पत्त्यपूर्वस्थितावुपयोगः     | ४२ २२       | कलम् ...                         | ५२ २५       |
| आरादुपकारकाणां परमा-           |             | सामर्थ्यमप्यधिकारिविशे-          |             |
| पूर्वोत्पत्तावुपयोगः ...       | ४२ २४       | षणम् ...                         | ५३ ३        |
| प्रयोगबहिर्भूतस्यारादुपकार-    |             | साङ्गे प्रधाने समर्थस्यैव        |             |
| कस्य परमापूर्वस्थिता-          |             | काम्ये कर्मण्यधिकारः             | ५३ ३        |
| वुपयोगः ...                    | ४२ २५       | नित्यकर्मणां यथाशक्ति-           |             |
| प्रयोगविधिनिरूपणम् ...         | ४३ ३        | न्यायः ...                       | ५३ १४       |
| प्रयोगविधेरेव नियतक्रम-        |             | मन्त्रनिरूपणम् ...               | ५३ २१       |
| विधायकलम् ...                  | ४३ १८       | विधिनियमपरिसंख्या-               |             |
| तस्य सहकारीणि षट् प्रमा-       |             | लक्षणाणि ...                     | ५४ १        |
| णानि ...                       | ४३ २३       | अपूर्वविधिनिरूपणम् ...           | ५४ ४        |
| श्रौतक्रमोदाहरणम् ...          | ४३ २४       | नियमविधिनिरूपणम् ...             | ५४ ८        |
| श्रुतिः पाठादेर्वलवती ...      | ४४ ३        | परिसंख्याविधिनिरूपणादि           | ५४ १७       |

| विषयः                              | पृ० पंक्तिः | विषयः                                 | पृ० पंक्तिः |
|------------------------------------|-------------|---------------------------------------|-------------|
| मन्त्राणामुत्कर्षः ... .. ५५ ८     |             | इयेनशब्दस्य तद्व्यपदेशा-              |             |
| मन्त्राणामदृष्टार्थत्वम् ... ५५ १० |             | त्कर्मनामधेयत्वम् ... ६६ ३            |             |
| नामधेयनिरूपणम् ... ५५ १२           |             | वैश्वदेवशब्दस्योत्पत्तिशिष्टगुण-      |             |
| नामधेयस्य वैश्वदेव्यामिक्षे-       |             | बलीयस्त्वं पञ्चमं कर्म-               |             |
| त्यत्रामिक्षाशब्दवत्सा-            |             | नामधेयनिमित्तमिति                     |             |
| मानाधिकरण्यम् ... ५५ २५            |             | केचित् ... .. ६६ १५                   |             |
| नामधेयत्वं निमित्तचतुष्ट-          |             | तत्प्रख्यशास्त्रादेवेत्यन्ये ... ६८ ७ |             |
| यात् ... .. ५६ १८                  |             | वैश्वदेवेन यजेतेति वाक्यं             |             |
| उद्भिच्छब्दस्य मत्वर्थलक्ष-        |             | देवताविशिष्टकर्मविधा-                 |             |
| णामयान्नामधेयत्वम् ५६ २०           |             | यकमस्तु वैश्वदेव्यामि-                |             |
| आश्रयत्वलक्षणम् ... ५७ ६           |             | क्षेति तत्रैव द्रव्यविधा-             |             |
| सोमेन यजेतेत्यत्र सोमपदस्य         |             | यकमस्त्वित्याशङ्क्य तज्जि-            |             |
| नामधेयत्वनिरा-                     |             | रासः ... .. ६८ २४                     |             |
| करणम् ... .. ५८ १०                 |             | निषेधनिरूपणम् ... ७० ७                |             |
| चित्राशब्दस्य वाक्यभेद-            |             | निषेधानां निवर्तनाप्रतिपा-            |             |
| भयात्कर्मनामधेयत्वम् ५८ १७         |             | दकलोपपादनम् ... ७० १४                 |             |
| अग्निहोत्रशब्दस्य तत्प्रख्य-       |             | तजः प्रत्ययेनान्वये बाधकं             |             |
| शास्त्रान्नामधेयत्वम् ... ६० १२    |             | द्विविधम् ... .. ७१ १९                |             |
| गौश्चाश्वश्चेत्यत्र परस्परसा-      |             | पर्युदासलक्षणम् ... .. ७१ २२          |             |
| पेक्षाणां गवादीनां विधा-           |             | प्रतिषेधलक्षणम् ... .. ७१ २३          |             |
| नाज्ञ वाक्यभेदः ... ६१ २           |             | तस्य व्रतमित्युपक्रमात्पर्यु-         |             |
| तद्धितचतुर्थीमन्त्रवर्णानां        |             | दासोदाहरणम् ... ७२ २                  |             |
| देवताविधायकत्वम् ... ६२ ७          |             | विकल्पप्रसक्त्या पर्युदासो-           |             |
| चकारः समुच्चयं प्राधा-             |             | दाहरणम् ... .. ७४ १                   |             |
| न्येन न ब्रूते ... .. ६३ ९         |             | प्रतिषेधस्य प्राप्तिसापेक्ष-          |             |
| एकोद्देशेन प्रधानद्वयविधाने        |             | त्वम् ... .. ७४ ५                     |             |
| वाक्यभेदः ... .. ६४ २०             |             | नान्तरिक्षे न दिवीत्यस्य न            |             |
| गौश्चाश्वश्चेति वाक्ये उभय-        |             | प्रतिषेधत्वम् ... .. ७४ ७             |             |
| विशिष्टा दक्षिणैव विधी-            |             | शास्त्रयोर्हि तत्र बाध्यबाध-          |             |
| यते ... .. ६४ २६                   |             | कभावो यत्र परस्पर-                    |             |
| समिदादिशब्दा अपि                   |             | निरपेक्षिता ... .. ७५ ८               |             |
| तत्प्रख्यशास्त्रात्कर्मनाम-        |             | पर्युदासस्योपसंहारेणामेदा-            |             |
| धेयानि ... .. ६५ २३                |             | शङ्कापरिहारौ ... .. ७६ ८              |             |

| विषयः                            | पृ० पंक्तिः | विषयः                              | पृ० पंक्तिः |
|----------------------------------|-------------|------------------------------------|-------------|
| प्रसङ्गादुपसंहारलक्षणम् ...      | ७६ १५       | मतान्तरेण समीहितसाध-               |             |
| यत्र प्रतिषेध आश्रयितुं न        |             | नल्लस्यैव प्रवर्तनात्नेन           |             |
| शक्यते तत्र विकल्पप्र-           |             | रूपेण विधिप्रत्यय-                 |             |
| सक्तावपि निषेधाश्रयणम्           | ७७ १८       | वाच्यत्वनिरूपणम् ...               | ८० २०       |
| प्रतिविध्यमानस्यानर्थहेतु-       |             | आर्थीभावनास्वरूपविचारः             | ८१ २८       |
| त्वाहेतुत्वविचारः ...            | ७८ ८        | प्रयत्न एवाख्यातार्थ आर्थी-        |             |
| अर्थवादानां लक्षणया प्रयो-       |             | भावनेति मतसमर्थनम्                 | ८२ १        |
| जनवदर्थपर्यवसानम्                | ७८ २०       | अन्योत्पादानुकूलव्यापार-           |             |
| प्राशस्त्यज्ञानस्य शाब्द-        |             | सामान्यमेवाख्यातार्थः              |             |
| भावनायामिति कर्तव्यता-           |             | स एवार्थी भावनेति मत-              |             |
| त्वेनान्वयः ...                  | ७९ ३        | समर्थनम् ...                       | ८२ १९       |
| शाब्दभावनास्वरूपविचारः           | ७९ ५        | धर्मस्यैवैश्वरार्पणबुद्ध्या क्रिय- |             |
| प्रेषादीनां प्रवर्तनात्नेन रूपेण |             | माणस्य निःश्रेयसहेतु-              |             |
| विधिप्रत्ययवाच्य-                |             | त्वम् ...                          | ८४ ६        |
| त्वम् ...                        | ८० ३        |                                    |             |

समाप्ता न्यायप्रकाशविषयानुक्रमणिका ।

आपदेवकृतः  
**मीमांसान्यायप्रकाशः ।**  
( आपदेवी )

श्रीगणेशाय नमः ।

यत्कृपालेशमात्रेण पुरुषार्थचतुष्टयम् ।

प्राप्यते तमहं वन्दे गोविन्दं भक्तवत्सलम् ॥ १ ॥

अनन्तगुणसंपन्नमनन्तभजनप्रियम् ।

अनन्तरूपिणं वन्दे गुरुमानन्दरूपिणम् ॥ २ ॥

इह खलु परमकारुणिकेन भगवता जैमिन्यृषिणा 'अथातो धर्मजिज्ञासा' इत्यादिना द्वादशस्वध्यायेषु धर्मो विचारितः । तत्र १० वेदेन प्रयोजनमुद्दिश्य विधीयमानोऽर्थो धर्मः । यथा यागादिः । स हि 'यजेत स्वर्गकाम' इत्यादिवाक्येन स्वर्गमुद्दिश्य विधीयते । तथा हि—यजेतेत्यत्रास्त्यंशद्वयम्, यजिधातुः प्रत्ययश्च । तत्र प्रत्ययेऽप्यस्त्यंशद्वयम्, आख्यातत्वं लिङ्त्वं च । आख्यातत्वं च दशसु लकारेषु विद्यते । लिङ्त्वं पुनः केवलं लिङ्येव । तत्रा-१५ ख्यातत्वलिङ्त्वाभ्यां भावनैवोच्यते । भावना नाम भवितुर्भवना-नुकूलो भावकव्यापारविशेषः । सा च द्विविधा,—शाब्दी भावना आर्थी भावना चेति ।

तत्र पुरुषप्रवृत्त्यनुकूलभावकव्यापारविशेषः शाब्दी भावना । सा च लिङ्त्वांशेनोच्यते, लिङ्श्रवणे 'अयं मां प्रवर्तयति, मत्प्र-२० वृत्त्यनुकूलव्यापारवानयम्' इति नियमेन प्रतीयमानत्वात् । यच्च यस्मात्प्रतीयते तत्तस्य वाच्यम्, यथा गोशब्दस्य गोत्वम् । स च प्रवृत्त्यनुकूलव्यापारविशेषो लोके पुरुषनिष्ठोऽभिप्रायविशेषः, वेदे-  
तु पुरुषाभावलिङ्गादिशब्दनिष्ठ एव । न हि वेदः पुरुषनिर्मितः ।



‘वेदस्याध्ययनं सर्वं गुर्वध्ययनपूर्वकम् ।

वेदाध्ययनसामान्यादधुनाध्ययनं यथा’ ॥

इत्यादिना वेदापौरुषेयत्वस्य साधितत्वात् । ‘यः कल्पः स कल्पपूर्वः’ इति न्यायेन संसारस्यानादित्वादीश्वरस्य च सर्वज्ञत्वा-  
५ दीश्वरो गतकल्पीयं वेदमस्मिन् कल्पे स्मृत्वा उपदिशतीत्येतावतै-  
वोपपत्तौ प्रमाणान्तरेणार्थमुपलभ्य रचितत्वकल्पनानुपपत्तेश्च ।  
ततश्च पुरुषाभावाच्छब्दनिष्ठैव सा । अत एव शाब्दी भावनेति  
व्यपदिशन्ति ।

सा च शाब्दी भावनांऽशत्रयमपेक्षते, साध्यं साधनमिति-  
३० कर्तव्यतां चेति । तत्र साध्याकाङ्क्षायां वक्ष्यमाणांशत्रयोपेताऽऽर्थी  
भावना साध्यत्वेन संबध्यते, एकप्रत्ययगम्यत्वेन\* समानाभिधान-  
श्रुतेः । यद्यपि ‘संख्यादीनामप्येकप्रत्ययगम्यत्वं समानं तथाप्य-  
योग्यत्वान्न तेषां भाव्यत्वेनान्वयः ।

करणाकाङ्क्षायां लिङादिज्ञानं करणत्वेन संबध्यते । तस्य च  
३५ करणत्वं न भावनोत्पादकत्वेन, सन्निकर्षस्येव रूपादिज्ञाने, सन्नि-  
कर्षात्प्राक् रूपज्ञानस्येव लिङादिज्ञानात्प्राक् शब्दधर्मभावनाया  
अभावप्रसङ्गात्, किंतु भावनाभाव्यनिर्वर्तकत्वेनैव । लिङादिज्ञानं  
हि शब्दभावनाभाव्यार्थीभावनां निर्वर्तयति, कुठार इव च्छेदनम् ।  
अतो लिङादिज्ञानस्य करणत्वेनान्वयः ।

२० इतिकर्तव्यताकाङ्क्षायां प्राशस्त्यज्ञानमितिकर्तव्यतात्वेन संब-  
ध्यते । तच्च प्राशस्त्यज्ञानं ‘वायुर्वै क्षेपिष्ठा देवता’ इत्याद्यर्थवादै-  
र्जन्यते । ते ह्यर्थवादाः स्वार्थप्रतिपादने प्रयोजनमलभमाना लक्ष-  
णया क्रतोः प्राशस्त्यं प्रतिपादयन्ति । स्वार्थमात्रपरत्वे आनर्थक्य-  
प्रसङ्गात् । न चेष्टापत्तिः, अध्ययनविध्युपात्तत्वेनानर्थक्यानुपपत्तेः ।

\* विभिन्नशक्तावच्छेदकनानाशक्तिनिरूपकं पदं समानाभिधानश्रुतिः ।  
प्रकृते प्रत्ययस्य लिङ्त्वाख्यातत्वाभ्यां क्रमेण शाब्दभावनार्थभावनोपस्थापकत्वा-  
त्तथात्वं बोध्यम् । †आदिपदाद्वर्तमानत्वादेर्ग्रहणम् । ‡लिङ्ज्ञानादिनानुत्पाद्यत्वात् ।

तथा हि—‘स्वाध्यायोऽध्येतव्यः’ इत्यध्ययनविधिः सकलस्य वेदस्याध्ययनकर्तव्यतां बोधयन् सर्वो वेदः प्रयोजनवदर्थपर्यवसायीति सूचयति, निरर्थकस्याध्ययनानुपपत्तेः ।

स च वेदो विधिमन्त्रनामधेयनिषेधार्थवादात्मकः । तत्र विधिः प्रयोजनवदर्थविधानेनार्थवान् । स चाप्राप्तमर्थं विधत्ते । यथा ‘अग्नि-५ होत्रं जुहुयात् स्वर्गकामः’ इति विधिरप्राप्तं प्रयोजनवद्धोमं विधत्ते, ‘अग्निहोत्रहोमेन स्वर्गं भावयेत्’ इति ।

यत्र तु कर्म प्रकारान्तरेण प्राप्तं तत्र तदुद्देशेन गुणमात्रविधानम् । यथा ‘दध्ना जुहुयात्’ इत्यत्र होमस्य ‘अग्निहोत्रं जुहुयात्’ इत्यनेन प्राप्तत्वाद्धोमोद्देशेन दधिमात्रविधानम्, ‘दध्ना होमं भावयेत्’ इति । १०

यत्र तूभयमप्राप्तं तत्र विशिष्टं विधत्ते । तदुक्तम्—‘न चेदन्येन शिष्टाः’ (जै० सू० १।४।९) इति, शिष्टा उपदिष्टा इत्यर्थः । यथा ‘सोमेन यजेत’ इत्यत्र सोमयागयोरप्राप्तत्वात्सोमविशिष्टयागविधानम्, ‘सोमवता यागेनेष्टं भावयेत्’ इति । न चोभयविधाने वाक्यभेदः, विशिष्टस्यैकत्वात् । विशिष्टविधौ च मत्वर्थलक्षणा । १५ यथा सोमपदेन मत्वर्थो लक्ष्यते सोमवतेति । न हि मत्वर्थलक्षणां विना सोमस्यान्वयः संभवति । ( नै तावत्सामानाधिकरण्येनान्वयः, तथा सति प्रत्यक्षविरोधापत्तेः । न हि सोमो यागो भवितुमर्हति ।) यदि तावत्सोमयागयोरैक्यरूपेण भावनायां करणत्वेनैवान्वयः ‘सोमेन यागेनेष्टं भावयेत्’ इति, तत उभय-२० विधाने वाक्यभेदः । सोमस्य यागवत्फलभावनाकरणत्वेनै प्राधान्यापातश्च, यागार्थत्वानुपपत्तिश्च, यागे द्रव्यानुपपत्तिश्च, प्रत्ययवाच्यभावनायाः समानपदोपात्तेन यागेन करणाकाङ्क्षाया निवृत्तत्वेन भिन्नपदोपात्तस्य सोमस्य करणत्वेनान्वयानुपपत्तिश्च स्यात् ।

यदि च वैयधिकरण्येनान्वयः, तत्र न तावत् ‘यागेन सोमम्’ २५ इत्यन्वयः, समानपदोपात्तत्वात्प्रत्ययवाच्यफलभावनायां करणत्वे-

१ °त्रं विधत्ते. २ °कार्यकत्वात्. ३ ( ) चिह्नितपाठः पुष्पपत्तनमुद्रित-पुस्तकेऽधिकः । ४ °त्वेनान्व०. ५ °त्वेन प्रत्यक्षविरोधश्च । नहि सोमो यागो भवितुमर्हति प्राधा०. ६ °फलभा०.

नान्वितस्य यागस्य सोमकर्मकभावनान्वयानुपपत्तेः, यागस्य सोमार्थत्वापत्तेश्च । न चेष्टापत्तिः, अदृष्टद्वयापत्तेः । न हि यागस्य सोमार्थत्वं दृष्टद्वारेण संभवति, व्रीहिष्ववघातेनेव यागेन सोमे कस्यचिद् दृष्टस्याजननात् । अतस्तेन तावत्सोमे किञ्चिददृष्टं जननीयम्, प्रोक्षणेनेव व्रीहिषु ।

तथा यागस्य सोमार्थत्वे फलभावनायां सोमस्य करणत्वेनान्वयो वक्तव्यः । भावनाकरणत्वं च भावनाभाव्यनिर्वर्तकत्वेनेत्युक्तम् । न च सोमोऽदृष्टमन्तरेण फलं जनयितुं समर्थः, 'प्रहैर्जुहोति' इति वाक्यविहितहोमेन तस्य भस्मीभावात् । अतोऽदृष्टद्वयापातान्न  
१० यागस्य सोमार्थत्वमिति न 'यागेन सोमं भावयेत्' इत्यन्वयः संभवति, करणत्वेनोपस्थितस्य सोमस्य साध्यत्वेनान्वयानुपपत्तेश्च ।

अथ 'सोमेन यागं भावयेत्' इत्यन्वयः, तत्र यद्यपि सोमस्य करणत्वेन यागार्थत्वाद्यागनिर्वृत्तिर्दृष्टमेव प्रयोजनं लभ्यते इति नादृष्टद्वयापत्तिः, नापि करणत्वेनोपस्थितस्य सोमस्य साध्यत्वान्वयानुपपत्तिः । करणत्वेनैवान्वयानुपपत्तिः । तथाऽप्यप्राप्तत्वाद्भावनाकरणत्वेनान्वितस्य यागस्य साध्यत्वेनान्वयानुपपत्तिस्तदवस्थैव ।

ननु यजेतेत्यत्र यागस्य न करणत्वेन नापि साध्यत्वेनोपस्थितिः । तद्वाचकलृतीयाद्यभावात्, किंतु भावनायां यागसंबन्धमात्रं प्रतीयते । यागस्य च भावनासंबन्धः करणत्वेन साध्यत्वेन च संभवति ।  
२० तत्र करणत्वांशमादाय फलसंबन्धः । साध्यत्वांशमादाय गुणसंबन्धश्च स्यात्, इति चेत्-मैवम् । यद्यपि भावनया यागस्य संबन्धमात्रं प्रतीयते तथाऽपि करणत्वेनोपस्थितिदशायां न साध्यत्वेनोपस्थितिः संभवति, विरोधात् ( विरुद्धैत्रिकद्वयापत्तेश्च । ) तदवश्यं 'यागेन स्वर्गं भावयेत्' इति करणत्वेनान्वये सति पश्चात् 'सोमेन  
२५ यागं भावयेत्' इति साध्यत्वेनान्वयो वक्तव्यः । ततश्च वाक्यभेदः । न च प्रत्ययाभिहितभावनास्वरूपे यागस्वरूपमात्रमन्वेतीति

वक्तुं युक्तम्, कारकाणामेव क्रियान्वयात् । तत्सिद्धं सोमस्य न यागे सामानाधिकरण्येन वैयधिकरण्येन वाऽन्वयः संभवतीति ।

ननु यजेतेत्यत्र प्रत्ययाभिहितभावनायाः करणाकाङ्क्षायां यथा यागः करणत्वेनान्वेति तथेतिकर्तव्यताकाङ्क्षायां सोमस्येतिकर्तव्यतात्वेन भावनायामेवान्वयोऽस्तु, कृतं मत्वर्थलक्षणया इति चेत्—  
न । सोमेनेति तृतीयया करणत्ववाचिन्या सोमस्येतिकर्तव्यतात्त्वानभिधानात् । तत्र यदीतिकर्तव्यतात्वं लक्षणयोच्यते ततो वरं सोमपद एव प्रकृतिभूते मत्वर्थलक्षणा । ‘\*गुणे त्वन्याय्यकल्पना’ (जै० सू० १।३।१५) इति न्यायात् । अथ ‘वेदो वा प्रायदर्शनात्’ (जै० सू० ३।३।२) इत्यधिकरणोक्तसंज्ञातविरोधित्वन्यायेनान्त्ये १० प्रत्यय एव लक्षणेति चेत्, तथापि सोमस्येतिकर्तव्यतात्वेनान्वयानुपपत्तिः । सिद्धस्य वस्तुन इतिकर्तव्यतात्वाभावात्, क्रियाया एवेतिकर्तव्यतात्वात्, द्रव्यस्य केवलमङ्गत्वात् । अत एवेतिकर्तव्यतात्वाभावात् द्रव्यस्य प्रकरणादग्रहणम् । यथाहुः—

नावान्तरक्रियायोगादृते वाक्योपकल्पितात् ।

१५

गुणद्रव्ये कथंभावैर्गृह्णन्ति प्रकृताः क्रियाः ॥

(त० वा० १।४।३) इति ।

तदेतदग्रे वक्ष्यामः । किंच सोमेन यजेतेति हि यागस्योत्पत्ति-  
वाक्यं नाधिकारवाक्यम् । ‘ज्योतिष्टोमेन स्वर्गकामो यजेत’  
इत्यस्याधिकारवाक्यत्वात् । उत्पत्तिवाक्ये च नेतिकर्तव्यताकाङ्क्षा,  
इष्टविशेषाकाङ्क्षाकलुषितत्वेनेतिकर्तव्यताकाङ्क्षाया विस्पष्टमनुत्थानात् ।  
तत्सिद्धं सोमस्य नेतिकर्तव्यतात्वेन भावनायामन्वयः । तस्मा-  
द्विशिष्टविधावन्वयानुपपत्त्याऽवश्यं मत्वर्थलक्षणा वाच्येति ।

नन्वेवमपि सोमेन यजेतेत्यत्र न विशिष्टविधानम्, गौरवात्,

\* गुणो नाम विशेषणम् । अन्याय्यं लक्षणा । प्रकृत्यर्थस्य प्रत्ययार्थविशेषण-  
त्वेन भाननियमात्प्रकृतावेव लक्षणोचिता । न विशेष्यसमर्पके प्रत्यये  
इति भावः ।

मत्वर्थलक्षणापाताच्च । किंतु दध्ना जुहोतीतिवद्गुणमात्रविधानमस्तु,  
विधिशक्तेर्गुणे संक्रमात् । यथाहुः—

सर्वत्राख्यातसंबद्धे श्रूयमाणे पदान्तरे ।

विधिशक्त्युपसंक्रान्तेः स्याद्धातोरनुवादता ॥

५

( त० वा० १।४।३ ) इति ।

न च यागस्याप्राप्तत्वाच्च तदुद्देशेन सोमविधानमिति वाच्यम् ।  
'ज्योतिष्टोमेन स्वर्गकामो यजेत' इत्यनेन यागस्य प्राप्तत्वात् ।  
न चास्याधिकारविधित्वेन नोत्पत्तिविधित्वमिति वाच्यम् ।  
'उद्धिदा यजेत पशुकामः' इतिवदेकस्यैवोभयविधित्वोपपत्तेः ।  
१० एवं च सोमेन यजेतेत्यत्र न मत्वर्थलक्षणा । यदि ह्यत्र विशिष्ट-  
विधानं स्यात्तदान्वयानुपपत्त्या मत्वर्थलक्षणा स्यात् । 'ज्योति-  
ष्टोमेन स्वर्गकामो यजेत' इत्यत्र तु यागविधाने क्वचिन्न मत्वर्थ-  
लक्षणा । न तावदेतस्मिन् वाक्ये, ज्योतिष्टोमेन यागेन स्वर्ग  
भावयेदिति सामानाधिकरण्येनैव नामपदस्यान्वयात् । नापि सोमेन  
१५ यजेतेत्यत्र । यागोद्देशेन सोमविधानात्, सोमेन यागं भावयेदिति ।

नन्वनुवादेऽप्यस्ति मत्वर्थलक्षणा । अत एवोक्तम्—

विधाने वानुवादे वा यागः करणमिष्यते ।

तत्समीपे तृतीयान्तस्तद्वाचित्वं न मुञ्चति ॥

( त० वा० १।४।२ ) इति ।

२० अतश्च विशिष्टविधाविषयं गुणविधावप्यस्यैव मत्वर्थलक्षणेति  
चेत्,—मैवम् । गुणान्वयानुपपत्त्या हि मत्वर्थलक्षणाऽङ्गीक्रियते ।  
यदा तु भावनायां धात्वर्थस्य करणत्वेनान्वयस्तदान्वयानुपपत्त्या  
साङ्गीकर्तव्या । गुणविधौ च न धात्वर्थस्य करणत्वेनान्वयो माना-  
भावात् । न हि दध्ना जुहोतीत्यत्र होमस्य करणत्वं श्रूयते, तद्वाचक-  
२५ तृतीयाद्यभावात् । कल्प्यते इति चेन्न । गुणस्यैव तत्र विधित्सित-  
त्वेन साध्याकाङ्क्षायां साध्यत्वकल्पनाया एवोचितत्वात् । दध्ना होमं

भावयेदिति । न चायमस्ति नियमो भावनायां धात्वर्थस्य करणत्वे-  
नैवान्वयो न प्रकारान्तरेणेति, षष्ठाद्यपूर्वपक्षानुत्थानापत्तेः ।

षष्ठाद्ये हि 'यजेत स्वर्गकाम' इत्यादौ प्रत्ययवाच्यायां वक्ष्यमाणा-  
र्थभावनायां समानपदश्रुत्या यागस्य भाव्यत्वमाशङ्क्यापुरुषार्थत्वेन  
परिहृतम् । यदि च धात्वर्थस्य करणत्वेनैव भावनायामन्वयस्तदा ५  
भाव्यत्वशङ्कैव नोदेतीति व्यर्थं षष्ठाद्यमधिकरणमापद्येत ।

किंच वाजपेयाधिकरणे ( जै० १।४।६ ) \*तन्त्रसंबन्ध आशङ्क्य  
परिहृतः । धात्वर्थस्य करणत्वेनैवान्वये तन्त्रसंबन्धशङ्कैव न स्यात् ।  
तन्त्रसंबन्धशङ्कापरिहारौ च व्याख्यातौ ।

किंच धात्वर्थस्य न करणत्वेनैवान्वयः । गुणकामाधिकरणे १०  
( जै० २।२।२५ ) आश्रयत्वेन धात्वर्थान्वयस्योक्तत्वात् । तथा हि—  
'दग्नेन्द्रियकामस्य जुहुयात्' ( तै० ब्रा० २।१।५।६, आ० श्रौ० ६।१।५।१ )  
इत्यत्र न तावद्धोमो विधीयते, तस्य वचनान्तरेण विहितत्वात् ।  
नापि होमस्य फलसंबन्धः, गुणपदानर्थक्यापत्तेः । नापि गुण-  
संबन्धं विधत्ते, फलपदानर्थक्यापातात् । नाप्युभयसंबन्धं विधत्ते, १५  
प्राप्ते कर्मण्यनेकविधाने वाक्यभेदापत्तेः । यथाहुः—

प्राप्ते कर्मणि नानेको विधातुं शक्यते गुणः ।

अप्राप्ते तु विधीयन्ते बहवोऽप्येकयत्नतः ॥

( त० वा० २।२।६ ) इति ।

अत्र च कर्मपदवत् गुणेत्युपलक्षणम् । एकोद्देशेनानेकविधाने २०  
वाक्यभेदात् ।

अत एव ग्रहैकत्वाधिकरणे ( जै० ३।१।१२ अ० ७ ) ग्रहं संमार्ष्टी-  
त्यत्र ग्रहोद्देशेन एकत्वसंमार्गविधौ वाक्यभेदाद् ग्रहैकत्वमविव-  
क्षितमित्युक्तम् ।

\* सकृदुच्चरितस्योभयत्र संबन्धस्तन्त्रसंबन्धः । 'वाजपेयेन स्वाराज्यकामो  
यजेत' इत्यत्र सकृच्छ्रुतस्य धातोः फलभावनायां करणत्वेन वाजपेयरूपगुण-  
भावनायामुद्देश्यत्वेन चान्वय आशङ्कितः ।

रेवत्यधिकरणे (जै० २।२।२७ अ० १२) च 'एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेत' (ता० ब्रा० १।७।७।१) इत्यत्र वारवन्तीयस्य रेवतीसंबन्धे अग्निष्टोमसामसंबन्धे फलसंबन्धे च विधीयमाने वाक्यभेदाद्भावनोपसर्जनं भावनान्तरं विधीयते इत्युक्तम् । तस्मात्प्राप्ते होमे नोभयविधानं संभवति, नापि होमान्तरं विधीयते, गौरवात्, प्रकृतहानाप्रकृतकल्पनाप्रसङ्गात्, मत्वर्थलक्षणाप्रसङ्गाच्च ।

नापि दध्येव केवलं करणत्वेन विधीयते इति युक्तम् । केवलस्य व्यापारानाविष्टस्य करणत्वानुपपत्तेः, कर्तृव्यापारव्याप्यत्वनियमात्करणत्वस्य । किं तर्हि विधीयते इति चेत् दध्नेति तृतीययोपात्तं दधिकरणत्वं फलभावनायां करणत्वेन विधीयते, प्रत्ययार्थत्वेन दध्नोऽपि तस्य प्राधान्यात् । एवं च दधिकरणत्वेनेन्द्रियं भावयेदिति वाक्यार्थः । करणत्वं च किंप्रतियोगिकमित्यपेक्षायां सन्निधिप्राप्तो होम आश्रयत्वेन संबध्यते । ततश्च सिद्धो धात्वर्थस्याश्रयत्वेनान्वयः ।

३५ प्रकृतमनुसरामः । तत्सिद्धं धात्वर्थस्य न करणत्वेनैवान्वय इति । किं तर्हि कचित्करणत्वेन कचित्साध्यत्वेन कचिदाश्रयत्वेनेति । गुणविधौ साध्यत्वेनैवान्वयः संभवतीति न मत्वर्थलक्षणायाः प्रयोजनम् । किंच गुणविधौ मत्वर्थलक्षणायां गुणस्य धात्वर्थाङ्गत्वे किं मानमिति वक्तव्यम् । न तावच्छ्रुतिः ।

३० मत्वर्थलक्षणायां तृतीयाश्रुतिर्मत्वर्थस्यैवाङ्गत्वे मानं स्यात्, न गुणस्याङ्गत्वेऽपि । समभिव्याहारात्मकं वाक्यमिति चेत्तर्हि स्वतन्त्रमेव मानमुत लिङ्गश्रुती कल्पयित्वा ? नाद्यः, बलाबलाधिकरण- (जै० ३।३।१४) विरोधात् । तत्र हि वाक्यं लिङ्गश्रुती कल्पयित्वाऽङ्गत्वे मानमित्युक्तम् । द्वितीये प्रत्यक्षां श्रुतिमुत्सृज्य श्रुत्यन्तर-

२५ कल्पने तस्या एव वा आवृत्तिकल्पने व्यर्थः प्रयासः समाश्रितः स्यात् । विशिष्टविधौ चागत्या तदाश्रयणम् ।

किंच भवतु श्रुत्यन्तरकल्पनम् । तथापि तत्सहकृतः प्रत्यक्ष

एव विधिर्धात्वर्थाङ्गत्वेन गुणं विधत्ते, उत कल्पितं विध्यन्तरम् ?  
कल्पितमिति चेन्न, श्रुतविवेक्यर्थतापत्तेः । न हि तेन तदा गुणो  
विधीयते, कल्पितविध्यन्तराङ्गीकारात् । नापि धात्वर्थः, तस्य  
वचनान्तरेण विहितत्वात् ।

अथ श्रूयमाण एव विधिः कल्पितश्रुतिसहकृतो धात्वर्थाङ्गत्वेन  
गुणं विधत्ते इति चेत् तर्हि तत्र कथं धात्वर्थस्यान्वयः ? करण-  
त्वेनेति चेन्न, अन्वयानुपपत्तेः । न हि संभवति दध्ना होमेनेति  
चान्वयः । साध्यत्वेनैवान्वयः—दध्ना होमं भावयेदिति चेत्—न ।  
तथा सत्यनुवादेऽपि धात्वर्थः करणत्वेनैवान्वेतीत्येतदुपेक्षितं  
स्यात् । विवक्षितवाक्यार्थश्च विनैव मत्वर्थलक्षणयाङ्गीकृतः स्यात् । १०  
तस्मान्न गुणविधौ मत्वर्थलक्षणा ।

यत्तु 'विधाने वाऽनुवादे वा' इति वार्तिकं, तत्प्रतीतिमवलम्ब्य,  
न वस्तुगतिम् । तथा हि—यावद्धि अग्निहोत्रं जुहुयादिति वाक्यं  
नालोच्यते, केवलं दध्ना जुहोतीति वाक्यमालोच्यते, तदा षष्ठा-  
द्यन्यायेन होमस्याभाव्यतां जानतां प्रतिपदाधिकरणभावार्थाधि- १५  
करणवासनावसितान्तःकरणानां भवत्येतादृशी मतिः, यदधि-  
मता होमेनेष्टं भावयेदिति । प्रतिपदाधिकरणे (जै० २।१।१)  
हि सोमेन यजेतेत्यादिषु किं गुणधात्वर्थयोः फलभावनाकरणत्वे-  
नान्वयः, उत एकस्यैवेति संदिह्य प्रधानसंबन्धलाभात्, विनिगम-  
नाविरहाच्च सर्वेषां फलभावनाकरणत्वेनान्वयमाशङ्क्य लाघवादे- २०  
कस्यैव फलभावनाकरणत्वमित्युक्तम् । भावनाकरणत्वं हि भाव-  
नाभाव्यनिर्वर्तकतया, भाव्यं च स्वर्गादि नादृष्टमन्तरेणेति अनेकेषां  
करणत्वेऽनेकादृष्टकल्पनाप्रसङ्गात् । तस्मादेकस्यैव करणत्वम् ।

यदाप्येकस्य तदापि किं द्रव्यगुणयोः फलभावनाकरणत्वम्,  
उत धात्वर्थस्येति भावार्थाधिकरणे (जै० २।१।१) संदिह्य द्रव्यगुण- २५  
योरेव भावनाकरणत्वम्, 'भूतं भव्यायोपदिश्यते', इति  
न्यायादित्याशङ्क्य धात्वर्थस्यैव भावनाकरणत्वम्, पदश्रुतेर्बलीय-



स्त्वादित्युक्तम् । अतश्च सिद्धमेतद्वाक्यान्तरानालोचनदशायां  
गुणविधावपि धात्वर्थस्य करणत्वाशङ्कायां गुणपदे मत्वर्थलक्षणेति ।

यदा त्वग्निहोत्रं जुहोतीति होमविधायकं वाक्यान्तरमालोच्यते  
तदा होमस्य वाक्यान्तरेणैव विहितत्वात्तदुद्देशेन गुणमात्रं विधी-  
यते इत्यालोचनात्र मत्वर्थलक्षणेति । अत एवोक्तं पार्थसारथिमिश्रै-  
राधारामिहोत्राधिकरणे ( जै० २।२।१३ ) 'फलतो गुणविधिरयं न  
प्रतीतितः' ( शा० वी० २।२ अ० ५ ) इति ।

यद्वा, एतद्वातिक्रमधिकारविध्यभिप्रायम् । 'उद्भिदा यजेत'  
( ता० ब्रा० १९।७।२ ) इत्यादीनामधिकारात् । तत्र हि यागो  
१० विधीयताम्, उत्पत्तिवाक्यसिद्धो वानूद्यताम्, उभयथापि धात्व-  
र्थस्य करणत्वेनान्वयात् तृतीयान्तस्य तद्वाचित्वम् । अन्यथान्व-  
यानुपपत्तेरिति । तस्माद् गुणविधौ विनापि लक्षणामन्वयोपपत्तेर्न  
मत्वर्थलक्षणेति । अतश्च सोमेन यजेतेत्यत्र न विशिष्टविधानम्,  
किंतु गुणमात्रविधानम्, यागस्तु ज्योतिष्टोमेन स्वर्गकामो यजेते-  
१५ त्यस्मिन्वाक्ये विधीयते इत्येव युक्तम् । अन्यथा मत्वर्थलक्षणा-  
पत्तेरिति ।

अत्रोच्यते—यद्यपि यागोद्देशेन सोमविधौ न मत्वर्थलक्षणा,  
तथापि यागस्याप्राप्तत्वात्सोमेन यजेतेत्यत्र न यागोद्देशेन सोम-  
विधानं संभवति । न च 'ज्योतिष्टोमेने'त्यादिना यागस्य प्राप्तत्वा-  
२० त्तदुद्देशेन गुणमात्रं विधीयत इति वाच्यम् । तस्याधिकारविधि-  
त्वेनोत्पत्तिविधित्वानुपपत्तेः । कर्मस्वरूपमात्रबोधको विधिरुत्पत्ति-  
विधिः । तेन च विहितस्य कर्मणः फलविशेषसंबन्धमात्रमधिकार-  
विधिना क्रियते । फलविशेषसंबन्धबोधकस्याधिकारविधित्वात् ।  
यथा आग्नेयोऽष्टाकपालो भवतीत्येतद्विहितस्य कर्मणः फलविशेष-  
२५ संबन्धमात्रं दर्शपूर्णमासाभ्यां स्वर्गकामो यजेतेति वाक्यं विधत्ते  
इति तस्याधिकारविधित्वं, नोत्पत्तिविधित्वम् ।

स्यादेतत् । दर्शपूर्णमासाभ्यामित्येतस्य नोत्पत्तिविधित्वं संभ-

वति, आग्नेयोऽष्टाकपाल इत्यादिवाक्यानर्थक्यापत्तेः । न हि तदा तेन कर्म विधीयते, तस्य दर्शपूर्णमासाभ्यामित्यनेन विहितत्वात् । नापि गुणविधानं संभवति, प्राप्ते कर्मणि अनेकगुणविधाने वाक्यभेदापत्तेः । अतः आग्नेयोऽष्टाकपाल इत्यस्योत्पत्तिविधित्वं दर्शपूर्णमासाभ्यामित्यस्य चाधिकारविधित्वं युक्तम् । ज्योतिष्टोमेनेत्यस्य तु अधि-<sup>५</sup>कारविधेरुद्भिदा यजेत पशुकाम इत्यादिवदुत्पत्तिविधित्वेऽपि स्वीक्रियमाणे न कस्यचिदानर्थक्यम् । सोमेन यजेतेत्यस्य गुणविधित्वाद्यागोद्देशेन सोममात्रविधानाच्च न वाक्यभेद इति चेत्—मैवम् । यद्यपि सोमेन यजेतेत्यत्र न वाक्यभेदः, तथापि ज्योतिष्टोमेनेत्यस्मिन्वाक्ये कर्मस्वरूपे तस्य च फलसंबन्धे विधीयमाने गौरव-<sup>१०</sup>लक्षणो वाक्यभेदोऽस्त्येव । सोमेन यजेतेत्येतद्वाक्यविहितकर्मणः फलसंबन्धमात्रविधाने तदभावात् । उद्भिदा यजेतेत्यत्र तु वचनान्तराभावेनागत्या तदाश्रयणम् ।

न च सोमेन यजेतेत्यत्रापि कर्मणः स्वरूपे गुणे च विधीयमाने वाक्यभेदः स्यादिति वाच्यम् । श्रूयमाणेन विधिना गुण-<sup>१५</sup>स्याविधेयत्वात्, विशेषणविधेरार्थिकत्वात् । सर्वत्र हि विशिष्टविधौ विशेषणविधिरार्थिकः । ज्योतिष्टोमेनेत्यस्य तूत्पत्तिविधित्वे कर्मस्वरूपं फलसंबन्धश्चेति उभयं श्रूयमाणेनैव विधिना विधातव्यमिति दृढो गौरवलक्षणो वाक्यभेदः । यथाहुः—

श्रौतव्यापारनानात्वे शब्दानामतिगौरवम् ।

२०

एकोक्त्यवसितानां तु नार्थाक्षेपो विरुध्यते ॥

( त० वा० २।३।३ ) इति ।

न च सोमेन यजेतेत्यस्योत्पत्तिविधित्वे यद्यपि न वाक्यभेदः तथापि मत्वर्थलक्षणा स्यादेवेति वाच्यम् । तस्याः स्वीक्रियमाणत्वात्, लक्षणातो वाक्यभेदस्य जघन्यत्वात् । लक्षणा हि पद-<sup>२५</sup>दोषः, वाक्यभेदस्तु वाक्यदोषः । पदवाक्यदोषयोर्मध्ये पदे एव

दोषकल्पनाया उचितत्वात् । 'गुणे त्वन्याय्यकल्पना' (जै० सू० ९।३।१५) इति न्यायात् ।

अत एव 'जातपुत्रः कृष्णकेशोऽग्नीनादधीत' इत्यत्राधानानु-  
वादेन जातपुत्रत्वकृष्णकेशत्वविधाने वाक्यभेदात्पदद्वयेनावस्था-  
विशेषो लक्ष्यते इत्युक्तम् । तस्माद्वाक्यभेदप्रसक्तौ लक्षणैव  
स्वीकार्या । तस्मात् सोमेन यजेतेत्ययमेवोत्पत्तिविधिर्न ज्योतिष्टोमेने-  
त्ययं, गौरवलक्षणवाक्यभेदापत्तेः ।

किंच सोमेन यजेतेत्यत्र यागविधाने श्रुत्यर्थविधानं गुण-  
विधाने तु वाक्यार्थविधानम् । तच्च श्रुत्यर्थविधानसंभवेऽयुक्तम् ।

१० यथाहुः—

वाक्यार्थविधिरन्याय्यः श्रुत्यर्थविधिसंभवे ।

(आप० श्रौ० १२।१४।८) (मान० श्रौ० २।३।५।४) (काला० श्रौ० ९।६।६)

इति ।

वाक्यार्थः, पदान्तरार्थ इत्यर्थः । ज्योतिष्टोमेनेत्यत्रापि फलो-  
देशेन यागस्यैव विधानान्न वाक्यार्थविधानम्, तदुत्पत्तिविधि-  
त्ववादिनापि तदङ्गीकाराच्च । तस्मात् ज्योतिष्टोमेनेत्ययमधिकार-  
विधिरेव ।

अपि च कर्मस्वरूपविधिस्तत्र स्वीकार्यो यत्र कर्मणो रूपमुप-  
लभ्यते । यागस्य च द्वे रूपे,—द्रव्यं देवता चेति । सोमेन यजेते-  
त्यत्र यद्यपि देवता नोपलभ्यते सोमयागस्याव्यक्तत्वात्, अव्यक्तत्वं  
च स्वार्थचोदितदेवताराहित्यम्, न तु देवताराहित्यमात्रम्, ऐन्द्र-  
वायवं गृह्णातीत्यादिवाक्यविहितग्रहदेवतानां सत्त्वात्, ग्रहणार्था-  
भिरपि देवताभिः प्रसङ्गतो यागोपकारस्य क्रियमाणत्वात्, तथापि  
द्रव्यमुपलभ्यत एव । तेनापि यागस्वरूपं ज्ञातुं शक्यमेव । ज्योति-  
ष्टोमेन स्वर्गकामो यजेतेत्यत्र न द्रव्यं देवता वा श्रूयते । अत-  
स्तस्योत्पत्तिविधित्वे यागविशेषज्ञानं यागसामान्यस्याविधेयत्वात्

विशेषस्यैव विधेयत्वादित्यादिङ्गेशेन स्यात्, अतो नायं कर्मोत्पत्ति-  
विधिः ।

नन्वेवमपि अग्निहोत्रं जुहोतीत्ययमपि होमोत्पत्तिविधिर्न स्यात्,  
रूपाश्रवणात् । तच्छ्रवणाच्च दध्ना जुहोतीत्ययमेवोत्पत्तिविधिः  
स्यात् । तथा चाधारोऽग्निहोत्राधिकरण( जै० २।२। अ० ५ )विरोधः । ५  
तत्र हि अग्निहोत्रं जुहोतीत्यस्योत्पत्तिविधित्वं दध्ना जुहोतीत्यादीनां  
च गुणविधित्वमुक्तमिति चेत्-सत्यम् । अग्निहोत्रं जुहोतीत्यत्र  
यद्यपि रूपं नोपलभ्यते, अग्निहोत्रशब्दस्य तत्प्रत्ययन्यायेन  
( जै० १।४।४ ) नामधेयत्वात्, तदेतदग्रे वक्ष्यामः, तथापि तस्यो-  
त्पत्तिविधित्वं स्वीक्रियते, अन्यथा नर्थक्यापत्तेः । दध्ना जुहोती- १०  
त्यस्य च नानर्थक्यं गुणविधित्वात् । अतः अग्निहोत्रं जुहोतीत्ययं  
कर्मोत्पत्तिविधिरिति युक्तम् । ज्योतिष्टोमेनेत्यस्य च नानर्थक्यम-  
धिकारविधित्वोपपत्तेः । अतः किमर्थं संभवति रूपवति वाक्ये  
कर्मविधाने तद्रहिते तत्स्वीकार्यम् ।

किंच दध्ना जुहोतीत्यस्य कर्मोत्पत्तिविधित्वे पयसा जुहोतीत्यनेनै- १५  
तत्कर्मानुवादेन न पयो विधातुं शक्यते, उत्पत्तिशिष्टदध्यवरोधात् ।  
उत्पत्तिशिष्टगुणावरुद्धे हि न गुणान्तरं विधीयते, आकाङ्क्षाया  
उत्पत्तिशिष्टेनैव निवृत्तत्वात् । अतस्तेनापि विशिष्टं कर्मान्तरं विधे-  
यम् । तथा चानेकादृष्टकल्पनागौरवम् । अग्निहोत्रं जुहोतीत्यस्य  
तु उत्पत्तिविधित्वे एतद्वाक्यविहितस्य कर्मणो द्रव्याकाङ्क्षायां युग- २०  
पदेव खलेकपोतन्यायेन 'दध्ना जुहोति', 'पयसा जुहोति' इत्यादि-  
वाक्यैर्गुणा विधीयन्त इति नानेकादृष्टकल्पनागौरवम् ।

अतोऽग्निहोत्रं जुहोतीत्ययमुत्पत्तिविधिः, पयसा जुहोतीत्याद-  
यस्तु गुणविधय इति युक्तम् । सोमेन यजेतेत्यत्र तु रूपवति  
वाक्ये कर्मोत्पत्तिविधाने स्वीक्रियमाणे न किञ्चिद्दूषणं, पक्ष- २५  
द्वयेऽप्येकस्यादृष्टस्य तुल्यत्वात् । तस्माद्युक्तं सोमेन यजेतेत्यय-

मेवोत्पत्तिविधिरित्यलमनया विधिनिरूपणानुगतप्रपञ्चनिरूपण-  
चिन्तया । प्रकृतमनुसरामः । तत्सिद्धं विधिः प्रयोजनवन्तमप्राप्त-  
मर्थं विधत्त इति ।

स च विधिश्चतुर्विधः—उत्पत्तिविधिर्विनियोगविधिः प्रयोग-  
विधिरधिकारविधिश्चेति । तत्र कर्मस्वरूपमात्रबोधको विधिरुत्प-  
त्तिविधिः । यथाग्निहोत्रं जुहोतीति । उत्पत्तिविधौ च कर्मणः  
करणत्वेनैवान्वयः, होमेनेष्टं भावयेदिति । न तु होमं कुर्यादिति  
साध्यत्वेन । तथा सति साध्यस्य साध्यान्तरान्वयायोगेनाधिकार-  
वाक्यावगतफलसंबन्धो न स्यात् । करणत्वेनैव त्वन्वये होमेनेष्टं  
१० भावयेत्, किं तदिष्टमित्याकाङ्क्षायां फलविशेषसंबन्धो घटते ।

न च उत्पत्तिविधाविष्टवाचकपदाभावेन कर्मणा इष्टं भावये-  
दिति कथं वाक्यार्थ इति वाच्यम् । विधिश्चतुरेवेष्टबोधकत्वात् ।  
सा हि पुरुषार्थे पुरुषं प्रवर्तयन्ती कर्मणः फलसंबन्धमात्रं बोध-  
यति । तस्माद्युक्तमुत्पत्तिविधौ कर्म करणत्वेनान्वेतीति । अतः  
१५ एवोद्भिदा यजेत (ता० ब्रा० १९।७।२) इत्यादौ तृतीयान्त उद्भि-  
च्छब्द उपपद्यते, उद्भिदा यागेन इष्टं भावयेदित्यन्वयोपपत्तेः ।  
येषामपीष्टसाधनत्वं लिङ्गर्थस्तेषामपि तृतीयान्तानां कर्मनामधेया-  
नामन्वयोऽनुपपन्न एव । न हि संभवति याग इष्टसाधनमु-  
द्भिदेति । तृतीयोपात्तस्य कारकस्य लिङ्गसंख्यान्वयायोग्यस्य क्रिय-  
२० यैवान्वयात् ।

ननु तवाप्यग्निहोत्रं जुहोतीत्यादिषु कर्मोत्पत्तिविधिषु द्विती-  
यान्तानां कर्मनामधेयानामन्वयोऽनुपपन्नः । न हि संभवति होमेन  
भावयेदग्निहोत्रमिति । सत्यम् । श्रूयमाणा तावद्वितीयाऽर्थाक्षिप्त-  
साध्यत्वानुवादः, होमस्य हि करणत्वेनान्वयादसाधितस्य च  
२५ करणत्वानुपपत्तेः । तस्याश्चान्वयोपस्थितौ सा सक्तून् जुहोती-  
तिवत् तृतीयार्थं लक्षयति । अग्निहोत्रेण होमेनेष्टं भावयेदित्युक्तं

पार्थसारथिमिश्रैः । अतश्च द्वितीयान्तानां कर्मनामधेयानामन्वयो नानुपपन्नः । तत्सिद्धमुत्पत्तिविधौ कर्म करणत्वेनान्वेतीति ।

अङ्गप्रधानसंबन्धबोधको विधिर्विनियोगविधिः । यथा दध्ना जुहोतीति । स हि तृतीयाप्रतिपन्नाङ्गभावस्य दध्नो होमसंबन्धं विधत्ते दध्ना होमं भावयेदिति ।

एतस्य च विधेः सहकारिभूतानि षट् प्रमाणानि श्रुतिलिङ्ग-  
वाक्यप्रकरणस्थानसमाख्यारूपाणि । एतत्सहकृतेन विधिनाङ्गत्वं  
परोद्देशप्रवृत्तकृतिव्याप्यत्वरूपं पाराध्यापरपर्यायं ज्ञाप्यते । तत्र  
निरपेक्षो रवः श्रुतिः । सा च त्रिविधा—विधात्री अभिधात्री  
विनियोक्त्री चेति ।

तत्र विधात्री लिङाद्यात्मिका । अभिधात्री व्रीह्यादिश्रुतिः ।  
यस्य च शब्दस्य श्रवणादेव संबन्धः प्रतीयते सा विनियोक्त्री ।  
सा च त्रिधा—विभक्तिरूपा समानाभिधानरूपा एकपदरूपा  
चेति । तत्र विभक्तिश्रुत्याङ्गत्वं यथा व्रीहिभिर्यजेतेति तृतीयाश्रुत्या  
व्रीहीणां यागाङ्गत्वम् ।

न च उत्पत्तिशिष्टपुरोडाशावरुद्धे यागे कथं व्रीहीणामङ्गत्वमिति  
वाच्यम् । पुरोडाशप्रकृतितयोपपत्तेः । पशोरिव हृदयादिरूपहवि-  
ष्प्रकृतितया यागाङ्गत्वम् । न च साक्षात्पशोरेवाङ्गत्वं किं न  
स्यादिति वाच्यम्, तस्य विशसनात्, अवदीयमानत्वाच्च हृदयादी-  
नाम् । अवदीयमानं हि हविः । यथा पुरोडाशादिः । मध्यात्पूर्वा-२०  
र्धाच्चावद्यतीति वाक्यात् । हृदयादीनि चावदीयमानानि न पशुः,  
हृदयस्याग्रेऽवद्यति ( तै. सं. ६।३।१०।४ ) इति वाक्यात् । अतो  
हृदयादीन्येव हवीषि, पशुस्तु प्रकृतिद्रव्यम् ।

पान्नीवतयागे तु साक्षात्पशुरेवाङ्गम् । तस्य जीवत एव 'पर्य-  
मिकृतं पान्नीवतमुत्सृजति' ( तै. सं. ६।६।३।१ ) इत्युत्सर्गविधानात् । २५  
यत्र तु विशसनं तत्र पशुः प्रकृतिद्रव्यमित्येव सिद्धम् ।

एवं ब्रीहयोऽपि प्रकृतिद्रव्यतया यागाङ्गं तृतीयाश्रुत्येति । आरु-  
ण्यस्यापि क्रयाङ्गत्वं तृतीयाश्रुत्या । न चामूर्तस्य तस्य कथं क्रयाङ्ग-  
त्वमिति वाच्यम् । एकहायनीरूपद्रव्यपरिच्छेदद्वारा तदुपपत्तेः ।

ब्रीह्यङ्गत्वं द्वितीयाश्रुत्या । तच्च  
५ प्रोक्षणं न ब्रीहिस्वरूपार्थम्, स्वरूपे आनर्थक्यात्, ब्रीहिस्वरूपस्य  
प्रोक्षणं विनाऽनुपपत्त्यभावात्, किंत्वपूर्वसाधनत्वप्रयुक्तं यदि ब्रीहिषु  
प्रोक्षणं क्रियते तदा तैर्यागे अनुष्ठितेऽपूर्वं भवति नान्यथेति । अतः  
प्रकरणसहकृतया द्वितीयाश्रुत्या तण्डुलनिर्वृत्तिप्रणाड्या यदपूर्वसाधनं  
तदङ्गत्वं प्रोक्षणस्योच्यत इति । एवं सर्वेष्वप्यङ्गेषु अपूर्वप्रयुक्तत्वं  
१० वेदितव्यम् ।

एवम् 'इमामगृभ्णन् रक्षनामृतस्येयश्चाभिधानीमादत्ते' (तै०  
सं० ५।१।२।१) इत्यत्रापि द्वितीयाश्रुत्या मन्त्रस्याश्वाभिधान्यङ्गत्वम् ।  
यत्तु वाक्यीयोऽयं विनियोग इति तन्न । तथा सति वाक्याल्लिङ्गस्य  
बलीयस्त्वेन यावद्वाक्यादश्वाभिधान्यङ्गं भवति तावल्लिङ्गाद्रक्षना-  
१५ मात्राङ्गत्वमेव स्यात्, 'स्योनं ते सदनं कृणोमि' (तै० ब्रा० ३।७।५)  
इत्यस्येव सदनाङ्गत्वम् । श्रौतविनियोगपक्षे तु यावद्वलिङ्गाद्रक्षनामा-  
त्राङ्गत्वं संभवति तावच्छ्रुत्या 'ऐन्द्र्या गार्हपत्यमुपतिष्ठते' (मै० सं०  
३।२।४) इत्यत्र तृतीयाश्रुत्या ऐन्द्र्या ऋचो गार्हपत्योपस्थानाङ्गत्वव-  
दश्वाभिधान्यां विनियोगः क्रियते इति युक्तं मन्त्रस्याश्वाभिधान्य-  
२० ङ्गत्वम् । तस्माच्छ्रौत एवायं विनियोगः ।

यदाहवनीये जुहोतीत्याहवनीयस्य होमाङ्गत्वं सप्तमीश्रुत्या ।  
एवमन्योऽपि विभक्तिश्रुत्या विनियोगो ज्ञेयः ।

पशुना यजेतेत्यत्रैकत्वपुंस्त्वयोः समानाभिधानश्रुत्या कारकाङ्ग-  
त्वम् । यजेतेत्याख्याताभिहितसङ्ख्याया भावनाङ्गत्वं समानाभिधान-  
२५ श्रुतेरेकपदश्रुत्या च यागाङ्गत्वम् ।

न चामूर्तीयास्तस्याः कथं यागाङ्गत्वमिति वाच्यम् । कर्तृपरि-

च्छेदद्वारा तदुपपत्तेः । कर्ता चाक्षेपलभ्यः । आख्यातेन हि भाव-  
नोच्यते । सा च कर्तारं विनाऽनुपपन्ना तमाक्षिपति ।

ननु किमित्येवं वर्ण्यते आक्षेपलभ्यः कर्तेति । आख्यातवाच्य  
एव किं न स्यात् । आख्यातश्रवणे भावनाया इव कर्तुरपि प्रतिपत्तेः ।  
न च भावनयैवाक्षेपसंभवे किमिति तद्वाचकत्वं कल्पनीयमिति ५  
साम्प्रतम् । तथा सति आख्यातवाच्यकर्त्रैव भावनाक्षेपसंभवे तद्वा-  
चकत्वमपि न स्यात् । किं च भावनाया न केवलं कर्त्रैव संबन्धः,  
कारकान्तरेणापि संबन्धात् । अतः सा न झटिति कर्तारमेवाक्षि-  
पेद्विशेषाभावात् । कर्ता तु भावनयैव संबद्धो न कारकान्तरेण,  
'गुणानां च परार्थत्वादसंबन्धः समत्वात्स्यात्' (जै० सू० ३।१।२२) १०  
इति न्यायात् । अतः स झटिति तामाक्षिपेदिति स एवाख्यात-  
वाच्यः । भावना तु आक्षेपलभ्यैव किं न स्यात् । किंचैवं तृतीयादि-  
विभक्तीनामपि करणादिवाचकत्वं न स्यात्, तेषामपि कर्तृवदा-  
क्षेपलाभसंभवात् ।

किंच यदि कर्ता न वाच्यः स्यात्कथमेकत्वं तेनान्वियात् । १५  
न हि शाब्दमशब्देनान्वेतीति युक्तम् । अन्यथा ऊहादिलोपप्रसङ्गः ।  
किंच देवदत्तः पचतीति सामानाधिकरण्यं न स्यात् । न हि केवलं  
भावनावाचकस्याख्यातस्य देवदत्तपदेन सामानाधिकरण्यमुपपद्यते,  
एकार्थनिष्ठत्वाभावात् । कर्तृवाचकत्वे तूपपद्यत एव ।

लः कर्तरीति व्याकरणस्मृतिविरोधस्तु कर्तुरनभिधेयत्वे स्पष्ट एव । २०  
किं च कर्तुरनभिधेयत्वे देवदत्तेन पचतीति प्रयोगप्रसङ्गः । तृतीया  
हि अनभिहितयोः कर्तृकरणयोर्विहिता, आख्यातेन कर्ता नाभिहित  
इति कर्तृवाचिनी तृतीया स्यादेव । कर्तुरभिधाने तु अभिहितत्वादेव  
तृतीया न प्राप्नोति, तस्या अनभिहिताधिकारत्वात् । देवदत्तः  
पचतीति प्रथमा तु प्राप्नोत्येव, प्रथमाया अभिहितकारकविभक्ति- २५  
त्वात्, प्रातिपदिकार्थमात्रवाचित्वाद्वा ।

न च तदा प्रातिपदिकेनैवार्थस्योक्तत्वात्प्रथमावैयर्थ्यम् । लिङ्ग-



सङ्ख्याप्रतिपत्त्यर्थं तस्या आवश्यकत्वात् । केवलप्रातिपदिकस्य प्रयोगासाधुत्वाच्च । ततश्च यदि कर्ता न वाच्यः स्यादेवदत्तेन पचतीति प्रयोगः स्यात् । तस्मादाख्यातवाच्यः कर्तेति सिद्धमिति पूर्वपक्षसंक्षेपः ।

- ५ अत्राहुः—स एव हि शब्दस्यार्थो यः प्रकारान्तरेण न लभ्यते, अनन्यलभ्यः शब्दार्थ इति न्यायात् । अत एव न गङ्गापदस्य तीरमर्थः, लक्षणयैव प्रतिपत्तिसंभवात् । अत एव च न वाक्यार्थे शक्तिः । एवं चाख्यातवाच्यभावना कर्तारं विनानुपपन्ना तमाक्षिपतीत्याक्षेपादेव कर्तुः प्रतिपत्तिसंभवे किमिति तद्वाचकत्वमाख्यातस्य कल्पनीयम् ।

- न च विनिगमनाविरहः । कृतिमान् हि कर्ता । एवं च कृतेरेव भावनापरपर्यायाया आकृत्यधिकरणन्यायेनाख्यातवाच्यत्वसंभवे न तद्वतः कर्तुर्वाच्यत्वं कल्पनीयम्, गौरवप्रसङ्गात् । न च भावना कारकान्तरेणापि संबद्धा तदुज्झित्वा न झटिति कर्तारमाक्षिपतीति वाच्यम् । सा हि यथा नियमेन कर्त्रा संबद्धा, न तथा करणादिकारकान्तरेण, तिष्ठतीत्यादिषु तया तदनाक्षेपात् । अतः प्रथमं सा कर्तारमेवाक्षिपति न कारकान्तरम् । अत एव चाख्याताभिहिता सङ्ख्या न कारकान्तरेण संबध्यते, तस्य प्रथममनुपस्थितेः ।

- अत एव तृतीयादिविभक्तीनां करणादिवाचित्वम्, भावनायास्तैः सह नियतसंबन्धाभावेन तया तेषां नियमेनानाक्षेपात् । आख्यातश्रवणात्प्रागपि तृतीयादिविभक्तिश्रवणे करणादिप्रतीतेर्जायमानत्वाच्च । न च शाब्दी सङ्ख्या कथमशाब्देन कर्त्रान्वेतीति वाच्यम् । कर्तुर्लक्षणाङ्गीकारात् । यथा च लक्षितं तीरं शाब्देन घोषेणान्वेति, एवं लक्षितः कर्ता एकत्वेनान्वेष्यति । अत एव देवदत्तः पचतीति सामानाधिकरण्यमुपपद्यते, कर्तुर्लक्षणात् ।

न च मुख्ये संभवति किमिति लाक्षणिकत्वं स्वीकार्यमिति वाच्यम् । अनन्यलभ्यशब्दार्थत्वस्य व्यवस्थापितत्वात् । अन्यथा

सिंहो देवदत्त इत्यपि सामानाधिकरण्यं मुख्यं स्यात् । किंच आख्यातवाच्यः कर्तेति वादिनोऽपि मते देवदत्तः पचतीति सामानाधिकरण्यं न मुख्यम् । तन्मते आख्यातेन तृतीयावन्निष्कृष्टशक्तिमात्ररूपकर्तृकारकाभिधानात्, शक्तिमद्रव्यस्याकृत्यधिकरणन्यायेनानभिधानात्, देवदत्तशब्देन च द्रव्यमात्राभिधानात् । अतश्च ५ भिन्नार्थनिष्ठत्वात्तन्मतेऽपि न मुख्यं सामानाधिकरण्यम्, किंतु लाक्षणिकमेवेति न कश्चिद्विशेषः ।

न च लः कर्तरीति व्याकरणस्मृतिबलादाख्यातवाच्यः कर्तेति वाच्यम् । न हि वाच्यवाचकभावो व्याकरणस्मृत्यधीनः । तस्य न्यायसहितान्वयव्यतिरेकगम्यत्वात् । भवतु वा स्मृतिगम्यः । १० तथापि नेयं स्मृतिः कर्तुराख्यातवाच्यत्वे प्रमाणम्, किंतु कर्तुरेकत्वे एकवचनात्मको लकारः द्वित्वे द्विवचनात्मकः बहुत्वे बहुवचनात्मक इत्यस्मिन्नर्थे प्रमाणम्, ज्येकयोर्द्विवचनैकवचने बहुषु बहुवचनमित्यनेनासाः स्मृतेरेकवाक्यत्वात् ।

यत्तूक्तम् कर्तुरनभिधाने देवदत्तेन पचतीति तृतीयाप्रसङ्ग इति १५ तन्न । तृतीया हि कर्तुः प्रतिपत्त्यर्थं तद्गतसंख्याप्रतिपत्त्यर्थं वा । तत्र कर्ता तु भावनाक्षेपादेव लभ्यते इति न तत्र तृतीयापेक्षा । तत्सङ्ख्या तु आख्यातेनैव प्रतीयते इति न तत्राप्यपेक्षा । यथाहुः—

सङ्ख्यायां कारके वा धीर्विभक्त्या हि प्रवर्तते ।

उभयं चात्र तत्सिद्धं भावनातिङ्विभक्तितः ॥

२०

( त० वा० ३।४।१३ ) इति ।

यत्र तु नाख्यातेन तद्गता सङ्ख्योच्यते तत्र भवत्येव तृतीया । यथा देवदत्तेन ओदनः पच्यते इति । तस्मान्न कर्तुरनभिधाने किंचिद्दूषणमित्यलमतिविस्तरेण । प्रकृतमनुसरामः । तत्सिद्धस्त्रिविधः श्रुतिविनियोगः ।

२५

सेयं श्रुतिर्लिङ्गादिभ्यः प्रबलं प्रमाणम् । लिङ्गादिषु हि न प्रत्यक्षो विनियोजकः शब्दोऽस्ति, किंतु कल्प्यः । यावच्च तैर्विनि-

योजकः शब्दः कल्प्यते तावत्प्रत्यक्षया श्रुत्या विनियोगस्य कृतत्वा-  
त्तेषां कल्पकत्वशक्तिर्विहन्यते इति श्रुतेः प्राबल्यम् ।

अत एव 'ऐन्द्रा गार्हपत्यमुपतिष्ठते' (मै० सं० ३।२।४) इत्यत्र  
यावलिङ्गादैन्द्रया इन्द्रोपस्थानाङ्गत्वं कल्प्यते तावत् प्रत्यक्षया श्रुत्या  
गार्हपत्योपस्थानाङ्गत्वं क्रियत इति ऐन्द्री गार्हपत्योपस्थानाङ्गम् ।

सामर्थ्यं लिङ्गम् । यदाहुः—

‘सामर्थ्यं सर्वभावानां लिङ्गमित्यभिधीयते’

(त० वा० १।३।३) इति ।

तेनाङ्गत्वं, यथा 'बर्हिर्देवसदनं दामि' (मै० सं० १।१।३) इत्यस्य  
१० लवनाङ्गत्वम् । स हि लवनं प्रकाशयितुं समर्थः । तच्च लिङ्गं  
द्विविधम् । सामान्यसंबन्धबोधकप्रमाणान्तरानपेक्षं तदपेक्षं च ।  
तत्र यदन्तरेण यन्न संभवत्येव तस्य तदङ्गत्वं तदनपेक्षं केवल-  
लिङ्गादेव । यथाऽर्थज्ञानस्य कर्मानुष्ठानाङ्गत्वम् । न हि अर्थज्ञान-  
मन्तरेणानुष्ठानं संभवति ।

१५ यदन्तरेण यत्संभवति तस्य तदर्थत्वं तदपेक्षम्, यथोक्तस्य  
मन्त्रस्य लवनाङ्गत्वम् । लवनं हि मन्त्रं विनापि उपायान्तरेण स्मृत्वा  
कर्तुं शक्यम् । अतो न मन्त्रो लवनस्वरूपार्थः संभवति, किंत्व-  
पूर्वसाधनीभूतलवनप्रकाशनार्थः । तैत्त्वं च न सामर्थ्यमात्रादवग-  
म्यते, लवनप्रकाशनमात्रे सामर्थ्यात् । अतोऽवश्यं प्रकरणादि  
२० सामान्यसंबन्धबोधकं स्वीकार्यम् । दर्शपूर्णमासप्रकरणे हि मन्त्रस्य  
पाठादेवमवगम्यते अनेन मन्त्रेण दर्शपूर्णमासापूर्वसंबन्धि किञ्चित्  
प्रकाशयते इति । अन्यथा प्रकरणपाठवैयर्थ्यप्रसङ्गात् । किं तदपूर्व-  
संबन्धि प्रकाशयमित्यपेक्षायां सामर्थ्याद्बर्हिर्लवनमित्यवगम्यते ।  
तद्धि बर्हिःसंस्कारद्वाराऽपूर्वसंबन्धीति मन्त्रस्य सामर्थ्यात्तदर्थत्वे  
२५ सति नानर्थक्यं प्रसज्यते । तस्माद्बर्हिर्देवसदनं दामीत्यस्य प्रकरणा-  
दर्शपूर्णमाससंबन्धितयावगतस्य सामर्थ्याल्लवनाङ्गत्वमिति सिद्धम् ।

पूषानुमन्त्रणमन्त्राणां तु यागानुमन्त्रणसमाख्यया यागसामान्य-  
संबन्धेऽवगते सामर्थ्यात्पूषयागसंबन्धोऽवगम्यते ।

ननु तेषां यावत्समाख्यया पूषयागेन सामान्यसंबन्धोऽवगम्यते,  
तावत् प्रकरणादर्शपूर्णमासाभ्यामेव सामान्यसंबन्धोऽवगतः, समा-  
ख्यातस्तस्य बलीयस्त्वात् । अत एव पौरोडाशिकमिति ५  
समाख्याते ब्राह्मणे आम्नातानामपि प्रयाजानां प्रकरणात्सामान्यो-  
पांशुयागाङ्गत्वमपीत्युक्तम् । किंच यागानुमन्त्रणसमाख्ययापि न  
पूषयागेन सामान्यसंबन्धोऽवगम्यते किंतु यागमात्रेण, प्रकरणेन  
तु दर्शपूर्णमासाभ्यामेव विशेषसंबन्धोऽवगम्यते । अतः प्रकरणा-  
ङ्गमिति तत्संबन्धस्यैवावगतत्वात्तदर्थत्वमेव तेषां युक्तम् । पूषेति १०  
शब्दस्य पुष्पातीति व्युत्पत्त्या कथंचिदभ्याद्यभिधायित्वात् ।

मैवम् । पूषानुमन्त्रणमन्त्रे हि श्रूयमाणे एवमवगम्यते-पूषाभिधा-  
नसमर्थत्वादयं मन्त्रस्तत्प्रकाशनार्थ इति लवनमन्त्र इव लवनप्रका-  
शनार्थः । न तत्र प्रकरणाद्यपेक्षा, येन तेषामुपजीव्यत्वेन प्राबल्यं  
स्यात् । प्रकरणान्तु दर्शपूर्णमासार्थत्वे तस्य वाक्यलिङ्गश्रुतिकल्पनेन १५  
विनियोजकत्वात् लिङ्गस्योपजीव्यत्वेन प्राबल्यम् । अतो लिङ्गात्पूष-  
प्रकाशनार्थत्वेऽवगते तन्मात्रप्रकाशनमनर्थकमित्यपूर्वसाधनपूष-  
प्रकाशनार्थत्वं वक्तव्यम् ।

किं तदपूर्वमित्यपेक्षायां यागानुमन्त्रणसमाख्यानुगृहीताल्लिङ्गा-  
त्पूषयागापूर्वसंबन्धिदेवताप्रकाशनार्थोऽयमित्यवगम्यते । अतो २०  
यद्यपि समाख्यातः प्रकरणं बलीयस्तथाऽपि तस्य लिङ्गेन बाधि-  
तत्वात् समाख्याया दुर्बलाया अपि प्रबललिङ्गाश्रितत्वेन प्राबल्या-  
त्सैव सामान्यसंबन्धे प्रमाणं संभवति, दुर्बलस्यापि प्रबलाश्रितस्य  
प्राबल्यात् ।

अत एव श्रुत्यपेक्षया दुर्बलाया अपि स्मृतेराचमनरूपप्रबलपदा- २५  
र्थाश्रितत्वेन प्राबल्यात्पदार्थधर्मगुणभूतश्रौतक्रमत्यागेन वेदकरणा-  
नन्तरं क्षुते आचमनमेव कार्यमित्युक्तम् (जै० १।३।७) । यथाहुः—

अत्यन्तबलवन्तोऽपि पौरजानपदा जनाः ।

दुर्बलैरपि बाध्यन्ते पुरुषैः पार्थिवाश्रितैः ॥

( त० वा० ३।३।७ ) इति ।

यत्तु पूषेति शब्दः कथंचिदग्न्याद्यभिधायीति तत्र । 'तस्या-  
५ दन्तको हि स' (तै० सं० २।६।८।५) इत्यादिवाक्यशेषेण वैदिकप्रसिद्ध्या  
च अर्थविशेषे रूढत्वात् । रूढेश्चावयवार्थालोचनसव्यपेक्षाद्योगा-  
द्वलीयस्त्वात् । अत एव 'वर्षासु रथकारोऽग्नीनादधीत' (बौ० श्रौ०  
सू० २।१२।५३।१७) इत्यत्र रथकारशब्देन सौधन्वनापरपर्यायो  
वर्णविशेष उच्यते, रूढेः प्राबल्यात्, न तु रथं करोतीति  
१० व्युत्पत्त्या द्विजातीयः, योगस्य दौर्बल्यादित्युक्तं षष्ठे (६।१।४४) ।

तस्माद्युक्तं समाख्यया सामान्यसंबन्धेऽवगते सामर्थ्यात्पूषयाग-  
संबन्धः पूषानुमन्त्रणमन्त्राणामिति । यथाहुः—

यागानुमन्त्रणानीति समाख्या क्रतुयोजिका ।

तस्माच्छक्त्यनुरोधेन प्राप्तिस्तद्देवते क्रतौ ॥

१५

( त० वा० ३।२।२ ) इति ।

तत्सिद्धं प्रमाणान्तरसिद्धसामान्यसंबन्धस्य पदार्थस्य विनियोजकं  
लिङ्गमिति ।

तत्र मन्त्रविनियोजकं लिङ्गं मुख्ये एवार्थे विनियोजकं न गौणे ।  
मुख्यार्थस्य प्रथममुपस्थितत्वेन तत्रैव विनियोगबुद्धौ पर्यवसन्नायां  
२० पुनर्गौणेऽर्थे विनियोगकल्पनायां गौरवप्रसङ्गात् । अत एव 'बर्हिर्देव-  
सदनं दामि' (तै० सं० १।१।२) इति मन्त्रः सामर्थ्यात्कुशलवना-  
ङ्गम्, तेषां मुख्यत्वात्, न उलपराजिलवनाङ्गमित्युक्तम् ।

तदिदं लिङ्गं वाक्यादिभ्यो बलवत् । तेषां हि न साक्षाद्विनियोज-  
कत्वं किंतु लिङ्गं श्रुतिं च कल्पयित्वा । न चासमर्थस्य श्रुतिं  
२५ कल्पयित्वा विनियोगकल्पना संभवतीति सामर्थ्यस्यापि कल्प्यत्वेनो-  
पजीव्यत्वात् । अतस्तैर्यावत्सामर्थ्यं कल्पयित्वा श्रुतिः कल्प्यते  
तावदेव क्लृप्तेन सामर्थ्येन श्रुतिं कल्पयित्वा विनियोगः क्रियते इति  
तस्य प्राबल्यम् ।

अत एव 'स्योनं ते सदनं कृणोमि घृतस्य धारया सुशेवं कल्पयामि' (तै० ब्रा० ३।७।५) इत्यस्य सदनाङ्गत्वं लिङ्गात्, नतु वाक्यात्सादनाङ्गत्वम्, तस्य दौर्बल्यादिति ।

समभिव्याहारो वाक्यम् । समभिव्याहारो नाम साध्यत्वादिवाचकद्वितीयाद्यभावे वस्तुतः शेषशेषिणोः सहोच्चारणम् । यथा 'यस्य पर्णमयी जुहूर्भवति न स पापं श्लोकं शृणोति' (तै० सं० ३।५।७।२) इति । अत्र हि न द्वितीयादिविभक्तिः श्रूयते, केवलं पर्णताजुह्वोः समभिव्याहारमात्रम् । तस्मादेव च पर्णताया जुह्वङ्गत्वम् ।

न चानर्थक्यम्, जुह्वशब्देनापूर्वलक्षणात् । तदयं वाक्यार्थः— पर्णतया अवत्तहविर्धारणद्वारा यदपूर्वसाधनं तद्भावयेदिति । एवं १० च पर्णतया यदि जुहूः क्रियते तदैव तत्साध्यमपूर्वं भवति नान्यथेति गम्यते इति न पर्णताया वैयर्थ्यम् । अवत्तहविर्धारणद्वारेति चावश्यं वक्तव्यम्, अन्यथा स्तुवादिष्वपि पर्णतापत्तेः । सा चेयं पर्णताऽनारभ्याधीता न सर्वक्रतुषु गच्छति, विकृतिषु चोदकेनापि प्राप्तिर्संभवेन द्विरुक्तत्वापत्तेः । किंतु प्रकृतिषु । १५ तदुक्तम्—

‘प्रकृतौ वाऽद्विरुक्तत्वात्’ (जै० ३।६।४) इति ।

अत्र विकृतिर्यतोऽङ्गानि गृह्णाति सा प्रकृतिरिति न प्रकृतिशब्देन विवक्षितम्, गृहमेधीये पर्णताया अप्राप्तिप्रसङ्गात्, न हि गृहमेधीयात्काचन विकृतिरङ्गानि गृह्णाति मानाभावात्, किंतु चोदकाद्यत्रा- २० ज्ञाप्राप्तिस्तत्कर्म प्रकृतिशब्देन विवक्षितम् । यथा दर्शपूर्णमासौ । तत्र हि न चोदकादङ्गप्राप्तिः, प्रकरणपठितैरेवाङ्गैर्नैराकाङ्क्षयात् । गृहमेधीयादिष्वपि न चोदकादङ्गप्राप्तिः, कृतोपकारैरेव आज्यभागादिभिर्नैराकाङ्क्षयात् ।

अतो यत्र चोदकाप्रवृत्तिस्तत्रानारभ्याधीतानां संनिवेशः । २५ साप्तदश्यं त्वनारभ्याधीतमपि न प्रकृतौ गच्छति, प्रकृतेः पाञ्चदश्यावरोधात् । किंतु विकृतिषु गच्छति । तत्रापि न सर्वासु गच्छति,

चोदकप्राप्तपाञ्चदश्यबाधप्रसङ्गात् । किंतु प्रत्यक्षश्रुतसाप्तदश्यासु  
मित्रविन्दादिषु गच्छति । यथाहुः—

एवं च प्रकृतावेतत्पाञ्चदश्यं प्रतिष्ठितम् ।

विकृतौ च न यत्रास्ति साप्तदश्यपुनःश्रुतिः ॥

१५

( त० बा० ३।६।९ ) इति ।

न च वाक्यवैयर्थ्यम् । अनारभ्याधीतस्यैव साप्तदश्यस्य  
मित्रविन्दादिप्रकरणस्थेन वाक्येनोपसंहारात् । उपसंहारो नाम  
सामान्यप्राप्तस्य विशेषे नियमनम् । यथाहुः—

सामान्यविधिरस्पष्टः संह्रियेत विशेषतः ।

१०

( त० बा० ३।४।४७ ) इति ।

तत्रानारभ्यविधिः सामान्यविधिः, मित्रविन्दादिप्रकरणस्थस्तु  
विशेषविधिरित्यास्तां तावत् । प्रकृतमनुसरामः । तत्सिद्धं वाक्याद-  
ङ्गत्वम् ।

तदिदं वाक्यं प्रकरणाद्वलीयः । प्रकरणं हि न साक्षाद्विनियो-  
१५ जकम्, तद्व्याकाङ्कारूपम् । न चाकाङ्क्षा स्वयं प्रमाणं किंतु साकाङ्क्षं  
वाक्यं दृष्ट्वा भवत्येतादृशी मतिः—नूनमिदं वाक्यं केनचिद्वाक्येनैक-  
वाक्यभूतमिति । ततश्चाकाङ्कारूपं प्रकरणं वाक्यस्य वाक्यान्तरैक-  
वाक्यत्वे प्रमाणम् । एवं च यावत्प्रकरणं वाक्यं कल्पयित्वा  
विनियोजकं भवति तावद्वाक्यं लिङ्गश्रुती कल्पयित्वा विनियोजकं  
२० भवतीति प्रकरणाद्वाक्यं बलीयः ।

अत एव 'इन्द्राग्नी इदं हविरजुषेतामवीवृषेतां महो ज्यायो-  
ऽक्राताम्' ( तै० ब्रा० ३।५।१०।३ ) इत्यत्रेन्द्राग्नीपदस्य लिङ्गादर्शाङ्गत्वे  
सिद्धे इदं हविरित्यादेरपि तदेकवाक्यत्वादर्शाङ्गत्वम्, न तु  
प्रकरणाद्वैपूर्णमासाङ्गत्वम्, प्रकरणाद्वाक्यस्य बलीयस्त्वादिति ॥

२५

उभयाकाङ्क्षा प्रकरणम् । यथा प्रयाजादिषु । समिधो यजती-  
त्यत्र हि इष्टविशेषस्यानिर्देशात्समिधागेन भावयेत् किमित्यस्त्युप-

कार्याकाङ्क्षा । दर्शपूर्णमासवाक्येऽपि दर्शपूर्णमासाभ्यां स्वर्गं भाव-  
येत्कथमित्युपकारकाकाङ्क्षा । अत उभयाकाङ्क्षया प्रयाजादीनां  
दर्शपूर्णमासाङ्गत्वं सिध्यति ।

ननु यदि प्रयाजादिवाक्ये इष्टविशेषो न श्रूयते तर्हि विश्वजि-  
ज्ञायेन स्वर्गः फलं कल्प्यताम् । विश्वजिदधिकरणे (जै० सू० ५  
४।५।७) हि विश्वजिता यजेतेत्यत्र फलस्याश्रवणात्, फलमन्तरेण  
च विधिश्रुतेरनुपपत्तेरवश्यं फले कल्पयितव्ये सर्वाभिलषितत्वेन  
स्वर्गः फलमित्युक्तम् । तदुक्तम्—

‘स स्वर्गः स्यात्सर्वान्प्रत्यविशिष्टत्वात्’ (जै० सू० ४।३।१५) इति ।

रात्रिसत्रन्यायेन (जै० सू० ४।३।१७) वार्थवादिकं फलं कल्प्य- १०  
ताम् । रात्रिसत्राधिकरणे हि प्रतितिष्ठन्ति ह वै य एता रात्रीरुप-  
यन्तीत्यत्र विध्युद्देशे फलाश्रवणात्फलमन्तरेण च विधिश्रुतेरनुपपत्ते-  
रवश्यं फले कल्पयितव्ये आर्थवादिकं प्रतिष्ठाख्यं फलमित्युक्तम् ।  
विश्वजिदधिकरणन्यायेनानुपस्थितस्वर्गकल्पने तस्य प्रकृतसंबन्ध-  
कल्पने गौरवादर्थवादोपस्थितस्यैव प्रकृतफलत्वकल्पने लाघवात् । १५  
तदुक्तम्—

‘फलमात्रेयो निर्देशादश्रुतौ ह्यनुमानं स्यात्’

(जै० सू० ४।३।१८) इति ।

तस्माद्विश्वजिज्ञायेन रात्रिसत्रन्यायेन वा स्वतन्त्रफलार्थत्वे  
संभवति किमिति दर्शपूर्णमासाङ्गत्वं स्वीक्रियते इति । २०

मैवम् । स्वतन्त्रफलार्थत्वेऽन्यतराकाङ्क्षया संबन्धः स्यात् । न  
ह्यत्र फलस्य साधनाकाङ्क्षाऽस्ति । श्रयमाणं हि फलं साधनमाकाङ्क्षति  
न चात्र तच्छ्रूयते । एवं च फलस्याकाङ्क्षाभावात् केवलं किं भाव-  
येदिति प्रयाजानां भाव्याकाङ्क्षयैव स्वतन्त्रफलार्थत्वं स्यात् । दर्शपूर्ण-  
मासार्थत्वे तूभयाकाङ्क्षा प्रमाणम् । प्रयाजानां भाव्याकाङ्क्षायाः २५  
इतरत्र च कथंभावाकाङ्क्षायाः सत्त्वात् । अन्यतराकाङ्क्षातश्चोभया-  
काङ्क्षा बलीयसीति वक्ष्यते । ततश्च दर्शपूर्णमासार्थत्वमेव युक्तं न  
स्वतन्त्रफलार्थत्वमिति । तदुक्तम्—



‘द्रव्यसंस्कारकर्मसु परार्थत्वात्फलश्रुतिरर्थवादः स्यात्’

( जै० सू० ४।३।१ ) इति ।

अत्र द्रव्ये बलश्रुतिर्यस्य पर्णमयी जुहुर्भवति न स पापः श्लोकः  
शृणोति ( तै० सं० ३।५।७।२ ) इत्येवमाद्या । संस्कारे फलश्रुतिर्यदङ्गे  
चक्षुरेव भ्रातृव्यस्य वृद्धे ( तै० सं० ६।१।१।५ ) इत्येवमाद्या । कर्मणि  
फलश्रुतिर्वर्म वा एतच्चक्षस्य क्रियते यत्प्रयाजानूयाजा इज्यन्ते  
( तै० सं० ३।६।१।५ ) इत्याद्या । कर्मपदं चारादुपकारककर्मपरं  
द्रष्टव्यम्, संस्कारकर्मणः पृथक्संकीर्तनादित्यास्तां तावत् ।

तदिदं प्रकरणं क्रियाया एव विनियोजकम्, न द्रव्यगुणयोः ।

- १० तयोस्तु क्रियायोगाद्विनियोजकम् । कुत इति चेत्,—शृणु । यजेत  
स्वर्गकाम इत्यत्राख्यातांशेनार्थभावनाभिधीयते—भावयेदिति ।  
सा चांशत्रयमपेक्षते—किं भावयेत्केन भावयेत्कथं भावयेदिति ।  
तत्र भाव्याकाङ्क्षायां षष्ठाद्यन्यायेन स्वर्गो भाव्यतयान्वेति—स्वर्ग  
भावयेदिति । करणाकाङ्क्षायां समानपदोपात्तो यागो भावार्थाधि-  
१५ करणन्यायेन ( जै० सू० २।१।१ ) करणतयान्वेति—यागेन स्वर्ग  
भावयेदिति । ततः कथमिति कथंभावाकाङ्क्षायां यत्संनिधौ पठित-  
मश्रूयमाणफलकं च क्रियाजातं तदेवोपकार्याकाङ्क्षयेतिकर्तव्यता-  
त्वेनान्वयमनुभविष्यं योग्यं, क्रियाया एव लोके कथंभावाकाङ्क्षाया-  
मन्वयदर्शनात् । न हि कुठारेण छिन्द्यात्कथमित्याकाङ्क्षायां हस्त  
२० इति केवलमुच्चार्यमाणोऽपि हस्तोऽन्वयं प्राप्नोति । किं तर्हि हस्तेनो-  
द्यम्य निपात्येति उच्चार्यमाणे उद्यमननिपातने एव । हस्तोऽपि  
तद्द्वारेणैवान्वयं प्राप्नोतीति सार्वजनीनमेतत् ।

किं च कथंभावाकाङ्क्षा नाम करणगतप्रकाराकाङ्क्षा । र्थमोः  
प्रकारवाचित्वात् । सामान्यस्य भेदको विशेषः प्रकारः । सामान्यं  
२५ च क्रियारूपमेवाख्यातेनोच्यते । यजेत स्वर्गकाम इत्यस्य ह्ययमर्थः—  
यागेन तथा कर्तव्यं यथा स्वर्गो भवतीति । क्रियासामान्यस्य च  
विशेषः क्रियैव भवति । न हि ब्राह्मणविशेषः परिव्राजकादिरब्राह्मणो

भवति । एवं च करणगतक्रियाविशेषाकाङ्क्षापरनामधेयकथंभावा-  
काङ्क्षायां क्रियैवान्वेतीति युक्तम् ।

स च करणगतः क्रियाविशेषोऽन्वाधानादिब्राह्मणतर्पणान्तक्रिया-  
रूप एवेति युक्तं तस्य प्रकरणेन ग्रहणम् । तस्य च करणगतत्वं  
तदुपकारकत्वमेव, तेन विना यागेनापूर्वाजननात् । न ह्युद्यमन-<sup>५</sup>  
निपातनव्यतिरेकेण कुठारेण द्वैधीभावो जन्यते । तत्सिद्धं कथं-  
भावाकाङ्क्षायां क्रियैवान्वेतीति । अत एव द्रव्यदेवतयोर्यागसंपादन-  
द्वारान्वयः सांप्रदायिकैरुक्तः ।

विकृतौ च कथंभावाकाङ्क्षायामुपकारसंपादनमतिदिश्यत इत्यु-  
क्तम् । यदि च कथंभावाकाङ्क्षायां सिद्धं वस्त्वन्वययोग्यं स्यात् तदा <sup>१०</sup>  
संपादनपर्यन्तं धावनं ग्रन्थकृतामनर्थकं स्यात् । अतश्च क्रियाया  
एव इतिकर्तव्यतात्वम्, कथंभावाकाङ्क्षागृहीतस्येतिकर्तव्यतात्वात्,  
इतिशब्दस्य च प्रकारवाचित्वात् । ‘कर्तव्यस्य’ ‘इति’ प्रकार ‘इति-  
कर्तव्यता’ । प्रकारश्च सामान्यस्य भेदको विशेष इत्युक्तम् । कर्त-  
व्यस्य च विशेषः कर्तव्य एव भवतीति न सिद्धस्य वस्तुन इति-<sup>१५</sup>  
कर्तव्यतात्वम्, किंतु क्रियाया एव । सिद्धस्य तु द्रव्यादेः केवल-  
मङ्गत्वम् । तदपि श्रुत्यादिना, न तु प्रकरणात् । यथाहुः—

नान्तरक्रियायोगादृते वाक्योपकल्पितात् ।

गुणद्रव्ये कथं भावैर्गृह्णन्ति प्रकृताः क्रियाः ॥

(त० वा० १।४।३) इति । <sup>२०</sup>

अत एव बर्हिर्देवसदनं दामीत्यादिमन्त्राणां लिङ्गादङ्गत्वम्, न  
तु प्रकरणादित्युक्तमर्थवादाधिकरणपूर्वपक्षसमाप्तौ राणके\* ।  
क्वचिद्रव्यस्येतिकर्तव्यतात्वाभिधानमङ्गत्वाभिप्रायं द्रष्टव्यम् । बहु-  
ग्रन्थस्वरसादुक्तयुक्तेति । तत्सिद्धं प्रकरणं क्रियाया एव विनि-  
योजकमिति । <sup>२५</sup>

तच्च प्रकरणं द्विविधम्—महाप्रकरणमवान्तरप्रकरणं चेति ।

\* लिखितपुस्तके ‘राणके’ इत्यस्य परतो वाक्यसमाप्तिद्योतकं रेखाकरणं  
कृतम् । मुद्रितपुस्तकयोस्तु ततः प्रागेव ‘प्रकरणादित्युक्तम्’ इत्यतः परम् ।  
तेनोपष्टम्भकलाक्षेप्यल्योर्व्यत्यासः फलितः । तत्त्वनिर्णयश्चात्र ऋते राणकदर्शना-  
दुत्तरः ॥

तत्र फलभावनायाः प्रकरणं महाप्रकरणम् । तच्च प्रयाजादीनां ग्राहकम् । तच्च प्रकृतावेव । यत्र समग्राह्योपदेशः सा प्रकृतिः, यथा दर्शपूर्णमासादिः । तत्र चोभयाकाङ्क्षारूपं प्रकरणं संभवति, आकाङ्क्षानुपरमात् ।

५ विकृतौ तु न प्रकरणं संभवति । यत्र न समग्राह्योपदेशः सा विकृतिः, यथा सौर्यादिः । तत्र च यान्यपूर्वाण्यङ्गानि पठ्यन्ते उपहोमादीनि तेषां न प्रकरणं विनियोजकम् । तत्र यद्यपि तेषां किं भावयेदित्यस्याकाङ्क्षा तथापि प्रधानस्य न कथंभावाकाङ्क्षास्ति, प्राकृतैरेवाङ्गैर्निराकाङ्क्षत्वात् । न च प्राकृतानामङ्गानामत्रापठितत्वे-  
१० नाप्रत्यक्षत्वाद्वैकृतानां तु पठितत्वेन प्रत्यक्षत्वात्तैरेवाकाङ्क्षोपशम इति वाच्यम् । तेषां पठितत्वेऽपि अङ्गोपकारत्वेन श्रुत्याकाङ्क्षोपशम-  
नेऽसामर्थ्यात्, प्राकृतानां तु ह्यङ्गोपकारत्वेन तच्छमने सामर्थ्यात् । न चात्र तेषामुपस्थापकाभावः, उपमितिलक्षणप्रमाणेन तेषामुप-  
स्थितत्वात् । सौर्यवाक्ये हि दृष्टे औषधद्रव्यत्वेन एकदैवत्यत्वेन  
१५ सादृश्येन आग्नेयवाक्यमुपमीयते गवयदर्शनाद्गोरुपमानवत् । तस्मिंश्चोपमिते तेन तदर्थो ज्ञायते सा त्र्यंशा भावना । तत्र सौर्यवाक्ये भावनाया भाव्यकरणयोः सत्त्वादितिकर्तव्यता-  
काङ्क्षायामुपकारपृष्ठभावेनाग्नेयेतिकर्तव्यताऽतिदिश्यते,—सौर्य-  
यागेन ब्रह्मवर्चसं भावयेदाग्नेयवदुपकृत्येति । तथा च तथैवाकाङ्क्षो-  
२० पशमान्न विकृतेः प्रकरणमस्ति । अन्यतराकाङ्क्षारूपस्थानादेव चापूर्वाङ्गग्रहणम् ।

न च प्राकृताङ्गग्रहणमेव विकृतौ प्रकरणात् किं न स्यादिति वाच्यम् । तेषामपि प्रकृत्युपकारकतयाऽऽकाङ्क्षोपशमात् । ननु प्राकृतानामङ्गानामाकाङ्क्षाऽभावे तेषां विकृतौ संबन्धः केवलं  
२५ स्थानात् स्यात्, अपूर्वाणां त्वाकाङ्क्षासत्त्वाद्विकृतेरप्याकाङ्क्षावत्त्वा-  
त्तेषां तत्संबन्धः प्रकरणात्स्यात्, प्रकरणं च स्थानात् श्रुदिति विनि-  
योजकमित्यपूर्वाणामेव प्रथमं संबन्धः स्यात्, न प्राकृतानामिति । अत्रोच्यते—सत्यं, प्रकरणं श्रुदिति विनियोजकम् । तथापि प्रमाणबलाबलात्प्रमेयबलाबलस्य ज्यायस्त्वादुक्तविधयोपस्थितानां

प्राकृतानामेव संबन्धो युक्तः स्यात्, कूपोपकारत्वात्, न वैकृतानां कल्योपकारत्वात् । विकृतेश्चोपकारकपदार्थाकाङ्क्षा न पदार्थमात्राणामिति युक्तः प्रथमं प्राकृताङ्गसंबन्धः । ततश्च न विकृतौ प्रकरणं विनियोजकम् ।

यत्तु विकृतौ प्राकृताङ्गानुवादेन विधीयते यथा—‘औदुम्बरो यूपो भवति’ (तै० सं० २।१।१।६) इति यूपानुवादेन औदुम्बरत्वमतत्प्रकरणाद्ब्रूयते । ननु न तत्प्रकरणाद्ब्रूयते अक्रियात्वात्, क्रियाया एव प्रकरणग्राह्यत्वादिति चेत्—सत्यम् । तथापि तु तावद्विधीयमानस्यौदुम्बरत्वस्यास्येवाकाङ्क्षा—किं भावयेदिति । न च यूपानुवादेन तस्य विधीयमानत्वान्नूपस्य चादृष्टरूपत्वात्तेनैवौदुम्बरत्वस्य नैरा-१० काङ्क्ष्यम्, आहवनीयेनेवाधानस्येति वाच्यम् । यूपस्य केवलादृष्टरूपत्वाभावात् । तस्य हि तद्रूपत्वे खादिरत्वादिकं केवलादृष्टार्थं स्यात् । न च तत्संभवति । तथा सति खदिराभावे प्रतिनिधित्वेन कदरोपादानं न स्यात्, अदृष्टार्थस्य प्रतिनिध्यभावात्, न हि खदिरजन्यमदृष्टं कदरेण क्रियत इत्यत्र प्रमाणमस्ति । १५ अत एव नादृष्टार्थानां प्रतिनिधिः । तदुक्तम्—

‘न देवतामिश्रबद्धक्रियमन्यार्थत्वात्’ (जै० सू० ६।३।१८) इति ।

अन्यार्थत्वादिति अदृष्टार्थत्वात् । प्रतिनिधित्वेन चोपादानं कदरादेरुक्तं ग्रन्थेषु । तस्मान्न यूपस्य केवलादृष्टरूपत्वम्, अपि तु दृष्टादृष्टसंस्कारगणो यूप इति सांप्रदायिकाः । एवं चौदुम्बरत्वस्य २० न यूपमात्रेण नैराकाङ्क्ष्यम्, दृष्टसंस्कारस्य प्रकारान्तरेणापि संभवात् । अतश्चास्ति औदुम्बरत्वस्याकाङ्क्षा । विकृतेरप्यस्ति कथं भावाकाङ्क्षा । सा च तदा शाम्यति यदोपकारास्तत्पृष्ठभावेन च पदार्था अन्वीयन्ते । न तूपकारमात्रान्वयेन शाम्यति । अतश्च यथेन्द्रियभावनायाः करणाकाङ्क्षा द्वयः करणत्वेनान्वये जाते २५ सिद्धस्य करणत्वानुपपत्त्या होमस्याश्रयत्वेनान्वयं यावदनुवर्तते न तु दध्यन्वयमात्रेण निवर्तते, आश्रयत्वेन च गृह्यमाणो होमः करणाकाङ्क्षयैव गृह्यत इत्युच्यते, न त्वाश्रयाकाङ्क्षा नाम चतुर्थ्यस्ति ।

एवं विकृतेः कथंभावाकाङ्क्षा नोपकारान्वयमात्रेण निवर्तते, उपकारपृष्ठभावेन यावत्पदार्थान्वयमनुवर्तते । अतश्चोपकारपृष्ठभावेन गृह्यमाणाः पदार्थाः कथंभावाकाङ्क्षयैव गृह्यन्ते । तत्र प्राकृताः पदार्थाः कथंभावाकाङ्क्षया गृह्यमाणा अपि न प्रकरणग्राह्याः ५ प्रकृत्युपकारकतया तेषामाकाङ्क्षाऽभावात् । औदुम्बरत्वादयस्तु अन्यानुपकारकतया साकाङ्क्षाः पशुनियोजनयूपपृष्ठभावेन यावत्खादिरत्वमायाति तावद्विधीयन्ते इति युक्तं तेषां प्रकरणाद्रहणमुभयाकाङ्क्षासत्त्वात् । यदि हि यूपपृष्ठभावेन खादिरत्वं विहितं स्यात्ततो विकृतेराकाङ्क्षाऽभावादौदुम्बरत्वं न प्रकरणग्राह्यं स्यात् । न चैतदस्ति १० चोदकस्य खादिरत्वाविषयत्वात् ।

ननु यदि यावत्खादिरत्वमायाति तावदेवौदुम्बरत्वं विधीयते तदा तेन खादिरत्वबाधोऽप्राप्तबाधः स्यात्, तार्तीयबाधवत् । तथा हि बाधो द्विविधः—अप्राप्तबाधः प्राप्तबाधश्चेति । तत्र तार्तीयो बाधोऽप्राप्तबाधः । तत्र हि यावद्दुर्बलेन विनियोगः कर्तुमारभ्यते १५ तावदेव प्रबलप्रमाणेन विनियोगः क्रियते इति तद्वोधितेनेतरबाधोऽप्राप्तबाधः, दुर्बलप्रमाणस्याप्रवृत्तत्वात् ।

प्राकृतस्य त्वङ्गस्य विकृतौ चोदकप्राप्तस्य प्रत्याग्नानादर्थलोपात्प्रतिषेधाद्वा यो बाधः स प्राप्तबाधः । यथा प्राकृतानां कुशानां प्रतिकूलशरान्नानात्, यथा वाऽवघातस्य कृष्णलेषु वैतुष्यरूपप्रयो- २० जनलोपात्, यथा वा पित्र्येष्टौ होतृवरणस्य न होतारं वृणीते (मै० सं० १।१०।१८) इति प्रतिषेधात् । औदुम्बरत्वेन च खादिरत्वबाधः प्राप्तबाध एव वक्तव्यः, शरकुशन्यायेन चोदकस्य च खादिरत्वाविषयत्वे प्राप्त्यभावात्तदनुपपत्तिः स्यादिति ।

उच्यते—तार्तीयप्रमाणविनियुक्तेनेतरस्य बाधनं तावदप्राप्तबाध- २५ नम् । प्रकरणं च तार्तीयम् । तेन तद्विनियुक्तौदुम्बरत्वेनेतरस्य बाधनमप्राप्तबाध एव । न हि वैकृतेन प्राकृतबाधः प्राप्तबाध एवेति कुलधर्मः ।

वस्तुतस्तु प्राप्तबाध एवायम् । न च खादिरत्वस्य चोदका-

विषयत्वेन प्राप्त्यभावात् कथं तद्बाधः प्राप्तबाधः, तद्विषयत्वे वा तेनैव नैराकाङ्क्ष्यान्नौदुम्बरत्वे प्रकरणं विनियोजकं स्यादिति वाच्यम् । न हि प्राप्तबाधस्थले चोदकेन पदार्थाः प्राप्यन्ते । तथा सति शास्त्रप्राप्तत्वेन बाधो न स्यात् । किं तर्हि तानेव पदार्थान्वस्तुतः प्रापयति ये विकृतौ न बाध्यन्ते । ते च पदार्थाः प्रकृतिव-५ छल्लेन प्राप्यन्ते इति भवति पुरुषस्य भ्रान्तिः—यथा प्रकृतौ कृतं तथा विकृतौ कर्तव्यमिति सर्वे पदार्थाः प्राकृताः कर्तव्या इति ।

अतश्च भ्रान्तिप्राप्ताः खादिरत्वादयः शास्त्रप्रतिपन्नैरौदुम्बरत्वादिभिर्बाध्यन्ते इति भवति तद्बाधः प्राप्तबाधः । न च भ्रान्तिप्रतिपन्नेन वैधी आकाङ्क्षा निवर्तयितुं शक्यते । तस्माद्युक्तमुक्तमुभया-१० काङ्क्षारूपप्रकरणसंभवाद्विकृतौ प्राकृताङ्गानुवादेन विधीयमानानामौदुम्बरत्वादीनां प्रकरणं विनियोजकमिति ।

एवं पृषदाज्येनानुयाजान्यजति (तै० सं० ६।३।११।६) इति प्राकृतानुयाजानुवादेन विधीयमानं पृषदाज्यमपि प्रकरणाद्विकृत्यङ्गमिति केचिदाचार्याः । अस्मत्तातचरणास्त्वेवमाहुः—१५ पृषदाज्यं हि अनुयाजानुवादेन विधीयते । तत्स्वरूपे चानर्थक्यप्राप्तौ तैर्न विकृत्यपूर्वं लक्षयितुं युक्तं, विप्रकर्षात्; किंतु दीक्षणीयावाङ्मियमन्यायेन स्वापूर्वमेव लक्षयितुं युक्तं,<sup>१</sup> सन्निकर्षात् । अत एवोत्पवनादीनां प्रोक्षणाद्यपूर्वप्रयुक्तत्वमुक्तं नवमे । अतश्च विधीयमानस्य पृषदाज्यस्य वाक्यप्रतिपन्नेनानुयाजापूर्वेणैव नैरा-२० काङ्क्ष्यान्न प्रकरणाद्विकृत्यपूर्वार्थत्वमिति ।

वयं त्वङ्गीकृत्यापि विकृत्यर्थत्वं ब्रूमः । भवतु वा विकृत्यर्थत्वं पृषदाज्यस्य । तथापि न प्रकरणं विनियोजकं भवति । यूपपृष्ठभावेन हि यावत्खादिरत्वमायाति तावदौदुम्बरत्वविधानादुभयाकाङ्क्षासंभवाद्युक्तः प्रकरणविनियोगः । एवं यावदनुयाजपृष्ठभावेन २५ आज्यमायाति तावदेव यदि पृषदाज्यं विधीयेत तदोभयाकाङ्क्षासंभवात्प्रकरणविनियोगो भवेत् । न त्वेतदस्ति । न हि पृषदाज्यं नाम द्रव्यान्तरं किञ्चिदस्ति यदाज्यस्थानापन्नं विधीयेत, औदुम्बर-

त्वमिव खादिरत्वस्थानापन्नम्, पृषच्छब्दस्य पृषन्मणिरित्यादौ चित्र-  
तावाचित्वेन दृष्टत्वात्, पृषदाज्यशब्दस्य चित्राज्यवाचित्वात् ।  
अत एव निर्गदेषु आज्यपानित्येतद्वक्तव्यं न तु पृषदाज्यपानि-  
त्युक्तम् ।

५ न च यावत्प्राकृतमाज्यमायाति तावदेव चित्राज्यविधानात्  
प्रकरणविनियोगः संभवतीति वाच्यम् । न हि पृषदाज्यशब्देन  
चित्रतागुणविशिष्टमाज्यं विधीयते । विशिष्टविधाने गौरवापत्तेः,  
किंतु प्राकृताज्यानुवादेन चित्रतागुणमात्रं विधीयते, लोहितोष्णीषा  
ऋत्विजः प्रचरन्तीतिवत् । तदुक्तं दशमचतुर्थचरणान्ते—

१० 'न वा गुणशास्त्रत्वात्' ( जै० सू० १०।४।५८ ) इति ।

प्राकृतस्यैवाज्यस्य चित्रतागुणमात्रविधानमिति च शास्त्रदीपिका ।  
एवं च विकृतेः प्राकृतेनाज्येन कृमोपकारैश्चानुयाजैर्नैराकाङ्क्षये  
पश्चाद्विधीयमानस्य चित्रतागुणस्योपहोमाद्यपूर्वाङ्गवन्न प्रकरणं  
विनियोजकं संभवति ।

१५ यदि हि प्राकृतस्य कस्यचिद्गुणस्य स्थाने चित्रतागुणो  
विधीयेत तदा स गुणो यावदायाति तावद्विकृतेनैराकाङ्क्षयाभा-  
वात्, चित्रतागुणस्य च तावदेव विधानादुभयाकाङ्क्षासंभवात्  
प्रकरणविनियोगो भवेत् । न च तादृशः प्राकृतो गुणोऽस्ति ।  
आज्यस्यानुयाजानां च चित्रतागुणात्प्रागेव विधानात्, तस्य  
२० तत्स्थानापन्नत्वाभावात् ।

न च आज्यपृष्ठभावेन यावत्प्राकृतं निर्गुणत्वमायाति तावदेवास्य  
विधानात्प्रकरणसंभव इति वाच्यम् । निर्गुणत्वस्याविहितत्वेन  
पाणिकण्डूयनवदनङ्गत्वाद्विकृतेस्तदाकाङ्क्षाऽभावात् । तथा हि ज्योति-  
ष्टोमे दक्षिणादानसमये विहितकृष्णविषाणत्यागस्य द्विरात्रादिषु  
२५ चोदकप्राप्तस्य प्रथमेऽहि अननुष्ठानम्, उत्तरेऽहि दक्षिणादानपूर्व-  
कालीनैः पदार्थैः कृष्णविषाणकण्डूयनस्य शास्त्रविहितत्वेनापेक्षि-  
तत्वात् । ज्योतिष्टोमे च दक्षिणादानोत्तरकालं पाणिकण्डूयनं दृष्ट-

मपि द्विरात्रादिषु प्रथमेऽहि अनुष्ठीयमानैर्दक्षिणादानोत्तरकालीनैः  
पदार्थैर्नपेक्ष्यते, तस्य प्रकृतावर्थसिद्धत्वेनाशास्त्रीयत्वादिति ।

एवं निर्गुणत्वस्याविहितत्वेन विकृतेस्तदपेक्षा नास्तीति । तस्मादु-  
भयाकाङ्क्षाया असंभवात्पृषदाज्यस्य न प्रकरणविनियोगः संभवती-  
त्यलमतिविस्तरेण ।

तत्सिद्धं महाप्रकरणं प्रकृतावेव विनियोजकम् । विकृतौ तु  
यत्प्राकृतदृष्टार्थाङ्गानुवादेन विधीयते तस्य विनियोजकं न तु केवलं  
विधीयमानस्यापूर्वाङ्गस्येति । यत्तु विकृतावपि प्राकृतधर्मानुवादेन  
विधीयमानयोर्धर्मयोरन्तरालेऽपूर्वमप्यङ्गं केवलं पठ्यते तदपि  
प्रकरणेन विनियुज्यते ।

यद्यपि विकृतेः कथंभावाकाङ्क्षा प्राकृतैरेवाङ्गैः शाम्यति तथापि  
यत्र प्राकृताङ्गानुवादेन धर्मविधानं तत्र तद्विधानं यावद्भवति  
तावत्कथंभावाकाङ्क्षा न निवर्तते । अतो विकृतेराकाङ्क्षैवैत्त्वाद्-  
न्तराले विहितस्याप्यपूर्वाङ्गस्य भाव्याकाङ्क्षासत्त्वाद्युक्तं तस्य प्रकरणा-  
द्विकृत्यर्थत्वम् । यथाऽऽमनहोमेषु । ते हि प्राकृताङ्गानुवादेन  
विधीयमानयोर्धर्मयोरन्तराले विधीयन्त इत्युक्तं तन्नरत्नादावि-  
त्यास्तां तावत् ।

फलभावनाया अन्तराले यदङ्गभावनायाः प्रकरणं तदवा-  
न्तरप्रकरणम् । तच्चाभिक्रमणादीनां प्रयाजादिषु विनियोजकम् ।  
तच्च संदंशेन ज्ञायते, तदभावेऽविशेषात्सर्वेषां फलभावनाकथं-  
भावेन ग्रहणात् ।

संदंशो नाम एकाङ्गानुवादेन विधीयमानयोरङ्गयोरन्तराले  
विहितत्वम्, यथाभिक्रमणम् । तद्धि 'समानयत उपभृतः' ।  
(तै० सं० ३।६।१।२) इत्यादिना प्रयाजानुवादेन किञ्चिदङ्गं विधाय  
विधीयते । पश्चादपि प्रयाजानुवादेन यो वै प्रयाजानां मिथुनं २५  
वेद (तै० सं० २।६।१।४) इत्यादिना किञ्चिदङ्गं विधीयते । अतः



प्रयाजाङ्गमध्ये पठितमभिक्रमणं तदङ्गं भवति, तत्कथंभावा-  
काङ्क्षाया अशान्तेः । यथाहुः—

परप्रकरणस्थानामङ्गे श्रुत्यादिभिस्त्रिभिः ।

ज्ञाते पुनश्च तैरेव संदंशेन तदिष्यते ॥ (त० बा० ३।१।२४) इति ।

- ५ न चाङ्गभावनायाः कथंभावाकाङ्क्षाभावात् कथं प्रयाजभावना-  
कथंभावेनाभिक्रमणं गृह्यते इति वाच्यम् । भावनासाम्येन सर्वत्र  
कथंभावाकाङ्क्षायाः सत्त्वात् । प्रयाजैरपूर्वं कृत्वा यागोपकारं  
भावयेदित्युक्ते यो नाम न जानाति प्रयाजैरपूर्वं कर्तुं तस्यास्त्येव  
कथंभावाकाङ्क्षा-कथमेभिरपूर्वं कर्तव्यमिति । सा च संदंशपतितैर्वा-  
१० चनिकैः स्मार्तैश्चाचमनादिभिः शाम्यति । तदभावे च स्वरूप-  
निष्पादनेन दर्विहोमन्यायेन निवर्तते । दर्विहोमेषु हि स्वरूप-  
निष्पादनातिरिक्तस्तथाव्यापारो न श्रूयते, नाप्यतिदेशेन तत्प्राप्तिः ।  
यागीयानां धर्माणां तावन्नातिदेशः, यागत्वेन होमत्वेन वैलक्ष-  
ण्यात् । नापि होमीयानां, कस्य होमस्य धर्मः कस्मिन् होमे  
१५ प्रवर्तत इति विशेषनिर्णये प्रमाणाभावात् । अतो धर्मप्राप्त्य-  
भावादर्विहोमैरिष्टं भावयेत्कथमित्युत्पन्नाप्याकाङ्क्षा स्वरूपनिष्पाद-  
नेनैव शाम्यति । एवं येष्वङ्गेषु संदंशाद्यभावस्तत्रोत्पन्नाप्याकाङ्क्षा  
तेनैव निवर्तते, न तु सर्वथा तदभावः । तस्माद्यत्कमुक्तमभिक्रमणं  
प्रयाजाङ्गमिति ।

- २० तच्चेदमवान्तरप्रकरणं महाप्रकरणाद्वलीयः, संदंशपतितानां  
धर्माणां कैमर्थ्याकाङ्क्षायां प्रधानापूर्वात्प्रयाजाद्यपूर्वस्य ज्ञातित्युप-  
स्थितेरिति । प्रकृतमनुसरामः । तत्सिद्धमुभयविधस्य प्रकरणस्य  
विनियोजकत्वम् ।

- तदिदं स्थानादिप्रमाणाद्वलवत् । यत्र हि स्थानादङ्गत्वं तत्रा-  
२५ न्यतस्तस्य प्रकारान्तरेण निराकाङ्क्षत्वम् । न च साकाङ्क्षं निराका-  
ङ्क्षेण संबद्धं योग्यं विनाकाङ्क्षोत्थापनेन । अतश्चान्यतराकाङ्क्षाया  
यावदुभयाकाङ्क्षारूपप्रकरणकल्पनद्वारा वाक्यादि कल्पयितुमार-  
भ्यते ज्ञातितावत्प्रकरणेन वाक्यादिकं कल्पयित्वा विनियोगः  
क्रियत इति स्थानात्प्रकरणस्य बलीयस्त्वम् ।

अत एव विदेवनादयो धर्मा अभिषेचनीयसन्निधौ पठिता अपि नाभिषेचनीयस्याङ्गम् । तेषां तदङ्गत्वं भवत् स्थानाद्भवेत्, न तु प्रकरणादभिषेचनीयस्याव्यक्तचोदनाचोदितत्वेन ज्योतिष्टोमविकारत्वात्प्राकृतैरेव धर्मैर्निराकाङ्क्षत्वात् । किंतु प्रकरणाद्राजसूयाङ्गम् ।

ननु 'राजा राजसूयेन स्वराज्यकामो यजेत' इत्यत्र राजसूयशब्दस्तावन्नामधेयत्वादाख्यातपरतन्त्रो यत्राख्यातं तत्रैव प्रवर्तते । न च दर्शपूर्णमासाभ्यां स्वर्गकामो यजेतेत्यत्र यथा दर्शपूर्णमासपदं नामधेयमपि नाख्यातपरतन्त्रम्—तत्र हि यजेतेत्याख्यातमविशेषात्सर्वानेव प्रकृतानाग्नेनायादीन्प्रयाजादींश्चाभिधातुं समर्थं, दर्शपूर्णमासपदं त्वाग्नेयादीनेव वदति न सर्वान्, अतश्च न तदाख्यातपरतन्त्रम् । तथा राजसूयपदमपि किं न स्यादिति वाच्यम् । प्रसिद्धेन हि पदेनाप्रसिद्धं निर्णीयते । यथाहुः—

पदमज्ञातसंदिग्धं प्रसिद्धैरपृथक्श्रुति ।

निर्णीयते निरूढं तु न स्वार्थादपनीयते ॥ (त० वा० १।४।२) इति । १५

दर्शपूर्णमासपदं च कालनिमित्तम्, तद्योगश्चाग्नेयादिषूत्पत्तिवाक्यैरवगतः । अतस्तद्वाचित्वेन दर्शपूर्णमासपदं प्रसिद्धम् । न च आग्नेयादीनां बहुत्वाद्द्विवचनान्तत्वमस्यानुपपन्नमिति वाच्यम् । विद्वद्वाक्यद्वयसिद्धसमुदायद्वयाभिप्रायेण तदुपपत्तेः ।

एवं च दर्शपूर्णमासपदस्याग्नेयादिवाचित्वे निर्णीते यजेतेत्याख्यातमपि तानेव वदति । न हि तदुक्तौ स्वार्थत्यागो भवति । राजसूयपदं त्वनिर्णीतार्थम्, अतस्तदाख्यातपरतन्त्रमेव । तच्चाविशेषात्सर्वेषु इष्टिपशुसोमेषु विद्यते, तत्परतन्त्रत्वाद्राजसूयपदमपि तानेव वदति ।

न च राजसूयशब्दस्य राजा सूयते यत्रेति व्युत्पत्त्या सोममभिषवनिमित्तत्वात्तस्य च सोममभिषुणोतीति वाक्येन सोमयागेऽवगतत्वात्तद्वाचित्वमेव नेष्टिपशुवाचित्वमिति वाच्यम् । न ह्यभि-

ये च नीयादिसोमयागेष्वभिषवः प्रत्यक्षेण वाक्येन चोदितोऽस्ति, तद्वा-  
क्यस्य ज्योतिष्टोमेऽसत्त्वात् । अतिदेशात्तत्संबन्धोऽवगत इति  
चेन्न । अतिदेशस्य फलसंबन्धोत्तरकालीनत्वेन राजसूयेन स्वाराज्य-  
कामो यजेतेत्येतद्वाक्यार्थावगत्युत्तरकालीनत्वात् । अनेन हि  
५ वाक्येन फलसंबन्धे बोधिते पञ्चात्कथंभावाकाङ्क्षायामतिदेशकल्प-  
नात् । अतस्ततः प्रागेव एतद्वाक्यार्थो वर्णनीयः । तदा चाभिषव-  
स्थानवगतत्वाद्राजसूयपदमप्रसिद्धार्थमेव । अत एव राजसूय-  
पदमव्युत्पन्नमश्वकर्णशब्दवदित्युक्तं सांप्रदायिकैः ।

एवं चाप्रसिद्धार्थत्वेनाख्यातपरतन्त्रत्वाद्राजसूयपदेनेष्टिपशुसोम-  
१० यागा उच्यन्ते । ते च तैस्तैः प्राकृतैर्धर्मैर्निराकाङ्क्षा इति न प्रकरणं  
विदेवनादीनां राजसूये विनियोजकम्, उभयाकाङ्क्षया अभावात् ।  
न च प्रातिस्विकरूपैर्नैराकाङ्क्ष्येऽपि न राजसूयत्वेन रूपेण नैरा-  
काङ्क्ष्यमिति वाच्यम् । आकाङ्क्षाद्वये प्रमाणाभावात् ।

किंच प्रातिस्विकरूपैर्या कथंभावाकाङ्क्षा सापि फलसंबन्धो-  
१५ त्तरकालम् । स च राजसूयत्वेन न तु प्रातिस्विकरूपैः । राजसूयत्वेन  
च फलसंबन्धे उत्पन्नायाः कथंभावाकाङ्क्षयाः विदेवनादिभिः  
शान्तेरतिदेशकल्पनमेव न स्यात् । यदि हि सामान्यरूपेण प्राति-  
स्विकरूपेण च फलसंबन्धविधायि वाक्यद्वयं भवेत्तदा युज्येतापि  
आकाङ्क्षाद्वयानुसारेण विदेवनादीनामातिदेशिकानां चाङ्गानां संब-  
२० न्धः । न तु तदस्ति । तस्मात् प्राकृतैर्धर्मैर्नैराकाङ्क्षयान्न विदेवना-  
दीनां प्रकरणं विनियोजकमिति चेत्,—

सत्यम् । अत एव सांप्रदायिकैर्विदेवनादीनां संदंशो दर्शितः ।  
राजसूयत्वपुरस्कारेण ये धर्मा विधीयन्ते 'राजसूयाय ह्येना उत्पु-  
नाति' (तै० ब्रा० १।७।६) इत्येवमादयस्तन्मध्ये विदेवनादयः पठ्यन्ते ।  
२५ अतस्ते सर्वे राजसूयाङ्गं प्रयाजानुवादेन विधीयमानधर्ममध्ये  
पठितप्रयाजाङ्गाभिक्रमणवत् । तस्माद्युक्तमुक्तं विदेवनादीनां प्रकरणा-  
द्राजसूयाङ्गत्वमिति । तत्सिद्धं प्रकरणस्य स्थानाद्वलीयस्त्वमिति ॥

देशसामान्यं स्थानम् । तच्च द्विविधम्—पाठसादेश्यमनुष्ठान-  
सादेश्यं चेति । यथाहुः—

तत्र क्रमो द्विधैवेष्टो देशसामान्यलक्षणः ।

पाठानुष्ठानसादेश्याद्विनियोगस्य कारणम् ॥

(त० वा० ३।३।५) इति । ५

स्थानं क्रमश्चेत्यनर्थान्तरम् । पाठसादेश्यमपि द्विविधम्—यथा-  
सङ्ख्यपाठः सन्निधिपाठश्चेति । तत्र ऐन्द्राग्रमेकादशकपालं निर्व-  
पेत्, वैश्वानरं द्वादशकपालं निर्वपेत् (मै० सं० २।१।१।२) इत्येवं  
क्रमविहितेष्टिषु इन्द्राग्नी रोचनादिर्व (मै० सं० ४।१।१।१) इत्यादीनां  
याज्यानुवाक्यामन्त्राणां यथासङ्ख्यं प्रथमस्य प्रथमं द्वितीयस्य १०  
द्वितीयमित्येवं यो विनियोगः स यथासङ्ख्यपाठात् ।

प्रथमपठितमन्त्रस्य हि कैमर्थ्याकाङ्क्षायां प्रथमतो विहितं क्रमैव  
प्रथममुपतिष्ठते, समानदेशत्वात् ।

यानि तु वैकृतान्यङ्गानि प्राकृताङ्गा(न)नुवादेन विहितानि संदंशा-  
पतितानि तेषां विकृत्यर्थत्वं सन्निधिपाठात् । तेषां हि कैमर्थ्या- १५  
काङ्क्षायां फलतद्विकृत्यपूर्वमेव भाव्यत्वेन संबध्यते, उपस्थितत्वात् ।  
अत एव तेषु न विश्वजिज्ञ्यायावतारः । स्वतन्त्रफलार्थत्वे विकृतिस-  
न्निधिपाठानर्थक्यापत्तेश्च ।

पशुधर्माणामग्नीषोमीयार्थत्वमनुष्ठानसादेश्यात् । औपवसध्येऽहि  
अग्नीषोमीयः पशुरनुष्ठीयते, तस्मिन्नेव दिने ते धर्माः पठ्यन्ते । २०  
अतस्तेषां कैमर्थ्याकाङ्क्षायामनुष्ठेयत्वेनोपस्थितं पञ्चपूर्वमेव भाव्य-  
त्वेन संबध्यते । अतो युक्तमनुष्ठानसादेश्यात्तदर्थत्वं तेषाम् ।

न च पाठसादेश्यादेव तत्किं न स्यादिति वाच्यम् । अग्नीषो-  
मीयस्य पशोः क्रयसन्निधौ पाठात् । न च क्रयसन्निधौ तस्य  
पाठे तदनुष्ठानमपि तत्र स्यादिति वाच्यम् । 'स एष द्विदैवत्यः २५  
पशुरौपवसध्येऽहनि आलब्धव्यः' इति वचनात्तदनुपपत्तेः ।  
न च स्थानात्प्रकरणस्य बलीयस्त्वेन पशुधर्माणां ज्योतिष्टोमा-

र्थत्वमेव किं न स्यादिति वाच्यम्, तस्य सोमयागत्वेन पशुधर्म-  
ग्रहणेऽयोग्यत्वात् । अतः 'आनर्थक्यप्रतिहतानां विपरीतं बल-  
बलम्' इति न्यायात्, स्थानात्पशुयागार्थत्वमेव धर्माणां युक्तम् ।

न च तेषां तदर्थत्वं प्रकरणादेव किं न स्यादिति वाच्यम् ।  
५ अग्नीषोमीयकथंभावाकाङ्क्षायाः क्लृप्तोपकारैः प्राकृतधर्मैरेवोपशान्त-  
त्वात् । स हि सान्नाय्ययागप्रकृतिकः, उभयोः पशुप्रभवद्रव्यत्व-  
सामान्यात् । तदुक्तं—

‘सान्नाय्यं वा तत्प्रभवत्वात्’ (जै० सू० ८।२।१३) इति ।

सान्नाय्यं दधिपयसी । तत्र पशुयागः पयोयागप्रकृतिकः साक्षा-  
१० त्पशुप्रभवत्वात् । अतश्चोदकप्राप्तैस्तद्धर्मैर्निराकाङ्क्षत्वान्न पशुधर्माणां  
प्रकरणं विनियोजकं, किंतु स्थानमेव । तदेवं निरूपितः संक्षेपतः  
स्थानविनियोगः ।

तच्च समाख्यातः प्रबलम् । स्थानविनियोगे हि पदार्थयोर्देश-  
सामान्यलक्षणः संबन्धः प्रत्यक्षः । समाख्याविनियोगे तु संबन्धो  
१५ न प्रत्यक्षः । पदार्थयोर्भिन्नदेशत्वात् । न च सा संबन्धवाचिका ।  
यौगिकानां शब्दानां द्रव्यवाचकत्वेन संबन्धावाचकत्वात् । तथा  
हि—समाख्या संबन्धसामान्यवाचिका स्यात्, तद्विशेषवाचिका  
वा ? नाद्यः । तदुक्तौ प्रयोजनाभावात् । सर्वयौगिकशब्दानां  
पर्यायतापत्तेश्च । द्वितीयेऽवश्यं संबन्धिनौ वाच्यौ, तदन्तरेण  
२० संबन्धे विशेषाभावात् । तत्प्रतिपत्तिमन्तरेण तदप्रतिपत्तेश्च ।  
अतश्चावश्यं संबन्धवाचकत्वं समाख्याया वक्तव्यम् । तथा च  
न संबन्धवाचकत्वं, संबन्धिप्रतिपत्त्यैव वाक्यार्थप्रतिपत्तिन्यायेन  
तत्प्रतिपत्तिसंभवे तत्र शक्तिकल्पने गौरवात् । यथाहुः—

सर्वत्र यौगिकैः शब्दैर्द्रव्यमेवाभिधीयते ।

२५ न हि संबन्धवाचित्वं संभवत्यतिगौरवात् ॥

(त० वा० ३।१।१२) इति ।

तथा,—

पाकं तु पचिरेवाह कर्तारं प्रत्ययोऽप्यकः ।

पाकयुक्तः पुनः कर्ता वाच्यो नैकस्य कस्यचित् ॥ इति ।

तथा च समाख्या न संबन्धवाचिका । होतृचमस इत्यादिका तु वैदिकी समाख्या निषादस्थपतिशब्दवत् (जै० सू० ६।१।५१) न षष्ठ्यर्थसंबन्धवाचिका । नापि वाक्यवत्तद्वोधिका, तस्याः पदत्वेनाप्रमाणत्वात् । पौरोडाशिकमित्यादिसमाख्यास्त्वतिदुर्बलाः । लौकिकत्वेन पुरुषप्रत्ययसापेक्षत्वात् । काण्डगोचरत्वेन तत्तत्पदार्थागोचरत्वाच्च । काण्डवाचकत्वमपि न काण्डत्वेन, किंतु पौरोडाशिकत्वादिनैव । न ह्येकहायनीशब्दो द्रव्यवाचकोऽपि गोत्वेन तद्वदति, किं तर्हि एकहायनीत्वेनैव ।

स्थानविनियोगे तु पदार्थयोर्विशेषपुरस्कारेणैव संबन्धः प्रत्यक्षप्रमाणप्रतिपन्नः । अतश्च समाख्यामुपलभ्य नूतनमनयोः पदार्थयोः संबन्धोऽस्तीति यावत्कल्प्यते तावत्प्रत्यक्षप्रतिपन्नेन संबन्धेन परस्परमाकाङ्क्षा, तदभावे च संबन्धानुपपत्तेः । कल्पितसंबन्धेन च यावदितरत्राकाङ्क्षादिकल्पना तावदन्यत्राकाङ्क्षया वाक्यादिकल्पनया विनियोगः क्रियते इति सिद्धं स्थानस्य समाख्यातः प्राबल्यम् । अत एव शुन्धनमन्त्रः सान्नाय्यपात्राङ्गं पाठसादेश्यान्न तु पौरोडाशिकसमाख्यया पुरोडाशपात्राङ्गमिति ॥

समाख्या यौगिकः शब्दः । सा च द्विविधा—वैदिकी २० लौकिकी चेति । तत्र होतुः चमसभक्षणाङ्गत्वं होतृचमस इति वैदिक्या समाख्यया । अध्वर्योस्तत्तत्पदार्थाङ्गत्वं लौकिक्या आध्वर्यवमिति समाख्ययेति संक्षेपः ॥

तदेवं निरूपितानि संक्षेपतः श्रुत्यादीनि षट् प्रमाणानि । एतत्सहकृतेन विनियोगविधिना समिदादिभिरुपकृत्य दर्शपूर्णमासाभ्यां २५ यजेतेत्येवंरूपेण यानि विनियुज्यन्ते तान्यङ्गानि । तानि द्विविधानि—सिद्धरूपाणि क्रियारूपाणि चेति ।

तत्र सिद्धरूपाणि जातिद्रव्यसङ्ख्यादीनि । तानि च दृष्टार्थान्येव । क्रियारूपाणि च द्विविधानि—गुणकर्माणि प्रधानकर्माणि चेति । एतान्येव सन्निपत्योपकारकाण्यारादुपकारकाणीति चोच्यन्ते । तत्र कर्माङ्गद्रव्याद्युद्देशेन विधीयमानं कर्म सन्निपत्योपकारकम् । यथाऽवघातप्रोक्षणादि । तच्च दृष्टार्थमदृष्टार्थं दृष्टादृष्टार्थं च । दृष्टार्थमवघातादि । अदृष्टार्थं प्रोक्षणादि । दृष्टादृष्टार्थं पशुपुरोडाशयागादि । तद्वि द्रव्यत्यागांशेनादृष्टं देवतोद्देशेन च देवतास्मरणं दृष्टं करोति । इदमेव चाश्रयिकर्म इत्युच्यते ।

तच्च सन्निपत्योपकारकं द्विविधम्—उपयोक्ष्यमाणार्थमुपयुक्तार्थं चेति । तत्रावघातप्रोक्षणाद्युपयोक्ष्यमाणार्थं, ब्रीहीणां यागे उपयोक्ष्यमाणत्वात् । प्रतिपत्तिकर्म इडाभक्षणाद्युपयुक्तपुरोडाशसंस्कारकम् । उपयुक्तस्याकीर्णकरतानिवर्तकं\* कर्म प्रतिपत्तिकर्म ।

उपयुक्तसंस्कारार्थं च उपयोक्ष्यमाणसंस्कारार्थादुर्बलम् । उपयुक्तपेक्षया उपयोक्ष्यमाणेऽस्यादरात् । अत एव 'प्रायणीयनिष्कासे उदयनीयमनुनिर्वपति' (तै० सं० ६।७।५।५) इत्यत्र निष्कासस्य निर्वापार्थत्वं, न तु तस्य तदर्थत्वं, निष्कासस्योपयुक्तत्वादिन्युक्तमेकादशे (११।२।६४) । तच्च सन्निपत्योपकारकमारादुपकारकाद्वलीयः ।

नन्ववघातादि भवतु बलीयः, तस्य दृष्टार्थत्वात्, आरादुपकारकस्य चादृष्टार्थत्वात्, दृष्टे संभवत्यदृष्टस्यान्याय्यत्वात् । प्रोक्षणादि सन्निपत्योपकारकं तु कथं बलीयः । उभयोरदृष्टार्थत्वाविशेषात् । किञ्च आरादुपकारकं साक्षात्प्रधानाङ्गं तस्यान्योद्देशेना-

\* कार्यपरो हि विधिः कार्यैकदर्शां पुरुष इव कार्यदेशे किञ्चिदकरिष्यतः स्थितिं न सहते । अयं स्वयं किञ्चिदकुर्वाणोऽकरिष्यन् वा देशमिममाकीर्णं कुर्वन् व्यामुवन् कार्यकारिणां संचारादावन्तरायो भवतीति मन्यमानस्तस्य ततोऽपसारणमीहते । अतो निर्वर्तितकाग्रस्य कार्यदेशादपसारणानुकूलो व्यापारः प्रतिपत्तिकर्मैत्यर्थः ।

विधानात् । सन्निपत्योपकारकं तु अङ्गाङ्गम् । कर्माङ्गव्रीह्याद्युद्देशेन विधानात् । अङ्गाङ्गापेक्षया च साक्षादङ्गं बलीयः ।

‘अङ्गगुणविरोधे तादर्थ्यात्’ (जै० सू० १२।२।२५) इति न्यायात् । अत एव ‘य इष्ट्या पशुना सोमेन यजेत सोऽमावास्यायां पौर्णमास्यां वा यजेत’ (का० सं० ६।१) इति अविशेषविधानेऽपि पर्वानुग्रहः ५ सोमयागस्यैव क्रियते, न तु दीक्षणीयादेः । अतः कथं सन्निपत्योपकारकस्य बलीयस्त्वम् ? उच्यते । सत्यप्यदृष्टार्थत्वाविशेषे सन्निपत्योपकारकमारादुपकारकाद्वलीयः । सन्निपत्योपकारके हि कर्मणि उपकार्योपकारकयोर्ब्रह्मिप्रोक्षणयोः संबन्धो वाक्यकृत् । उपकारमात्रं तु कल्प्यम् । आरादुपकारकस्थले तु दर्शपूर्णमासयोः प्रया-१० जानुयाजयोः संबन्धः कल्प्य उपकारोऽपि ।

किंच आरादुपकारकस्थले हि प्रकरणं विनियोजकम्, इतरत्र तु व्रीहीन् प्रोक्षतीति वाक्यमेव व्रीहिपदेनापूर्वसाधनलक्षणां कृत्वा क्रतौ विनियोजकमिति बलीयस्त्वम् ।

यदुक्तम्—‘अङ्गगुणविरोधे तादर्थ्यात्’ (जै० सू० १२।२।२५) १५ इति न्यायेन दुर्बलत्वमिति, तदसत् । न हि व्रीह्याद्युद्देशेन विधीयमानं प्रोक्षणादि तदर्थं भवति तत्स्वरूपे आनर्थक्यात्, किंतु तत्संस्कारद्वारा क्रत्वर्थमेव, सन्निपत्योपकारकाणामुत्पत्त्यपूर्वप्रयुक्तत्वस्य च वक्ष्यमाणत्वात् । अत उभयविधमप्यङ्गजातं क्रत्वर्थमेवेति नाङ्गगुणविरोधन्यायावतारः । दीक्षणीयादेः पर्वानुग्रहस्तु २० दीक्षणीयाद्यर्थ एव, तस्य तदपूर्वप्रयुक्तत्वात् । अतो युक्तं साक्षात्प्रधानाङ्गेन प्रधानपर्वानुग्रहेण स बाध्यत इति । तत्सिद्धं सन्निपत्योपकारकस्य आरादुपकारकाद्वलीयस्त्वम् ।

अत एव स्थाणौ स्थाण्वाहुतिं जुहोतीति विहिता स्थाण्वाहुतिर्यूप-  
ब्रश्चनस्थाणुद्वारा यूपसंस्कारार्था, देवदत्तधारितायाः स्रजः २५  
शुचिदेशनिधानमिव देवदत्तसंस्कारार्थम् । न तु स्थाण्वाहुतिरारादु-  
पकारिकेत्युक्तं दशमे (जै० १०।१।१०) इति दिक् ।



द्रव्याद्यनुद्दिश्य केवलं विधीयमानं कर्म आरादुपकारकम् ।  
यथा प्रयाजादि । तदेवं निरूपितं द्विविधमप्यङ्गजातम् । तच्च न  
यागादिस्वरूपप्रयुक्तं, स्वरूपे आनर्थक्यात्, तदन्तरेणापि तत्सिद्धेः,  
किं त्वपूर्वप्रयुक्तमेव । न हि तदन्तरेणापूर्वं भवतीत्यत्र किञ्चि-  
प्रमाणमस्ति, तस्यादृष्टत्वात् ।

न चैवं प्राधान्याददृष्टत्वाच्च फलप्रयुक्तमेव किं न स्यादिति  
वाच्यम् । फलभावनायां यागस्यैव करणत्वादङ्गानां च करणा-  
नुग्राहकत्वात्तदर्थत्वे बुद्धे तत्र चानर्थक्यप्रसक्तौ तेन स्वापूर्वमेवो-  
पस्थाप्यते संनिकर्षात् । दीक्षणीयादिशब्देनेव तदपूर्वम् । न तु  
१० फलमुपस्थाप्यते, विप्रकर्षात् । अतो न तत्प्रयुक्तत्वमङ्गानाम् । अत  
एव 'अगन्म सुवः सुवरगन्म' (तै० सं० १।५।६।१) इति मन्त्रो  
विकृतावूहितव्य इत्युक्तं नवमे फलदेवतयोश्च (जै० सू० १।१।४)  
इत्यत्र । फलप्रयुक्तत्वे तु सौर्यादिविकृतिषु स्वर्गरूपफलाभावा-  
न्मन्त्रो न प्रवर्तेत नतरां चोहितव्यः स्यादिति । तत्सिद्धमङ्गाना-  
१५ मन्यप्रयुक्तत्वानुपपत्तेरपूर्वप्रयुक्तत्वम् ।

तत्रापि सन्निपत्योपकारकाणां द्रव्यदेवतादिसंस्कारद्वारा याग-  
स्वरूपे उपयोगादुत्पत्त्यपूर्वार्थत्वम् । अत एवौषधधर्मावघातादीना-  
माज्ये न प्रवृत्तिः, तेषामाग्नेयापूर्वप्रयुक्तत्वात्, आज्यस्य च तद-  
र्थत्वाभावादित्युक्तं तृतीये (जै० ३।१।६) ।

२० आरादुपकारकाणां तु स्वरूपेऽनुपयोगात्परमापूर्वार्थत्वम् ।  
तत्रोत्पत्त्यपूर्वस्य यागस्वरूपानुष्ठानानन्तरमेवोत्पद्यमानत्वात् सन्नि-  
पत्योपकारकाणां पूर्वाङ्गानां तदुत्पत्तावुपयोगः, उत्तराङ्गानां तु  
तेषां तत्स्थितावुपयोगः । परमापूर्वस्य तु साङ्गप्रयोगानुष्ठानान-  
न्तरमेवोत्पद्यमानत्वात् सर्वेषामारादुपकारकाणां तदुत्पत्तौ ।

२५ प्रयोगबहिर्भूतस्य तु तत्स्थितावुपयोगः । यथा बृहस्पतिसवस्य  
वाजपेयेनेष्ट्वा बृहस्पतिसवेन यजेतेति वाजपेयोत्तरकालमङ्गत्वेन  
विहितस्य वाजपेयापूर्वस्थितावुपयोगः । तस्य प्रागेवोत्पन्नत्वादित्युक्तं

चतुर्थे (जै० ४।३।३७) । तत्सिद्धं सर्वथाङ्गानामिपूर्वार्थत्वम् ।  
प्रकृतमनुसरामः । तदेवं निरूपितः संक्षेपतो विनियोगविधिः ।

प्रयोगप्राशुभावबोधको विधिः प्रयोगविधिः । स चाङ्गवाक्यै-  
कवाक्यतामापन्नः प्रधानविधिरेव । स हि साङ्गं प्रधानमनुष्ठाप-  
यन् विलम्बे प्रमाणाभावादविलम्बापरपर्यायं प्रयोगप्राशुभावं च  
विधत्ते । न च विलम्बवदविलम्बेऽपि प्रमाणाभाव इति वाच्यम् ।  
विलम्बे हि अङ्गप्रधानविध्येकवाक्यतावगततत्साहित्यानुपपत्तिः  
प्रसज्यते । न हि विलम्बेन क्रियमाणयोः पदार्थयोः सहकृतमिति  
साहित्यं व्यवहरन्ति । न चैवं साहित्यानुपपत्त्या समानकालत्वमेव  
स्यान्नत्वविलम्बः, अव्यवधानेन पूर्वोत्तरकाले क्रियमाणपदार्थयो- १०  
रविलम्बेन कृतमिति व्यवहारादिति वाच्यम् । अनेकपदार्था-  
नामेकस्मिन्कालेऽनुष्ठानानुपपत्तेः । न च तावत्कर्तृसंपादनेनानुष्ठाने  
किं न स्यादिति वाच्यम् । तस्यैतस्य \*यज्ञकृतोश्चत्वार ऋत्विज  
(तै० ब्रा० २।३।६) इत्यादिना कर्तृणां नियतत्वात् ।

तस्मादङ्गवाक्यैकवाक्यतामापन्नः प्रधानविधिरेकवाक्यतावगत- १५  
तत्साहित्यं विदधदुक्तविधया एककालानुष्ठानानुपपत्तेरविलम्बं  
विधत्ते इति सिद्धं प्रयोगप्राशुभावबोधको विधिः प्रयोगविधिरिति ।

स चाविलम्बो नियते क्रमे आश्रीयमाणे भवति । अन्यथा हि  
किमेतदनन्तरमेतत्कर्तव्यमेतदनन्तरं वेति प्रयोगविक्षेपापत्तेः ।  
अतः प्रयोगविधिरेव स्वविधेयप्रयोगप्राशुभावसिद्ध्यर्थं नियतं क्रम- २०  
मपि पदार्थविशेषणतया विधत्ते । तत्र क्रमो नाम विततिविशेषः  
पौर्वापर्यरूपो वा ।

तत्र च षट् प्रमाणानि,—श्रुत्यर्थपठनस्थानमुख्यप्रवृत्त्याख्यानि ।  
तत्र क्रमपरं वचनं श्रुतिः । तच्च द्विविधं—केवलक्रमपरं तद्विशिष्ट-  
पदार्थपरं चेति । तत्र वेदं कृत्वा वेदिं करोतीति केवलक्रमपरम्, २५  
वेदिकरणादेर्वचनान्तरेण विहितत्वात् । वषट्कर्तुः प्रथमभक्ष

\* यज्ञशब्द एकैकयागवाची क्रतुशब्दस्तत्समुदायवाचीति तैत्तिरीयसंहिता-  
भाष्ये सायणाचार्याः ।

इति तु क्रमविशिष्टपदार्थपरम् । \*एकप्रसरताभङ्गभयेन भक्षानु-  
वादेन क्रममात्रस्य विधातुमशक्यत्वात् ।

सेयं श्रुतिरितरप्रमाणापेक्षया बलवती । तेषां वचनकल्पनद्वारा  
क्रमप्रमाणत्वात् । अत एवाश्विनस्य पाठक्रमात्तृतीयस्थाने ग्रहण-  
प्रसक्तावाश्विनो दशमो गृह्यते इति वचनाद्दशमस्थाने ग्रहणमि-  
त्युक्तम् (जै० ५।४ अ० १) ।

यत्र तु प्रयोजनवशेन निर्णयः स आर्थः क्रमः । यथाऽग्नि-  
होत्रहोमयवागूपाकयोः । अत्र हि यवाग्वा होमार्थत्वेन तत्पाकः  
प्रयोजनवशेन पूर्वमनुष्ठीयते । स चायं पाठक्रमाद्वलवान् । यथा-  
१० पाठं ह्यनुष्ठाने क्लृप्तप्रयोजनबाधोऽदृष्टार्थत्वं च स्यात् । न हि  
होमानन्तरं क्रियमाणस्य किञ्चिद्दृष्टं प्रयोजनमस्ति ।

पदार्थबोधकवाक्यानां यः क्रमः स पाठक्रमः । तस्माच्च पदा-  
र्थानां क्रम आश्रीयते । येन हि क्रमेण वाक्यानि पठितानि तेनैव  
क्रमेणाधीतान्यर्थप्रत्ययं जनयन्ति । यथार्थप्रत्ययं च पदार्थाना-  
१५ मनुष्ठानात् ।

स च पाठो द्विविधः—मन्त्रपाठो ब्राह्मणपाठश्चेति । तत्राग्नेया-  
ग्नीषोमीययोस्तत्तद्याज्यानुवाक्याक्रमाद्यः क्रम आश्रीयते स मन्त्र-  
पाठात् । स चायं मन्त्रपाठो ब्राह्मणपाठाद्वलवान्, अनुष्ठाने ब्राह्मण-  
वाक्यापेक्षया मन्त्रवाक्यस्यान्तरङ्गत्वात् । ब्राह्मणवाक्यं हि प्रयोगा-  
२० द्बहिरेवेदमेवं कर्तव्यमित्येवमवबोध्य कृतार्थमिति न पुनः प्रयोग-  
काले व्याप्रियते । मन्त्राः पुनरनन्यप्रयोजनाः प्रयोगसमवेतार्थ-  
स्मारका इति वक्ष्यामः । तेनानुष्ठानक्रमस्य स्मरणक्रमाधीनत्वात्  
तत्क्रमस्य च मन्त्रक्रमाधीनत्वादन्तरङ्गो मन्त्रपाठ इतरस्मादति-  
बलवान् । अत एवाग्नेयाग्नीषोमीययोर्ब्राह्मणपाठादावाग्नीषोमीया-  
२५ नुष्ठानं पश्चादाग्नेयानुष्ठानमित्येव क्रमं बाधित्वा मन्त्रपाठादावा-  
ग्नेयानुष्ठानं पश्चादग्नीषोमीयस्येत्येव क्रम इत्युक्तम् ।

\* एकस्यां वृत्तौ या प्रसरता घटकतया प्रविष्टता 'उद्देश्यविधेयवाचकपदयोः'  
तथा यो भङ्गः उद्देश्यविधेयभावाप्रतीतिस्तद्भयेन । अविमृष्टविधेयांशाख्यदोषभ-  
येनेति यावत् ।

प्रयाजानां समिधो यजति तनूनपातं यजति (तै० सं० २।६।१)  
इत्येवं विधायकवाक्यक्रमाद्यः क्रमः स ब्राह्मणपाठक्रमः । अत्र  
च यद्यपि ब्राह्मणवाक्यान्यर्थं विधाय कृतार्थानि तथापि प्रयाजानां  
स्मारकान्तरस्याभावात्तान्येव स्मारकत्वेन स्वीक्रियन्ते । तथा च  
येन क्रमेण तान्यधीतानि तेनैव क्रमेणार्थस्मरणं जनयन्तीति युक्तं  
तेनैव क्रमेण तेषामनुष्ठानमिति । तत्सिद्धं प्रयाजानां ब्राह्मणपाठ-  
क्रमात्क्रम इति ।

ननु प्रयाजेषु प्रयोगसमवेतार्थस्मारकत्वं विधायकत्वेन कृता-  
र्थानां ब्राह्मणवाक्यानां किमिति स्वीक्रियते । प्रयोगसमवेतार्थस्मार-  
काणां याज्यामन्त्राणामग्नेयादिष्विवात्रापि सत्त्वात् । न च तेषां १०  
देवतास्मारकत्वात्कर्मस्मारकत्वेन ब्राह्मणवाक्यं स्वीक्रियत इति  
वाच्यम् । आग्नेयादिष्वपि कर्मस्मारकत्वेन तत्स्वीकारापत्तेः ।

न चेष्टापत्तिः । तथा सति ब्राह्मणपाठान्मन्त्रपाठस्य बलीयस्त्वं  
न स्यात् । तद्वलीयस्त्वे हि मन्त्राणां प्रयोगसमवेतार्थस्मारकत्वमि-  
तरस्य तदस्मारकत्वं हेतुः । यदि च कर्मस्मारकत्वं ब्राह्मण-१५  
वाक्यस्य स्वीक्रियते तदा प्रधानस्मारकत्वेन ब्राह्मणवाक्यस्यान्तरङ्ग-  
त्वादङ्गभूतदेवतास्मारकत्वेन च मन्त्राणां बहिरङ्गत्वान्मन्त्रपाठाद्वा-  
ह्मणपाठस्यैव बलीयस्त्वं स्यात् । तथा च 'मन्त्रतस्तु विरोधे स्यात्'  
(जै० सू० ५।१।१६) इति पाञ्चमिकाधिकरणविरोधः । तत्र हि  
ब्राह्मणपाठान्मन्त्रपाठस्य बलीयस्त्वादादावाग्नेयानुष्ठानं पश्चादग्नी-२०  
षोमीयस्येत्युक्तम् ।

अथ—आग्नेयादिषु याज्यामन्त्रा एव देवताप्रकाशनद्वारा  
कर्मप्रकाशकास्त्यज्यमानद्रव्योद्देश्यत्वरूपत्वादेवतात्वस्येति चेतुल्यं  
प्रयाजेषु । तत्रापि हि याज्यामन्त्रा देवताप्रकाशकाः । प्रयाजेषु देव-  
ताया मन्त्रवर्णिकत्वात् । तथा च प्रयाजेषु याज्यामन्त्राणां देवता-२५  
प्रकाशनद्वारा कर्मप्रकाशकत्वात्तत्क्रमो मन्त्रपाठादेव स्यान्न तु  
ब्राह्मणपाठक्रमात् ।

न च मन्त्रपाठस्यान्यादृशत्वात् प्रयाजक्रमो ब्राह्मणपाठक्रमादेवेति

वाच्यम् । अन्यादृशत्वे तस्यैव क्रमस्यानुष्ठानं स्यात्, मन्त्रक्रमस्य बलीयस्त्वात् । अभ्यासाधिकरणे ( २।२।२ ) च वार्तिककृता क्रम-  
विनियुक्त्यैवल्लिङ्गकमन्त्रवर्णेत्यादिना प्रयाजेषु याज्यामन्त्राणां क्रम-  
विनियोग उक्तः । नैवमे तन्नरत्ने समिधः समिधोऽग्न आज्यस्य  
१ व्यन्तिवत्यादिभिः क्रमप्रकरणप्राप्तैर्मन्त्रैर्देवता गुणत्वेन समर्प्यन्त  
इत्युक्तम् ।

मन्त्राणामन्यादृशक्रमत्वे तदनुपपत्तिः स्यात्तत्कथं प्रयाजेषु ब्राह्मण-  
पाठक्रमात्क्रम इति चेदुच्यते । सत्यमेतत् । तथापि यत्रार्थस्मारका  
मन्त्रा न सन्त्येव—यथा तूष्णीं विहितेषु कर्मसु—तेषां क्रमो  
१० ब्राह्मणपाठक्रमात् । तत्र तेषामेव प्रयोगसमवेतार्थस्मारकत्वात् ।  
प्रयाजोदाहरणं तु कृत्वाचिन्तया, तत्र ब्राह्मणवाक्यानां प्रयोग-  
समवेतार्थस्मारकत्वाभावात् । यथाहुरर्थवादचरणे वार्तिककाराः—

‘प्रयाजादिवाक्यान्यर्थं समर्प्य चस्तिथार्थानि

स्वरूपसंस्पर्शं सत्यपि प्रयोज्यतां न प्रतिपद्यन्ते’ इति ।

१५ तस्मात्समन्त्रकर्मणां मन्त्रपाठक्रमात्क्रमः । अमन्त्रकर्मणां  
क्रमस्तु ब्राह्मणपाठक्रमादेवेति दिक् ।

प्रकृतौ नानादेशस्थानां पदार्थानां विकृतौ वचनादेकस्मिन्दे-  
२० ऽनुष्ठाने कर्तव्ये यस्य देशेऽनुष्ठीयन्ते तस्य प्रथममनुष्ठानमितरयोश्च  
पश्चात्—अयं यः क्रमः स स्थानक्रमः ।

२० स्थानं नामोपस्थितिः । यस्य हि देशेऽनुष्ठीयते तत्पूर्वतने पदार्थे  
कृते स एव प्रथममुपस्थितो भवतीति युक्तं तस्य प्रथममनुष्ठानम् ।  
अत एव साद्यस्केऽग्नीषोमीयसवनीयानुबन्ध्यानां सवनीयदेशे सहा-  
नुष्ठाने कर्तव्य आदौ सवनीयपशोरनुष्ठानम्, तस्मिन्देशे आश्विन-  
प्रह्णानन्तरं सवनीयस्यैव प्रथममुपस्थितेः, इतरयोस्तु पश्चात् ।

२५ तथा हि ज्योतिष्टोमे त्रयः पशुयागाः—अग्नीषोमीयः सवनीय  
आनुबन्ध्यश्चेति । ते च भिन्नदेशाः । अग्नीषोमीय औपवसथ्येऽहि,

१ °क्तबलाङ्गक°; °तैवल्लिङ्गक° । २ नवमेऽपि तन्नर° । ३ °र्थ्यन्ते ।

४ °कत्वम् । ५ °कलात् । ६ एवं ।

सवनीयः सुत्याकोले, आनुबन्ध्यस्त्वन्ते । साद्यस्क्रो नाम सोमयाग-  
विशेषः । स चाव्यक्तत्वाज्ज्योतिष्टोमविकारः । अतस्ते त्रयोऽपि  
पशुयागाः साद्यस्के चोदकप्राप्ताः । तेषां च तत्र साहित्यं श्रुतं  
'सह पशूनालभेत' इति । तच्च साहित्यं सवनीयदेशे, तस्य प्रधान-  
प्रत्यासत्तेः, स्थानातिक्रमसाम्याच्च । ५

सवनीयदेशे ह्यनुष्ठाने क्रियमाणे अग्नीषोमीयानुबन्ध्ययोः  
स्वस्थानातिक्रममात्रं भवति, अग्नीषोमीयदेशे ह्यनुष्ठाने क्रियमाणे  
सवनीयस्य स्वस्थानातिक्रममात्रम् । आनुबन्ध्यस्य तु स्वस्थानाति-  
क्रमः सवनीयस्थानातिक्रमश्च स्यात् । एवमानुबन्ध्यदेशेऽग्नीषोमी-  
यस्य द्रष्टव्यः । १०

तथा च सवनीये देशे सर्वेषामनुष्ठाने कर्तव्ये सवनीयस्य  
प्रथममनुष्ठानम् । आश्विनग्रहणानन्तरं हि सवनीयदेशः । प्रकृतौ  
आश्विनं ग्रहं गृहीत्वा त्रिवृता यूपं परिवीयाग्नेयं सवनीयं पशु-  
मुपाकरोति (श० ब्रा० ४।२।४।१२, आप० श्रौ० १२।१८।१२) इत्याश्विन-  
ग्रहणानन्तरं तस्य विहितत्वात् । तथा च साद्यस्केऽप्याश्विनग्रहणे १५  
कृते सवनीय एवोपस्थितो भवतीति युक्तं तस्य स्थानात्प्रथममनु-  
ष्ठानमितरयोश्च पश्चादित्युक्तम् ।

प्रधानक्रमेण योऽङ्गानां क्रम आश्रीयते स मुख्यक्रमः । येन हि  
क्रमेण प्रधानानि क्रियन्ते तेनैव चेत् क्रमेण तेषामङ्गान्यनुष्ठीयन्ते  
तदा सर्वेषामङ्गानां स्वैः प्रधानैस्तुल्यं व्यवधानं भवति, व्युत्क्रमेण २७  
त्वनुष्ठाने केषांचिदङ्गानां स्वैः प्रधानैरत्यन्तमव्यवधानमन्येषामत्यन्तं  
व्यवधानं स्यात् । तच्चायुक्तं, प्रयोगविध्यवगतसाहित्यबाधापत्तेः,  
अतः प्रधानक्रमोऽप्यङ्गक्रमे हेतुः ।

अत एव प्रयाजशेषेणादावाग्नेयहविषोऽभिधारणं पश्चादैन्द्रस्य  
दध्नः, आग्नेययागैन्द्रयागयोः पौर्वापर्यात् । अत्र हि द्वयोरभि- २५  
धारणयोः स्वेन स्वेन प्रधानेन तुल्यमेकान्तरितं व्यवधानं भवति,  
आग्नेयहविरभिधारणाग्नेययागयोरैन्द्रहविरभिधारणेन व्यवधानात्,  
ऐन्द्रहविरभिधारणैन्द्रयागयोश्चाग्नेययागेन व्यवधानात् ।

अतश्चादावाग्नेयहविरभिधारणं तत ऐन्द्रस्य हविषः तत आग्नेय-  
यागः ततश्चैन्द्रो याग इत्येवंक्रमो मुख्यक्रमात्सिद्धो भवति । यदि  
त्वादावैन्द्रहविषोऽभिधारणं तत आग्नेयस्य क्रियते तदा याज्यानु-  
वाक्याक्रमवशादादावाग्नेयस्यानुष्ठानादाग्नेययागतदङ्गहविरभिधार-  
णयोरत्यन्तमव्यवधानमैन्द्रयागतदङ्गहविरभिधारणयोरत्यन्तं व्यव-  
धानं स्यात् । तच्च न युक्तम् । अतो युक्तः प्रयाजशेषेणाभिधारणस्य  
मुख्यक्रमात्क्रम इति ।

स चासौ मुख्यक्रमः पाठक्रमादुर्बलः । मुख्यक्रमो हि प्रमाणा-  
न्तरसापेक्षप्रधानक्रमप्रतिपत्तिसापेक्षतया विलम्बितप्रतिपत्तिकः ।  
१० पाठक्रमस्तु निरपेक्षस्वाध्यायपाठक्रममात्रसापेक्षतया न तथेति  
बलवान् ।

अत एवाग्नेयोपांशुयाजामीषोमीयानां क्रमेणानुष्ठीयमानानामप्यु-  
पांशुयाजाज्यनिर्वापो मुख्यक्रमान्न पूर्वमनुष्ठीयते, तस्य दुर्बलत्वात्,  
पाठक्रमात् पश्चादनुष्ठीयते, तस्य प्रबलत्वादिति ।

११ स चायं मुख्यक्रमः प्रवृत्तिक्रमाद्बलवान् । प्रवृत्तिक्रमे ह्याश्री-  
यमाणे बहूनामङ्गानां प्रधानविप्रकर्षो भवति, अस्मिन्स्तु आश्रीय-  
माणे सन्निकर्षः ।

तद्यथा दर्शपूर्णमासयोरादावाग्नेयानुष्ठानं ततः सान्नाय्यस्य ।  
तद्धर्माश्च केचित्पूर्वमनुष्ठीयन्ते । तत्र यदि प्रवृत्तिक्रममाश्रित्य त-  
२० द्वर्माः सर्वे पूर्वमनुष्ठीयेरन्तत आग्नेयधर्मास्तत आग्नेयानुष्ठानं ततः  
सान्नाय्यानुष्ठानं तदा तद्धर्माणां स्वप्रधानेन सह द्वाभ्यामाग्नेयधर्म-  
तदनुष्ठानाभ्यां विप्रकर्षः स्यात् ।

यदा तु सान्नाय्यधर्माणां केषांचित्पूर्वमनुष्ठानेऽपि अन्ये सर्वे  
मुख्यक्रममाश्रित्याग्नेयधर्मानुष्ठानानन्तरमनुष्ठीयन्ते तदा सर्वेषा-  
२५ माग्नेयधर्मसान्नाय्यधर्माणामेकैकेन विजातीयेन व्यवधानं भवति,  
आग्नेयधर्माणां स्वप्रधानेन सह सान्नाय्यधर्मैर्व्यवधानात् सान्नाय्य-  
धर्माणां च स्वप्रधानेन सहाग्नेयानुष्ठानेन व्यवधानादिति न विप्र-  
कर्षः । तस्मान्मुख्यक्रमः प्रवृत्तिक्रमाद्बलवान् ।

सहप्रयुज्यमानेषु प्रधानेषु सन्निपातिनामङ्गानामावृत्त्यानुष्ठाने कर्तव्ये द्वितीयादिपदार्थानां प्रथमानुष्ठितपदार्थक्रमाद्यः क्रमः स प्रवृत्तिक्रमः ।

यथा प्राजापत्याङ्गेषु । प्राजापत्या हि 'वैश्वदेवीं कृत्वा प्राजापत्यैश्वरन्ती'ति वाक्येन तृतीयानिर्देशात् सेतिकर्तव्यताका एक-५ कालत्वेन विहिताः । अतस्तेषां तदङ्गानां चोपाकरणनियोजन-प्रभृतीनां साहित्यं संपादनीयम् ।

तत्र प्राजापत्यानां \*संप्रतिपन्नदेवताकत्वेनैकस्मिन्कालेऽनुष्ठानादुपपद्यते साहित्यम् । तदङ्गानां चैकस्मिन्कालेऽनुष्ठानमशक्यम् । न ह्यनेकेषां पशूनामुपाकरणमेकस्मिन्काले कर्तुं शक्यम् । अतस्तेषां १० साहित्यमव्यवधानेनानुष्ठानात्संपाद्यम्—एकस्योपाकरणं कृत्वाऽपर-स्योपाकरणमिति ।

अतः प्राजापत्येषु एकं पदार्थं सर्वत्रानुष्ठाय द्वितीयः पदार्थोऽनुष्ठेयः । तत्र प्रथमपदार्थानुष्ठानं कस्माच्चित्पशोरारभ्य कर्तव्यम् । द्वितीयस्तु पदार्थो येन क्रमेण प्रथमोऽनुष्ठितः तेनैव क्रमेणानु-१५ स्तेयः, प्रयोगविध्यवगतस्य मिथोऽङ्गसाहित्यस्योपपत्तये ।

प्रयोगविधिना हि दैक्षे तदङ्गानामुपाकरणनियोजनादीनां मिथः साहित्यमानन्तर्यापरपर्यायं विहितम् । तच्च साहित्यं सवनीयपशौ चोदकेन प्राप्तम् । तस्य प्राणिद्रव्यकत्वेन दैक्षविकृतित्वात् । सवनीयाच्चैकादशिनेषु प्राप्तं, सुत्याकालत्वसामान्यात्; तेभ्यश्च प्राजा-२० पत्येषु प्राप्तं, †गणत्वसामान्यात् ।

\*एकदेवताकत्वेन याज्यानुवाक्यामन्त्राणामेकलात्सहप्रक्षेपादित्यर्थः ।

† यद्यपि काशीमुद्रिते कलिकातानगरे महामहोपाध्यायश्रीकृष्णनाथन्याय-पञ्चाननभट्टाचार्यैः स्वयं व्याख्याय संस्कृत्य मुद्रिते च पुस्तके 'गुणत्वसामान्यात्' इति पाठो दृश्यते । भट्टाचार्यकृतटीकायामपि गुणत्वेति प्रतीकमुपादाय 'गुण-त्वरूपसाधर्म्यादित्यर्थः' इति गुणत्वेवोपलभ्यते । तथाप्यैकादशिनानां प्राजापत्यानां च गणत्वसाधारणं सामान्यं, गुणत्वं लङ्गत्वरूपं दैक्षादिपशुसाधारणमिति सत एवोपाकरणाद्यङ्गजातप्राप्तिसंभवादैकादशिनपर्यन्तानुधावनं व्यर्थं स्यात् ।



प्राजापत्येषु च प्रतिपशु यागभेदाच्चोदका भिद्यन्ते । अतश्चोद-  
कात्तत्तपश्चङ्गभूतानामुपाकरणनियोजनादीनां साहित्यमानन्तर्यापर-  
पर्यायं प्राप्तम् । अत एकस्य पशोरुपाकरणानन्तरमेव नियोजनं  
चोदकबलात्कर्तव्यत्वेन प्राप्तम् । तत्तु न क्रियते, प्रत्यक्षवचनाव-  
५ गतसर्वपश्चङ्गसाहित्यानुपपत्तेः ।

अत एकस्मिन् पशवुपाकरणे कृते तदनन्तरमेव कर्तव्यत्वेन  
प्राप्तमपि नियोजनं न क्रियते । प्रत्यक्षवचनबलात्तु पश्चन्तरेषु  
षोडशसु उपाकरणमेव क्रियते । कृते तु तेषूपकरणे प्रथमपशोर्नि-  
योजनस्य तदीयोपाकरणेन व्यवधाने प्रमाणाभावात् प्रथमपशावेव  
३० नियोजनं कार्यम् ।

अतश्च येन क्रमेणोपाकरणं कृतं तेनैव क्रमेण नियोजनं कार्यम् ।

एवं च तत्तत्पशूपाकरणानां स्वस्वनियोजनैस्तुल्यं षोडशक्षणै-  
र्व्यवधानं भवति । अन्यथा केषांचिदत्यन्तव्यवधानं केषांचि-  
च्चाव्यवधानं स्यात् । तच्च न युक्तम् ।

३५ तस्माद्येन क्रमेण प्रथमपदार्थोऽनुष्ठितस्तेनैव द्वितीयोऽनुष्ठेयः ।  
तत्सिद्धं प्रथमानुष्ठितपदार्थक्रमाद्यो द्वितीयपदार्थक्रमः स प्रवृत्ति-  
क्रम इति । तदेवं निरूपितः संक्षेपतः षड्विधक्रमनिरूपणेन  
प्रयोगविधिव्यापारः ।

फलस्वाम्यबोधको विधिरधिकारविधिः । फलस्वाम्यं च कर्म-  
२० जन्यफलभोक्तृत्वम् । स च 'यजेत स्वर्गकाम' इत्येवंरूपः । अनेन  
हि स्वर्गमुद्दिश्य यागं विदधता स्वर्गकामस्य यागजन्यफलभोक्तृत्वं  
प्रतिपाद्यते । यस्याहिताग्नेरग्निर्गृहान् दहेत् सोऽग्नये क्षामवतेऽष्टा-  
कपालं पुरोडाशं निर्वपेदित्यादिभिस्तु गृहदाहादौ निमित्ते कर्म-  
विदधद्भिर्निमित्तवतः कर्मजन्यपापक्षयरूपफलस्वाम्यं प्रतिपाद्यते ।

२५ तच्च फलस्वाम्यं तस्यैव योऽधिकारिविशेषणविशिष्टः । अधि-  
कारिविशेषणं च तदेव यत्पुरुषविशेषणत्वेन श्रुतम् । अत

एव 'राजा राजसूयेन स्वाराज्यकामो यजेत' इत्यनेन स्वाराज्यमुद्दिश्य राजसूयं विदधतापि न स्वाराज्यकाममात्रस्य तत्फलभोक्तृत्वं प्रतिपाद्यते, किं तु राज्ञः सतस्तत्कामस्य ।

किञ्चित्तु पुरुषविशेषणत्वेनाश्रुतमप्यधिकारिविशेषणं भवति । यथाध्ययनविधिसिद्धा विद्या, अग्निसाध्येषु च कर्मसु आधानसिद्धा-<sup>५</sup> अग्निमन्ता, सामर्थ्यं च । एतेषां पुरुषविशेषणत्वेनाश्रवणेऽप्यधिकारिविशेषणत्वमस्त्येव । उत्तरक्रतुविधीनां ज्ञानाक्षेपशक्तेरभावेनाध्ययनविधिसिद्धज्ञानवन्तं प्रत्येव प्रवृत्तेः । अग्निसाध्यकर्मणां चाग्न्यपेक्षत्वेन तद्विधीनामाधानसिद्धाग्निमन्तं प्रत्येव प्रवृत्तेः ।

अत एव च शूद्रस्य न यागादावधिकारः । तस्याध्ययनविधि-<sup>१०</sup> सिद्धज्ञानाभावात्, आधानसिद्धाग्न्यभावाच्च, अध्ययनस्योपनीताधिकारत्वादुपनयनस्य च 'अष्टवर्षं ब्राह्मणमुपनयीत' इत्यादिना त्रैवर्णिकाधिकारत्वात् । आधानस्यापि 'वसन्ते ब्राह्मणोऽग्नीनादधीत' इत्यादिना त्रैवर्णिकाधिकारित्वात् ।

यद्यपि च 'वर्षासु रथकारोऽग्नीनादधीत' (बौ० श्रौ० २।१२।५३।१५<sup>१०</sup>) इत्यनेन रथकारस्य सौधन्वनापरपर्यायस्याधानं विहितं, योगाद्रुद्देर्बलीयस्त्वात्, तथापि नास्योत्तरकर्मस्वधिकारः । अध्ययनविधिसिद्धज्ञानाभावात् ।

न च तदभावे आधानेऽपि कथमधिकारः, तदनुष्ठानस्य तत्साध्यत्वादिति वाच्यम् । तस्याध्ययनविधिसिद्धज्ञानाभावेऽपि<sup>२०</sup> 'वर्षासु रथकारोऽग्नीनादधीत' इत्यनेनैव विधिनाऽऽधानमात्रौपधिकज्ञानाक्षेपणात् । अन्यथा एतस्यैव विधेरनुपपत्तेः । अतश्च रथकारस्याधानमात्रेऽधिकारेऽपि नोत्तरकर्मस्वधिकारो विद्याभावात् ।

एवं च तदाधानं नाग्निसंस्कारार्थम् । संस्कृतानामग्नीनामुत्तर-<sup>२५</sup> त्रौपयोगाभावात्, किं तु तदाधानं लौकिकाग्निगुणकं विश्वजि-<sup>२५</sup> ज्ञ्यायेन स्वर्गफलं च स्वतन्त्रमेव प्रधानकर्म विधीयते । अग्नीनिति च द्वितीया सक्तून् जुहोतीतिवत्तृतीयार्था इति ।

प्रकृतमनुसरामः । तत्सिद्धं शूद्रस्याध्ययनविधिसिद्धज्ञानाभावा-  
दाधानसिद्धाध्यभावाच्च नोत्तरकर्मस्वधिकार इति ।

नन्वेवं स्त्रिया अधिकारो न स्यात् । तस्या अध्ययनप्रतिषेधेन  
तद्विधिसिद्धज्ञानाभावात् । न च नास्त्येवेति वाच्यम् । 'यजेत स्वर्ग-  
५ काम' इत्यादौ स्वर्गकामपदस्योद्देश्यसमर्पकत्वेन पुंस्त्वस्योद्देश्यविशे-  
षणत्वाद्ब्रह्मैकत्ववदविवक्षितत्वेन स्त्रिया अधिकारस्य साधितत्वादिति  
चेत्, सत्यम् ।

अधिकारः साधितो न तु स्वातन्त्र्येण, 'न स्त्री स्वातन्त्र्यमर्हति'  
इत्यादिना तस्य निषिद्धत्वात् । स्वातन्त्र्येण कर्तृत्वे प्रयोगद्वयस्यापि  
१० वैगुण्यापत्तेश्च । यजमानप्रयोगे पत्नीकर्तृकाज्यावेक्षणादिलोपात्,  
पत्नीप्रयोगे च यजमानकर्तृकाज्यावेक्षणादिलोपात् । अतो दम्पत्योः  
सहाधिकारः । सहाधिकारत्वेन यजमानविद्ययैव पत्न्या अपि कार्य-  
सिद्धेर्न ज्ञानं विना तस्या अधिकारेऽनुपपत्तिः ।

'पाणिग्रहणान्तु सहत्वं कर्मसु तथा पुण्यफलेषु' इति वचनेन  
१५ स्त्रिया अधिकारनिर्णयाच्च । निषादस्थपतेरिवाध्ययनविधिसिद्धज्ञान-  
विरहिणोऽपि 'एतया निषादस्थपतिं याजयेत्' (मै० सं० २।२।४)  
इति वचनान्निषादेष्ट्याम् ।

निषादस्थपतिशब्दे हि निषादं स्थपतिं चेति कर्मधारयो न तु  
निषादानां स्थपतिमिति षष्ठीतत्पुरुषः [ तदपेक्षया कर्मधारयस्य बली-  
२० यस्त्वात् । ] षष्ठ्यर्थे लक्षणापत्तेः । एतावांस्तु विशेषः—निषादस्या-  
ध्ययनविधिसिद्धज्ञानाभावेन एतस्यैव विवेस्तत्कर्मौपयिकज्ञानाक्षेपक-  
त्वम् । पत्न्यास्तु तादृशज्ञानाभावेऽपि यजमानेन सहाधिकारात्तस्य  
च तादृशज्ञानवत्त्वात्तेनैव च तस्याः कार्यसिद्धेर्नोत्तरकतुविधीनां  
ज्ञानाक्षेपकत्वम् ।

२५ ये तु पत्नीमात्रकर्तृकाः पदार्था आज्यावेक्षणादयस्ते ज्ञानं विना-  
ऽशक्यानुष्ठाना इति तद्विधीनां तदाक्षेपकत्वं स्वीक्रियते इति ।

तत्सिद्धमध्ययनविधिसिद्धज्ञानस्याधानसिद्धाग्रिमत्तायाश्चोत्तरकर्मसु  
अधिकारिविशेषणत्वमिति ।

एवं सामर्थ्यस्यापि अधिकारिविशेषणत्वम् । असमर्थं प्रति  
विध्यप्रवृत्तेः । आख्यातानामर्थं ब्रुवतां शक्तिः सहकारिणीति न्या-  
यात् । तच्च सामर्थ्यं काम्ये कर्मणि अङ्गप्रधानविषयम् । न त्वङ्गा- ५  
समर्थः प्रधानमात्रसमर्थश्च काम्ये कर्मण्यधिकारी । प्रधानविधे-  
रङ्गविध्येकवाक्यतापन्नस्य साङ्गकर्मसमर्थं प्रत्येव प्रवृत्तेः । यथा-  
विनियोगमधिकारात् । यदि हि समर्थं प्रत्येव प्रवृत्तौ कयाचित्  
श्रुत्या विरोधः स्यात् तदाऽसमर्थस्याप्यधिकारः स्यात् । न च विरो-  
धोऽस्ति । स्वर्गकामश्रुतेः समर्थं प्रत्येव प्रवृत्तौ विरोधाभावात् । १०  
प्रत्युतासमर्थं प्रति प्रवृत्तौ प्रधानविधेरङ्गवाक्यैकवाक्यतया प्रतिप-  
न्नस्याङ्गसाहित्यस्य बाधापत्तेः । नित्यवच्छ्रुतानामङ्गानां पाक्षिकत्व-  
प्रसङ्गाच्च । अतः साङ्गे प्रयोगे समर्थस्यैव काम्ये कर्मण्यधिकारः ।

नित्यकर्मणां त्वङ्गेषु यथाशक्तिन्यायः । तानि हि यावज्जीव-  
श्रुत्या यावज्जीवं कर्तव्यत्वेन चोदितानि । न च यावज्जीवं केनापि १५  
साङ्गः प्रयोगः कर्तुं शक्यते । अतो नित्यकर्मसु प्रधानमात्रसमर्थो-  
ऽधिकारी, अङ्गानि तु यावन्ति कर्तुं शक्यन्ते तावन्ति कार्याणी-  
त्यास्तां बहूक्त्या, सूरिभिः पराक्रान्तत्वात् ।

तत्सिद्धं फलस्वाम्यबोधको विधिरधिकारविधिरिति । तदेवं  
निरूपितं चतुर्विधभेदनिरूपणेन विधेः प्रयोजनवदर्थपर्यवसानम् । २०

मन्त्राणां च प्रयोगसमवेतार्थस्मारकतयार्थवत्त्वम् । न तु तदुच्चा-  
रणमदृष्टार्थं, दृष्टे संभवति अदृष्टस्यान्याय्यत्वात् । न च दृष्टस्य  
प्रकारान्तरेणापि संभवान्मन्त्राज्ञानमनर्थकम् । मन्त्रैरेव स्मर्तव्यमिति  
नियमविध्याश्रयणात्—

साधनद्वयस्य पक्षप्राप्तौ अन्यतरस्य साधनस्याप्राप्ततादशायां यो २५  
विधिः स नियमविधिः । यथाहुः—

विधिरत्यन्तमप्राप्ते नियमः पाक्षिके सति ।

तत्र चान्यत्र च प्राप्तौ परिसङ्ख्येति गीयते ॥

( त० वा० १।२।४ ) इति ।

अस्यायमर्थः—यस्य यदर्थत्वं प्रमाणान्तरेणाप्राप्तं तस्य तदर्थ-  
त्वेन यो विधिः सोऽपूर्वविधिः । यथा ‘यजेत स्वर्गकामः’ इत्यादिः ।  
यागस्य हि स्वर्गार्थत्वं न प्रमाणान्तरेण प्राप्तं किंत्वनेनैव विधिनेति  
भवत्ययमपूर्वविधिः ।

पक्षेऽप्राप्तस्य तु यो विधिः स नियमविधिः । यथा ‘व्रीहीनवह-  
न्ति’ इत्यादिः । अनेन हि विधिनाऽवघातस्य न वैतुष्यार्थत्वं बोध्यते,  
३० अन्वयव्यतिरेकसिद्धत्वात् । किंतु नियमः । स चाप्राप्तांशपूरणम्,  
वैतुष्यस्य हि नानोपायसाध्यत्वाद्यस्यां दशायामवघातं परिहृ-  
त्योपायान्तरं ग्रहीतुमारभते तस्यां दशायामवघातस्याप्राप्तत्वेन तद्वि-  
धानात्मकमप्राप्तांशपूरणमेवानेन विधिना क्रियते । अतश्च निय-  
मविधावप्राप्तांशपूरणात्मको नियम एव वाक्यार्थः । पक्षेऽप्राप्ता-  
३५ दशायामवघातविधानमिति यावत् । न त्वपूर्वविधाविवात्यन्ता-  
प्राप्तयागविधानमिति ।

उभयस्य युगपत्प्राप्तौ इतरव्यावृत्तिपरो विधिः परिसङ्ख्याविधिः ।  
यथा ‘पञ्च पञ्चनखा भक्ष्याः’ इति । इदं हि वाक्यं न भक्षण-  
विधिपरं, तस्य रागतः प्राप्तत्वात् । नापि नियमपरं, पञ्चनखापञ्च-  
२० नखभक्षणस्य युगपत्प्राप्तेः पक्षेऽप्राप्त्यभावात् । अत इदमपञ्चनख-  
भक्षणनिवृत्तिपरमिति भवति परिसङ्ख्याविधिः ।

सा च परिसङ्ख्या द्विविधा—श्रौती लाक्षणिकी चेति । तत्र  
‘अत्र ह्येवावपन्ति’ इत्यत्र श्रौती परिसङ्ख्या । एवकारेण पञ्चमाना-  
तिरिक्तस्तोत्रव्यावृत्तेरभिधानात् ।

२५ “पञ्च पञ्चनखा भक्ष्या” इत्यत्र तु लाक्षणिकी । इतरनिवृत्ति-  
वाचकस्य पदस्याभावात् । अत एवैषा त्रिदोषग्रस्ता । दोषत्रयं च

श्रुतहानिरश्रुतकल्पना प्राप्तबाधश्चेति । श्रुतस्य पञ्चनखभक्षणस्य  
हानादश्रुतापञ्चनखभक्षणनिवृत्तिकल्पनात्प्राप्तस्य चापञ्चनखभक्ष-  
णस्य बाधनादिति । अस्मिंश्च दोषत्रये दोषद्वयं शब्दनिष्ठम्, प्राप्त-  
बाधस्तु दोषोऽर्थनिष्ठ इति दिक् ।

तत्सिद्धं मन्त्रैरेव स्मर्तव्यमिति नियमविध्याश्रयणान्न मन्त्रान्नान-  
मनर्थकम् । अतश्च युक्तं मन्त्राणां प्रयोगसमवेतार्थस्मारकतया-  
र्थवत्त्वम् ।

तत्र ये मन्त्रा यत्र पठितास्तेषां तत्र यद्यर्थप्रकाशनं प्रयोजनं  
संभवति तदा तत्रैव विनियोगः । येषां तु न संभवति तेषां यत्र  
संभवति तत्रोत्कर्षः । यथा पूषानुमन्त्रणमन्त्राणामित्युक्तम् । येषां  
कापि न संभवति तदुच्चारणस्य त्वगत्याऽदृष्टार्थत्वम् । सर्वथापि  
तु तेषां नानर्थक्यमिति ।

नामधेयानां विधेयार्थपरिच्छेदकतयार्थवत्त्वम् । तथा हि 'उद्भिदा  
यजेत पशुकामः' इत्यत्र उद्भिच्छब्दो यागनामधेयम् । तेन च वि-  
धेयार्थपरिच्छेदः क्रियते । अनेन हि वाक्येनाप्राप्तत्वात्फलोद्देशेन  
यागो विधीयते । यागसामान्यस्य चाविधेयत्वाद्यागविशेष एव  
विधीयते । तत्र कोऽसौ विशेष इत्यपेक्षायां उद्भिच्छब्दादुद्भिद्रूपो  
याग इति ज्ञायते । उद्भिदा यागेनेति सामानाधिकरण्येन नाम-  
धेयान्वयात् ।

तस्य च यजिना सामानाधिकरण्यं न नीलोत्पलादिशब्दवत् । २०  
तत्र हि उत्पलशब्दस्यार्थादुत्पलादन्यो नीलशब्दस्य वाच्यार्थोऽस्ति  
नीलगुणः । लक्षणया तु नीलशब्दस्य द्रव्यपरत्वेन सामानाधि-  
करण्यम् । उद्भिच्छब्दस्य तु यज्यवगतयागविशेषान्नाऽन्यो  
वाच्योऽर्थोऽस्ति, विशेषवाचित्वात्तस्य ।

अतश्चार्थान्तरवाचित्वाभावेन न नामधेयस्य नीलशब्दवत्सा-  
मानाधिकरण्यं, किं तर्हि वैश्वदेव्यामिक्षेत्रामिक्षाशब्दवत् । वैश्व-

देवीशब्दस्य हि देवतातद्धितान्तत्वात्तद्धितस्य च 'सास्य देवता'  
(पा० सू० ४।२।२४) इति सर्वनामार्थे स्मरणात्, सर्वनाम्नां चोप-  
स्थितविशेषवाचित्वेन विशेषपरत्वम् । तत्र कोऽसौ वैश्वदेवीशब्दो-  
पात्तो विशेष इत्यपेक्षायामामिक्षापदसान्निध्यादामिक्षारूपो विशेष  
इत्यवगम्यते । यथाहुः—

आमिक्षां देवतायुक्तां वदत्येवैष तद्धितः ।

आमिक्षापदसान्निध्यात्तस्येव विषयार्पणम् ॥

(त० वा० २।२।२३) इति ।

तथा,—श्रुत्यैवोपपदस्यार्थः सर्वनाम्ना प्रतीयते ।

१० तदर्थस्तद्धितेनैवं त्रयाणामेकवाच्यता ॥

(त० वा० २।२।२३) इति ।

तस्माद्यथा वैश्वदेवीशब्दोपात्तविशेषसमर्पकत्वेनामिक्षापदस्य वैश्व-  
देवीशब्देन सामानाधिकरण्यमेवं सामान्यस्याविधेयत्वाद्यज्यवगत-  
यागविशेषसमर्पकत्वेन नामधेयस्य यजिना सामानाधिकरण्यम् ।

१५ तत्सिद्धं नामधेयानां विधेयार्थपरिच्छेदकतयाऽर्थवत्त्वम् । यथाहुः—

‘तदधीनत्वाद्यागविशेषसिद्धेः’

(त० वा० १।४।१) इति ।

नामधेयत्वं च निमित्तचतुष्टयात् । मत्वर्थलक्षणाभयात्, वाक्य-  
भेदभयात्, तत्प्रख्यशास्त्रात्, तद्व्यपदेशाच्चेति । तत्र ‘उद्भिदा  
२० यजेत पशुकाम’ इत्यत्र उद्भिच्छब्दस्य यागनामधेयत्वं मत्वर्थलक्षणा-  
भयात् । तथा हि—उद्भिच्छब्दस्य गुणसमर्पकत्वे यागानुवादेन  
तावन्न गुणविधानं युज्यते, फलपदानर्थक्यापत्तेः ।

न चानेन वाक्येन फलं प्रति यागविधानं तस्मिंश्च गुणविधानं  
युज्यते, वाक्यभेदापत्तेः । नापि गुणफलसंबन्धविधानं संभवति,  
२५ परपदार्थविधानेन विप्रकृष्टार्थविधानापत्तेः, धात्वर्थस्य स्वरूपे-  
णाविधानात्तदुद्देशेन वाऽन्यस्य कस्यचिद्विधानाद्धातोरत्यन्त-  
पाराध्यापत्तेश्च । यज्यानर्थक्यापत्तेश्च ।

न हि तदानेन करणं समर्प्यते, गुणस्य करणत्वेनान्वयात् । नापि फलं, पशोर्भावन्यत्वेनान्वयात् । अथ गुणफलसंबन्धविधाने यागस्याश्रयत्वेन संबन्ध इति चेत् । न । यजेतेत्यत्र आश्रयत्ववाचकपदाभावात् । अथ सिद्धान्ते करणत्वमिवाश्रयत्वमपि लक्ष्यमिति चेत्—न । आश्रयत्वापेक्षया करणत्वस्य लघुत्वेन तल्लक्षणाया एव युक्त-<sup>५</sup>त्वात् । फलाय विधीयमानो गुणो यत्र कारकतामापद्यते स आश्रयः, तत्त्वं चाश्रयत्वम् । करणत्वं च निष्कृष्टा शक्तिरिति लाघवम् ।

किंच गुणफलसंबन्धविधाने करणीभूतो गुणस्तन्निष्ठं वा करणत्वं फलोद्देशेन विधेयम् । तत्राद्ये पक्षे करणत्वस्य गुणोपसर्जनत्वेन प्रतीतिर्लक्षणयैव वाच्या । तस्य तृतीयाप्रत्ययार्थत्वात् प्राधान्येनोपस्थितेः । १०

यदापि गुणनिष्ठं करणत्वं फलोद्देशेन विधेयं तदापि फलभावनायां करणत्वेनान्वययोग्यगुणनिष्ठकरणत्वोपस्थितिर्लक्षणयैव वाच्या । तृतीयाभिहितस्य करणकारकस्य क्रियान्वययोग्यस्य करणत्वेनान्वययोग्यत्वात् । करणशब्देनाभिहितं हि करणकारकं तत्त्वेनान्वययोग्यं न तृतीयाभिहितम् । करणशब्दादिव तृतीयात-<sup>१५</sup>स्तृतीयोत्पत्तिप्रसङ्गात् ।

अतश्च करणत्वेनान्वययोग्यगुणनिष्ठकरणत्वोपस्थितिर्लक्षणयैव वाच्या । लक्षणाया चोपस्थितकरणत्वस्य करणीभूतस्य वा गुणस्य फलभावनायां यत्करणत्वं तदपि लक्षणयैव वाच्यम् । श्रूयमाणया तृतीयया गुणमात्रस्य यागं प्रति करणत्वाभिधानात् । २०

अत एव तन्नरत्ने चतुर्थे करणीभूतगोदोहनादेः पञ्चमर्थत्वं सम-  
भिव्याहारादित्युक्तम् । अतश्च गुणफलसंबन्धविधाने धातोरत्यन्त-  
पाराध्यादिबहुदोषवत्त्वादुद्भिच्छब्दस्य गुणसमर्पकत्वे गुणविशिष्ट-  
कर्मविधानमेव स्वीकार्यम् ।

तथा सति हि यजिना लघुभूतं करणत्वमात्रं लक्ष्यते, उद्भिच्छ-<sup>२५</sup>



ब्देन च प्रकृत्यंशेन मत्वर्थमात्रं लक्ष्यमिति गुणफलसंबन्धविधाना-  
ह्लाघवं भवति । धातोरत्यन्तपारार्थ्यादिकं तु न भवत्येव । धात्व-  
र्थस्यैव फलोद्देशेन विधानात् ।

अतश्चोद्भिच्छब्दस्य गुणसमर्पकत्वे तेन मत्वर्थं लक्षयित्वा गुण-  
५ विशिष्टकर्मविधानं स्वीकार्यमुद्भिद्वता-यागेन पशुं भावयेदिति ।  
कर्मनामधेयत्वे तु उद्भिच्छब्दस्य न मत्वर्थलक्षणा । मुख्ययैव  
वृत्त्या यजिसामानाधिकरण्येन तस्यान्वयसंभवात् । उद्भिदा यागेन  
पशुं भावयेदिति ।

संभवति च मुख्येऽर्थे लक्षणा आश्रयितुं न युक्ता । सन्निकृष्ट-  
१० विधानं तु समानमेव । न चैवं सोमेन यजेतेत्यत्रापि सोम-  
पदस्य यागनामधेयत्वापातो गुणसमर्पकत्वे मत्वर्थलक्षणापत्तेरिति  
वाच्यम् । सोमपदस्य लतायां रूढत्वेन यागनामधेयत्वानुपपत्ते-  
रगत्या लक्षणाश्रयणात् । उद्भिच्छब्दस्य तु नैवं वाच्योऽर्थः कश्चित्प्र-  
सिद्धः । उद्भिद्यतेऽनेनेति योगस्य तु गुण इव यागेऽपि फलो-  
१५ द्भेदनकारिण्युपपत्तेः । तत्सिद्धमुद्भिच्छब्दस्य मत्वर्थलक्षणाभ्या-  
द्यागनामधेयत्वमिति ।

‘चित्रया यजेत पशुकामः’ (तै० सं० २।४।६) इत्यत्र चित्रा-  
शब्दस्य वाक्यभेदभ्यात्कर्मनामधेयत्वम् । तथा हि—न तावदत्र  
गुणविशिष्टयागविधानं संभवति, ‘दधि मधु पयो घृतं धाना  
२० उदकं तण्डुलास्तत्संसृष्टं प्राजापत्यम्’ इत्यनेन विहितत्वाद्यागस्य  
विशिष्टविधानानुपपत्तेः । प्राप्तस्य च यागस्य फलसंबन्धे गुण-  
संबन्धे च विधीयमाने वाक्यभेदः । अथ चित्राशब्दात् चित्रत्व-  
स्त्रीत्वयोः प्रतिपत्तेः स्त्रीत्वस्य च स्वभावतः प्राणिधर्मत्वात्प्रकृते  
दध्यादिद्रव्यके कर्मणि निवेशायोगान्नानेन वाक्येन प्रकृते कर्मणि  
२५ गुणविधानं, किंतु प्राणिद्रव्यके कर्मणि । तत्रास्य वाक्यस्याना-  
रभ्याधीतत्वात्, अनारभ्याधीतानां च ‘प्रकृतौ वाऽद्विरुक्तत्वात्’  
(जै० सू० ३।६।२) इति न्यायेन प्रकृतिगामित्वात् प्राणिद्रव्यकाणां

च यागानां 'दैक्षस्य\*' चेतरेषु' (जै० सू० ८।१।१३) इति न्याये-  
नाग्नीषोमीयप्रकृतिकत्वात्तदनुवादेनानेन वाक्येन गुणो विधीयते ।

दैक्षस्य च ज्योतिष्टोमाङ्गत्वेन स्वतन्त्रफलाकाङ्क्षाया अभावात्प-  
शुकामपदं न फलसमर्पकं, किंतु अग्नीषोमीयपञ्चर्जनाङ्गतया प्राप्त-  
कामनानुवादः । तथा च न वाक्यभेद इति चेत् । तथापि दैक्षानु-५  
वादेन चित्रत्वस्त्रीत्वविधाने वाक्यभेदात् । विशिष्टकारकविधानेऽपि  
गौरवलक्षणो वाक्यभेद एव । कारकस्यापि प्राप्तत्वेन विशिष्ट-  
विधानानुपपत्तेश्च ।

कामपदस्यापि स्वरसतः फलपरस्य कामनानुवादत्वे आनर्थक्या-  
पत्तेश्च । न च नियमतः पञ्चर्जनकामना भवति, कामनातः प्रागेव १०  
केनचिद्वत्ते पशौ तदभावात् । तथा च पशुकामपदस्य नित्यवच्छ्रवण-  
बाधः ।

दैक्षस्योत्पत्तिशिष्टपुंस्त्वावरुद्धत्वेन तत्र स्त्रीत्वविधानानुपपत्तेश्च ।  
आमिक्षायागानुवादेन वाजिनविधानवत् (जै० सू० २।२।२३) ।  
'कृष्णसारङ्गोऽग्नीषोमीयः' इति विशेषविहितेन स्वसन्निधिपठितेन १५  
च कृष्णसारङ्गवर्णेनावरुद्धे चित्रत्वस्यानारभ्याधीतेन सामान्य-  
शास्त्रेण विधानानुपपत्तेश्च, पाञ्चदश्यावरुद्ध इव साप्तदश्याविधा-  
नम् (जै० सू० ३।६।९) ।

अथ मा भूदग्नीषोमीयपञ्चनुवादेन चित्रत्वस्त्रीत्वविधानम् ।  
'सारस्वती मेघी' (मै० सं० ४।७।८) इति वाक्यविहितयागाङ्ग-२०  
मेघ्यनुवादेन तु गुणविधानं स्यात् । चित्रयेति स्त्रीकारकानुवादेन  
चित्रत्वमात्रविधानात् । न च प्राकृतेन कृष्णसारङ्गवर्णेन नैरा-  
काङ्क्षयात्र चित्रत्वविधानं युक्तमिति वाच्यम् । उपदिष्टेन चित्रत्वे-  
नातिदिष्टस्य वर्णान्तरस्य बाधोपपत्तेरिति चेत्, मैवम् ।

न हि चित्रयेत्येकेन पदेन स्त्रीकारकस्योद्देशः चित्रत्वस्य च विधानं २५  
संभवति । एकप्रसरताभङ्गलक्षणवाक्यभेदापत्तेः । उद्देश्यविधेय-

\*दैक्षोऽग्नीषोमीयस्य इतरेषु पशुव्यतिदेश इति न्यायः सूत्रम् ।

भावस्यानेकपदसाध्यत्वात् । अत एव वषट्कर्तुः प्रथमभक्ष इत्यत्र विशिष्टभक्षविधिर्न तु भक्षानुवादेन प्राथम्यविधिरित्युक्तं तृतीये (३१५ अ० १०) ।

मेध्यनुवादेन चित्रत्वविधाने फलपदानर्थक्यापत्तेश्च । उभय-  
 ५ विधाने वाक्यभेदात् । प्रकृतस्य च यागस्य फलाकाङ्क्षाया अनि-  
 वृत्तेः । विश्वजिज्ञयायेन (जै० सू० ४१३।१३) फलकल्पने गौरवम् ।  
 दधिमध्वित्याद्युत्पत्तिवाक्येनैतस्याधिकारवाक्यस्य प्रतिपन्नैकवाक्य-  
 तावाधेन वाक्यभेदप्रसङ्गाच्च । चित्राशब्दस्य तु कर्मनामधेयत्वे  
 प्रकृतस्य कर्मणः फलाकाङ्क्षस्य फलसंबन्धमात्रकरणान्न वाक्यभेदः ।  
 १० प्रकृताया इष्टेरेनेकद्रव्यकत्वेन चित्राशब्दस्य तत्रोत्पत्तेः । तत्सिद्धं  
 वाक्यभेदभयाच्चित्राशब्दः कर्मनामधेयमिति ।

अग्निहोत्रं जुहोति (तै० सं० १।५।९।१) इत्यत्राग्निहोत्रशब्दस्य कर्म-  
 नामधेयत्वं तत्प्रख्यशास्त्रात् । तस्य गुणस्य प्रख्यापकस्य प्रापकस्य  
 शास्त्रस्य विद्यमानत्वेनाग्निहोत्रशब्दः कर्मनामधेयमिति यावत् ।  
 १५ तथा हि—विधिना तावत्तदेव विधेयं यत्प्रकारान्तरेणाप्राप्तम् । अप्राप्ते  
 शास्त्रमर्थवदिति न्यायात् । अग्निहोत्रशब्दस्य च गुणविधित्वे  
 यो गुणस्तेन विधेयः स शास्त्रान्तरेण प्राप्तः ।

कथमिति चेत्, शृणु । यदि तावदग्नौ होत्रमस्मिन्निति सप्तमी-  
 समासमाश्रित्य होमाधारत्वेनाग्निर्विधेय इत्युच्येत तदा यदाहवनीये  
 २० जुहोतीत्यनेनैव प्राप्तत्वाद्विध्यानर्थक्यम् ।

अथाम्रये होत्रमस्मिन्निति चतुर्थीसमासमाश्रित्याग्निरूपदेवता-  
 ऽनेन समर्प्यते इति चेत्—न । शास्त्रान्तरेण प्राप्तत्वात् । किं तच्छा-  
 स्त्रान्तरमिति चेदत्र केचित्—‘यदम्रये च प्रजापतये च सायं  
 जुहोति’ (मै० सं० १।८।७) इति शास्त्रान्तरेण होमानुवादेनाग्निप्रजा-  
 २५ पत्योर्विधानान्नाग्निहोत्रपदं देवतासमर्पकम् ।

न चोभयविधाने वाक्यभेदः । परस्परनिरपेक्षविधाने हि वाक्य-  
 भेदः स्यात्, अम्रये जुहोति प्रजापतये जुहोतीति प्रत्येकं विधि-

च्यापारात् । चशब्दश्रवणात् परस्परसापेक्षस्यैव पदद्वयस्याख्यातान्व-  
यान्न वाक्यभेदः ।

अत एव ऋत्विग्भ्यो दक्षिणां ददातीति वाक्यविहितदक्षिणा-  
नुवादेन 'गौश्चाश्वश्चाश्वतरश्च गर्दभश्चाजाश्चावयश्च ग्रीहयश्च यवाश्च  
तिलाश्च माषाश्च तस्य द्वादशशतं दक्षिणा' (ता० ब्रा० १६।१।१०) ५  
इति वाक्येन गवादीनां विधानं दशमोक्तं (जै० सू० १०।३।३९)  
संगच्छते । परस्परसापेक्षाणां गवादीनां विधानेन वाक्यभेदा-  
भावात् । अन्यथा दक्षिणानुवादेनानेकेषां गवादीनां विधानं  
नैव संगच्छेतेति ।

अग्निप्रजापत्योश्च देवतयोः सतोः समुच्चयो न तु समुच्चितयो- १०  
र्देवतात्वं, पृथक्कारकविभक्तिश्रवणात् । चकारार्थस्य \*विभक्त्यर्थे-  
नान्वयार्त्तस्याप्राधान्यात् । अतश्च नाग्नीषोमादिवदग्निप्रजापत्यो-  
र्देवतात्वमिति ।

अन्ये त्वाचार्या आहुः । अग्नये च प्रजापतये च सायं जुहो-  
तीति वाक्यं नाग्नेः प्रापकम्, होमानुवादेन प्रजापतिविधानात् । ११  
न च विनिगमनाविरहादुभयविधानं युक्तमिति वाच्यम् । विधिना  
हि तदेव विधीयते यत्प्रकारान्तरेणाप्राप्तम् ।

तत्र यथानेन वाक्येन सायंकालो न विधीयते सायं जुहोति  
(मै० सं० १।८।६) इति वचनान्तरेण प्राप्तत्वात्, तथाग्निरपि न  
विधीयते, अग्निर्ज्योतिरग्निः स्वाहेति मन्त्रवर्णादेव प्राप्तत्वात् । २०  
मन्त्रवर्णस्यापि देवतासमर्पकत्वमस्त्येव । अत एवोपांशुयाजे  
विष्णवादीनां मान्नवर्णिकं देवतात्वमित्युक्तम् ।

नन्वेवं प्रजापतिदेवतया अग्नेर्बाधः स्यात् । चतुर्थ्या हि प्रजा-  
पतेर्देवतात्वमवगम्यते, अग्नेस्तु मान्नवर्णिकम् । तत्र 'साऽस्य देवता'  
(पा० सू० ४।२।२४) इति देवतात्वे तद्धितस्मरणवद्यद्यपि देवतात्वे २१  
चतुर्थीस्मरणं नास्ति, संप्रदाने चतुर्थी (पा० सू० २।३।१३) इति

\* अत्र श्रीकृष्णनाथन्यायपञ्चाननभट्टाचार्यास्तु 'चकारार्थेनान्वयात्' इति  
पठित्वा चकारार्थेन चकारार्थान्वितचतुर्थ्यर्थेनेति व्याचक्षुः ।

संप्रदाने तस्याः स्मरणात्, तथापि त्यज्यमानद्रव्योद्देश्यत्वं ताव-  
देवतात्वम् । तच्च संप्रदानस्वरूपान्तर्गतं, त्यज्यमानद्रव्योद्देश्यत्वे  
सति प्रतिग्रहीतृत्वस्य संप्रदानत्वात् । अतश्चतुर्थीतः संप्रदानैकदेश-  
तया देवतात्वप्रतीतिरस्त्येव । मन्त्रवर्णास्तु न देवतात्वं प्रतीयते,  
५ किं त्वधिष्ठानमात्रम् । अतश्च मन्त्रवर्णश्चतुर्थीतो दुर्बलः ।

यथाहुः—

तद्धितेन चतुर्थ्या वा मन्त्रवर्णेन वा पुनः ।

देवताया विधिस्तत्र दुर्बलं तु परं परम् ॥

( त० वा० २।२।९ ) इति ।

१० अतश्च प्रबलप्रमाणबोधितप्रजापतिदेवतया दुर्बलप्रमाणबोधिताग्ने-  
र्बाधः स्यादिति चेत्,—सत्यम् ।

स्याद्बाधो यदि प्रजापतये जुहोतीति केवलं प्रजापतिविधानं  
स्यात् । विधीयमानस्तु प्रजापतिर्मन्त्रवर्णप्राप्तमग्निमनूय तत्समुच्चितो  
होमोद्देशेन विधीयते । समुच्चितोभयविधानापेक्षयाऽन्यतः प्राप्त-  
१५ मग्निमनूय तत्समुच्चितप्रजापतिमात्रविधाने लाघवात् ।

अतश्च न बाधकत्वं, निरपेक्षविधानाभावात् । यथा च त्वन्मतेऽ-  
ग्निप्रजापत्योरेकहोमोद्देशेन विधानानुत्पत्त्यर्थत्वेन विकल्पे प्रसक्ते प्रजा-  
पतेर्न पाक्षिकमग्निबाधकत्वं, समुच्चयविधानात्, एवं मन्त्रवर्णप्राप्त-  
मग्निमनूय तत्समुच्चितप्रजापतिविधानेऽपि न बाधकत्वमिति तुल्यम् ।  
२० यत्त्वग्नेर्मान्वर्णिकत्वेऽग्निर्ज्योतिर्ज्योतिः सूर्यः स्वाहा ( तै० ब्रा०  
२।१।१७ ) इति मिश्रलिङ्गमन्त्रवर्णबलात्सायंहोमस्य द्विदैवत्यत्वा-  
पत्तिरिति । तत्र । अग्निसमुच्चितप्रजापतिविधानवत्सूर्यसमुच्चितस्या-  
विधानात्प्रबलप्रमाणबोधितेन प्रजापतिना मन्त्रवर्णप्राप्तस्य सूर्यस्य  
बाधितत्वात् ।

२५ यत्त्वग्नेर्मान्वर्णिकत्वे प्रजापतिविधेरेकेनैव वाक्येन सिद्धे<sup>१</sup>  
यदग्नये च प्रजापतये च सायं जुहोतीति, यत्सूर्याय च प्रजापतये  
च प्रातर्जुहोति ( मै० सं० १।८।७ ) इति वाक्यद्वयं व्यर्थमिति तत्र ।

भवेद्ध्यर्थं यदि प्रजापतिमात्रविधानं विवक्षितं स्यात्, सायंहोमेऽग्नि-  
समुच्चितप्रजापतिविधानं, प्रातर्होमे सूर्यो ज्योतिर्ज्योतिः सूर्यः  
स्वाहा (मै० सं० १।८।१) इति मन्त्रवर्णप्राप्तसूर्यसमुच्चितप्रजापति-  
विधानं च विवक्षितम् । न चैतदेकेन वाक्येन सिध्यति ।  
अतोऽर्थवद्वाक्यद्वयम् ।

यत्तु—अग्नेर्मान्ववर्णिकत्वे मन्त्रवर्णस्याग्निर्ज्योतिर्ज्योतिरग्निः स्वाहेति  
सायं जुहोति (तै० ब्रा० २।१।१।२) इति वाक्येन सायंहोमे विनि-  
युक्तत्वात् तत्प्रकाशस्याग्नेरपि प्रजापतिसमुच्चितस्य तत्रैव देवता-  
त्वावगतेर्यदग्नये चेति वाक्ये सायंशब्दो व्यर्थ इति । एवं  
यत्सूर्याय चेति वाक्ये प्रातःशब्दो व्यर्थ इति । किंच मन्त्रवर्णेन १०  
ज्योतिर्गुणविशिष्टस्याग्नेः प्रकाशनाद्विशिष्टस्यैव देवतात्वापात इति ।

तदपि न, होमानुवादेन देवताद्वयविधानेऽपि<sup>१</sup> मन्त्रवर्णयोर्लिङ्गा-  
देव प्राप्तिर्संभवात्तद्विध्यानर्थक्यात् । मिश्रलिङ्गमन्त्रविधिपर्युद्-  
स्तयोः प्रतिप्रसवार्थं विधानेऽपि तद्विधिगतयोः सायंप्रातःशब्दयो-  
रानर्थक्यं, विधीयमानयोर्मन्त्रयोर्व्यवस्थयैव प्राप्तिर्संभवात्तत्प्रकाश- १५  
योर्देवतयोर्व्यवस्थितत्वात् । अनुवादत्वोक्तिस्तूभयत्र तुल्येति ।

मान्ववर्णिकत्वेऽपि अग्नेः केवलस्यैव देवतात्वं न गुणविशि-  
ष्टस्य । यदग्नये चेति वाक्येऽग्नेः पूर्वाहुतिः (तै० ब्रा० २।१।२।१०)  
इत्यत्र च केवलस्यैवाग्नेः संकीर्तनात्केवलस्यैव देवतात्वावगतेः ।

यथा ह्युपांशुयाजे विष्णवादेर्मान्ववर्णिकत्वेऽपि न गुणविशिष्टस्य २०  
देवतात्वं, विष्णुरुपांशु यष्टव्य इत्यर्थवद्दे केवलस्यैव संकीर्तना-  
त्तद्वदिति ।

अतश्च मान्ववर्णिकत्वे दोषाभावाद्देवताद्वयविधाने च गौरवा-  
पत्तेरन्यतः प्राप्तमग्निमनूद्य तत्समुच्चितः प्रजापतिरेवात्र विधीयते ।  
होमानुवादेनोभयविधाने वाक्यभेदप्रसङ्गाच्च ।

न च चकारश्रवणान्न वाक्यभेद इति वाच्यम् । चकारार्थो हि  
समुच्चयः । तं च समुच्चयं यदि चकारः प्राधान्येन ब्रूयात्तदा  
प्रधानस्यानेकविशेषणसंग्राहकत्वादारुण्यादिविशिष्टक्रयविधान इव

कारकद्वयसमुच्चयविधाने वाक्यभेदो न भवेत् । न च चकारः समुच्चयं प्राधान्येन ब्रूते, परोपसर्जनत्वेनैवाभिधानात् ।

अत एव दशमे भाष्यकारैश्चकारस्य समुच्चयशब्दाद्वैलक्षण्यं प्रतिपादितम् । समुच्चयशब्दो हि तं प्राधान्येन ब्रूते न चकारः । यदि हि प्राधान्येन ब्रूयात्तदा तत्प्रतिपन्नः समुच्चयः क्रियागुणैः संबध्येत । समुच्चयः शोभनः समुच्चयो द्रष्टव्य इतिवत् च शोभनश्च द्रष्टव्य इति प्रयोगः स्यात् । समुच्चयशब्दवच्चकारस्य प्राधान्येन समुच्चयवाचित्वे धवखदिरयोः समुच्चय इतिवद् धवखदिरयोश्चेत्यपि प्रयोगः स्यादिति ।

१० अतश्चकारः समुच्चयं प्राधान्येन न ब्रूते येन प्रधानस्यैकस्य विधानान्न वाक्यभेदो भवेत् । किंतु कारकद्वयोपसर्जनत्वेनैव स तं ब्रूते समुच्चितौ अग्निप्रजापती इति । प्रधानद्वयविधाने च वाक्यभेदः स्यादेव । यथा ग्रहोद्देशेन संमार्गैकत्वविधाने ।

यद्यपि चकारः समुच्चयं प्राधान्येन ब्रूयात्तथापि तस्य कारकद्वयं प्रति प्राधान्यमनुपपन्नम्, विभक्त्यभिहितस्य कारकद्वयस्य क्रियोपसर्जनत्वेन समुच्चयोपसर्जनत्वाभावात् । कृदन्तादिशब्दैरुपस्थितं हि कारकं क्रियातोऽन्येन संबध्यते । कारकसमुच्चयः करणसमुच्चय इति । विभक्त्यभिहितं तु क्रियैव, कारकाणां तयैवान्वयात् ।

अतश्चकारेणोच्यमानः स कारकोपसर्जनत्वेनैवोच्यते । कारकद्वयं च प्रधानम् । एकोद्देशेन च प्रधानद्वयविधाने वाक्यभेद एव । यथाहुः—

अनेकपदसंबद्धं यद्येकमपि कारकम् ।

तथापि तदनावृत्तैः प्रत्ययैर्न विधीयते ॥

(त० वा० २।२।५) इति ।

२५ यच्च यथा दक्षिणानुवादेन गवादीनामनेकेषां विधाने न वाक्यभेदस्तथा कारकद्वयविधानेऽपीति । तन्न । न हि गौश्चाश्वश्चेत्यस्मिन् वाक्ये दक्षिणानुवादेन गवादयो विधीयन्ते । उत्तरीत्या वाक्य-

भेदापत्तेः । चकारेण कथंचित्परिहारेऽपि गवादीनामनेकेषां द्वादश-  
शतसङ्ख्यायाश्च विधाने वाक्यभेद एव । आध्वर्यवशाखायां गौश्चे-  
त्यादेः तस्य द्वादशशतमित्यन्तस्य सहश्रुतत्वेन चास्यैकवाक्यत्व-  
मित्युक्तं दशमे (जै० १०।३।११) ।

अतोऽनेन वाक्येनोभयविशिष्टा दक्षिणैव विधीयते । विशिष्ट-  
विधानाच्च न वाक्यभेदः । अत एव पार्थसारथिमिश्रैर्दशमे तत्र  
तत्र सोभयविशिष्टा विधीयते इति अनेकगवाद्यात्मिकैका दक्षिणा  
विधीयत इति चोक्तम् ।

न चैवं ऋत्विग्भ्यो दक्षिणां ददातीत्यस्यानर्थक्यं तस्यानुवाद-  
त्वात् । ऋत्विक्संबन्धपरत्वाद्वा । दक्षिणाशब्दसामर्थ्याद्धि ऋत्विजां १०  
चैमसाध्वर्यादीनां च तत्संबन्धः स्यात् । एतद्वाक्यसत्त्वे च न  
भवति, ऋत्विक्शब्दस्य ब्रह्मादिगतऋतुयजननिमित्तत्वेन चैमसा-  
ध्वर्यूणामृत्विक्त्वाभावस्य तृतीये (जै० ३।७।३२) उक्तत्वात् ।

अतश्च गौश्चाध्वर्येत्यस्मिन् वाक्ये विशिष्टविधानान्न वाक्यभेदः ।  
'यदग्नये च प्रजापतये च सायं जुहोति' (तै० ब्रा० २।१।२।१०) १५  
इति तु न विशिष्टविधानं, होमस्याग्निहोत्रं जुहोतीत्यनेन प्राप्तत्वात् ।  
अतश्च होमानुवादेन समुचितोभयविधाने वाक्यभेदादौरवापत्तेश्च  
नानेन वाक्येन देवताद्वयं विधीयते । किंतु मन्त्रवर्णप्राप्तमग्निमनूय  
तत्समुचितः प्रजापतिर्होमोद्देशेन विधीयते ।

अतश्च नेदमग्नेः प्रापकं, किंतु मन्त्रवर्ण एव । अतश्च तेनाग्नेः २०  
प्राप्तत्वान्नाग्निहोत्रपदं देवतासमर्पकं, किं तर्हि नामधेयमेव ।  
तत्सिद्धमेतत्तत्प्रख्यशास्त्रादग्निहोत्रशब्दस्य कर्मनामधेयत्वमिति ।

एवं प्रयज्ञेषु समिदादिदेवतानां समिधः समिधोऽग्न आज्यस्य  
न्यन्तु (का० हौ० १।४) इत्यादिमन्त्रवर्णेभ्यः प्राप्तत्वात् समिधो  
यजति (तै० ब्रा० २।६।१) इत्यादिषु समिदादिशब्दास्तत्प्रख्यशास्त्रा-  
त्कर्मनामधेयानि । यथाहुः—



विधित्सितगुणप्रापि शास्त्रमन्यद्यतस्त्वह ।

तस्मात्तत्प्रापणं व्यर्थमिति नामत्वमिष्यते ॥'

( त० वा० १।४।४ ) इति दिक् ।

इयेनेनाभिचरन् यजेत ( आप० २२।४।१३ ) इत्यत्र इयेनशब्दस्य  
५ कर्मनामधेयत्वं तद्व्यपदेशात्तेन व्यपदेशः उपमानम्, तदन्यथानुपप-  
त्येति यावत् । तथा हि यद्विधेयं तस्य स्तुतिर्भवति । तद्यद्यत्र इयेनो  
विधेयः स्यात्तदार्थवादैस्तस्यैव स्तुतिः कार्या । न च 'यथा वै इयेनो  
निपत्यादत्ते एवमयं द्विषन्तं भ्रातृव्यं निपत्यादत्ते' इत्यनेनार्थवादेन  
इयेनः स्तोतुं शक्यः, इयेनोपमानेनार्थान्तरस्तुतेः क्रियमाणत्वात् ।

१० न च इयेनोपमानेन स एव स्तोतुं शक्यते । उपमानोपमेयभावस्य  
भिन्ननिष्ठत्वात् । यदा तु इयेनसंज्ञको यागो विधीयते तदार्थ-  
वादेन इयेनोपमानेन तस्य स्तुतिः कर्तुं शक्यत इति इयेनशब्दस्य  
तद्व्यपदेशाद्यागनामधेयत्वम् । तत्सिद्धं निमित्तचतुष्टयाङ्गमधेयत्वम् ।

उत्पत्तिशिष्टगुणबलीयस्त्वमपि पञ्चमं केचिन्नामधेयत्वे निमित्त-  
१५ माहुः । वैश्वदेवेन यजेतेत्यत्र वैश्वदेवशब्दस्य कर्मनामधेयत्वम्,  
( जै० १।४।३३ ) उत्पत्तिशिष्टगुणबलीयस्त्वात् । उक्तमत्वर्थलक्षणादि-  
प्रकारचतुष्टयासंभवात् ।

तथा हि-न तावन्मत्वर्थलक्षणाभयान्नामधेयत्वं युक्तमिति वक्तुं  
शक्यं, वैश्वदेवेनेति तद्धितेनैव मत्वर्थस्य यागस्योक्तत्वात् । साऽस्य  
२० देवतेत्यस्मिन्नर्थे हि तद्धितस्मरणम् । तत्रास्यशब्दस्य तद्धिता-  
न्तर्गतस्य यद्यपि सूक्तहविषोरिति स्मृतेः सूक्ते हविषि वा मुख्य-  
त्वमवगतं तथापि सर्वनाम्नामुपस्थितवाचित्वात् सूक्तहविषोश्चात्रा-  
नुपस्थितत्वाद्यजेतेत्युपस्थितं यागमेवास्यशब्दोऽभिधत्त इति न  
यागे मत्वर्थलक्षणा । विश्वदेवरूपैकदेवताविधानाच्च न वाक्यभेदः ।

२५ नापि तत्प्रख्यशास्त्रान्नामत्वम् । यत्र हि विधित्सितो गुणो-  
ऽन्यतः प्राप्तः, तत्र तत्प्रख्यशास्त्रान्नामधेयत्वम् । यथाग्निहोत्र-  
शब्दे । अत्र चाग्नेयादयोऽष्टौ यागाः प्रकृताः । तत्रामिक्षा-  
यागे यद्यपि विश्वेदेवाः प्राप्ताः वैश्वदेव्यामिक्षेति तथा सप्तसु

तेषामप्राप्तत्वाद्वैश्वदेवेन यजेतेत्यनेन तत्र तद्विधाने न तत्प्रख्यशास्त्र-  
मन्यत् येन तद्वशात्नामत्वं स्यात् ।

न चामिक्षायागस्यैवैतन्नामेति वाच्यम् । वैश्वदेवेन यजेतेति  
वाक्यवैयर्थ्यापत्तेः । वैश्वदेवशब्दस्यामिक्षायागमात्रनामत्वे स एव  
यागोऽनेनानूद्येत । न च तदनुवादेनास्ति किञ्चित्कृत्यम् । प्राचीन-५  
प्रवणे वैश्वदेवेन यजेत ( मै० सं० १।१०।७ ) इति विधीयमानस्य  
प्राचीनप्रवणदेशस्य विनाप्येतद्वाक्यमामिक्षायाग एव संबन्धोप-  
पत्तेः । विश्वदेवसंबन्धात्तस्य ।

आग्नेयाद्यशेषप्रकृतयागनामत्वे तु न वैश्वदेवेन यजेतेति वाक्या-  
नर्थक्यम्, तदा ह्यनेनाद्यौ यागा अनूद्यन्ते । अनुवादेन चैकप्रतीत्या- १०  
रूढत्वात्समुदितानामष्टानामपि वैश्वदेवशब्दो नामधेयं सिध्यति । एवं  
च प्राचीनप्रवणे वैश्वदेवेन यजेतेत्यत्र वैश्वदेवशब्देनाद्यौ यागान-  
नूद्य प्राचीनप्रवणविधानं तत्र सिद्धं भवति । तद्वाक्यस्यासत्त्वे-  
ऽनेन वाक्येनामिक्षायाग एव प्राचीनप्रवणदेशसंबन्धः स्यात् ।  
अतश्चाष्टसु यागेषु प्राचीनप्रवणदेशसंबन्ध एवैतद्वाक्यप्रयोजनम् । १५  
एवं च वैश्वदेवशब्दोऽष्टानां नामधेयम् ।

न च तत्र तत्प्रख्यशास्त्रं निमित्तं संभवति । सप्तसु विश्वेदेवा-  
प्राप्तेः । अतो न वैश्वदेवशब्दस्य तत्प्रख्यशास्त्रानामधेयत्वमिति ।

नापि तद्व्यपदेशात् । तादृशस्य व्यपदेशस्यानुपलम्भात् । अतश्च  
वैश्वदेवशब्दस्य नामधेयत्वे उक्तप्रकारचतुष्टयस्यानिमित्तत्वादुत्पत्ति- २०  
शिष्टगुणबलीयस्त्वमेव निमित्तम् । तथा हि वैश्वदेवेन यजेतेत्यत्र  
न तावदप्रकृतकर्मानुवादेन देवताविधानं संभवति, तेषामत्रानुप-  
स्थितेः । नापि देवताविशिष्टकर्मन्तरविधानं संभवति, गौरवापत्तेः ।  
अष्टौ हवींषि ( तै० ब्रा० १।६।३।४ ) इत्यनन्यगतिकलिङ्गविरोधात् ।

अतोऽनेन प्राकृतकर्मानुवादेन देवता विधीयन्त इति वक्तव्यम् । २५  
तत्रामिक्षायागे विश्वदेवप्राप्तेः सप्तसु यागेष्वनेन वाक्येन विश्वे-  
देवा विधीयन्त इति वक्तव्यम् । न च तत्संभवति । तेषामुत्पत्ति-  
शिष्टान्याद्यवरोधात् । आकाङ्क्षया हि संबन्धो भवति । आग्नेयादि-

यागानां हि देवताकाङ्क्षा उत्पत्तिशिष्टैरभ्यादिभिरेव निवृत्तेति न तत्र विश्वदेवविधानं युक्तम् । अतश्चोत्पत्तिशिष्टगुणबलीयस्त्वान्नैश्वदेवशब्दस्य कर्मनामधेयत्वमिति । यथाहुः—

गुणान्तरावरुद्धत्वान्नावकाश्यो गुणोऽपरः ।

५ विकल्पोऽपि न वैषम्यात्तस्मान्नामैव युज्यते ॥

( त० वा० १।४।११ ) इति ।

अन्ये त्वाचार्या आहुः । यः शब्दो यत्र कर्मणि यद्वृणसंबन्धं बोधयति स चेत्संबन्धः शास्त्रान्तरप्रतिपन्नः तदा तस्य शब्दस्य तन्नामधेयत्वं तत्प्रख्यशास्त्रात् । तच्च शास्त्रान्तरं विधिर्वार्थवादो १० वेत्यत्रानादरः । तत्राग्निहोत्रशब्देऽग्निसंबन्धबोधकं शास्त्रान्तरं विधिरेव । वैश्वदेवशब्दश्च विश्वदेवसंबन्धं कर्मणि बोधयति । विश्वदेवसंबन्धश्चाष्टसु यागेषु 'यद्विश्वदेवाः समयजन्त तद्वैश्वदेवस्य वैश्वदेवत्वम्' ( तै० ब्रा० १।४।१०।५ ) इत्यर्थवादावगतः ।

न च विधिरेव तत्प्रख्यशास्त्रं नार्थवाद इत्यत्र किञ्चित्प्रमाण- १५ मस्ति । अत एव ज्योतिष्टोमेन स्वर्गकामो यजेतेत्यत्र ज्योतिष्टोमशब्दः 'तानि वा एतानि ज्योतींषि य एतस्य स्तोमाः' ( तै० ब्रा० १।५।११।२ ) इत्यर्थवादावगतं ज्योतिःसंबन्धं निमित्तीकृत्य सोमयागे प्रवर्तमानस्तत्प्रख्यशास्त्रान्नामधेयं भवति । एवं प्रकृतेऽपि द्रष्टव्यम् । पञ्चमप्रकारकल्पने प्रमाणाभावात् । अत एव वैश्वदेवा- २० धिकरणे वार्तिककारैरेवमुपसंहृतं 'तत्प्रख्यतयैव सर्वेषां नामधेयत्वम्' इति । यच्चोत्पत्तिशिष्टगुणबलीयस्त्वमुक्तं तद्वृणविध्यसंबन्धे युक्त्यभ्युच्चयमात्रम् । तत्सिद्धं तत्प्रख्यशास्त्रान्नैश्वदेवशब्दस्य कर्मनामधेयत्वमिति ।

ननु पशुसोमाधिकरणे ( जै० २।२।१० ) ऐन्द्रवायवं गृह्णाती- २५ त्यादौ न यजिकल्पनं सोमेन यजेतेति प्रत्यक्षयजिश्रुतेरित्युक्तम् । तेन न्यायेन वैश्वदेव्यामिक्षेत्रापि यजिकल्पना मास्तु । वैश्वदेवेन यजेत ( मै० सं० १।१०।७ ) इत्यत्र प्रत्यक्षयजिश्रुतेः ।

एवं चानेनैव वाक्येन देवताविशिष्टकर्मविधानमस्तु । तस्य च द्रव्याकाङ्क्षायां वैश्वदेव्यामिक्षेति द्रव्यविधानमस्तु । एवं च न वाक्यद्वयस्याप्यनुवादत्वम् । नाप्यष्टौ हवीषीत्यनन्यगतिकलिङ्ग-विरोधो भवेदिति चेत्—मैवम् ।

वैश्वदेव्यामिक्षा (मै० सं० १।१०।१) इत्यत्र यज्यकल्पने आमिक्षा किमनुवादेन विधीयत इति वक्तव्यम् । विश्वदेवानुवादेन द्रव्य-विधाने द्रव्यस्य देवताङ्गत्वमेव स्यात्, न यागाङ्गत्वम् । किंच वैश्वदेवीशब्दो देवतातद्धितत्वादामिक्षान्तर्गतत्वेन ब्रूत इत्युक्तम् । तत्र विश्वदेवानुवादेन द्रव्यविधानं वैश्वदेवीशब्देनैव कर्तव्यं, पद-श्रुतेः । यथा भावनायां करणसमर्पणं धातुनैव क्रियते पदश्रुतेः न १० तूपपदेनेत्युक्तं भावार्थाधिकरणे तद्वत् । तत्र च वषट्कर्तुः प्रथमभक्ष इतिवदेकप्रसरताविरोधः । अतो यागानुवादेनापि द्रव्यविधानार्थं वैश्वदेव्यामिक्षेत्यत्र यजिकल्पनं तावदवश्यं कर्तव्यम् ।

अतश्च पशुसोमाधिकरणन्यायवैषम्यम् । ऐन्द्रवायवं गृहाती-त्यत्र देवताविशिष्टग्रहणविधानेन यज्यकल्पनात् । यजिकल्पने च १५ वैश्वदेव्यामिक्षेत्यत्रैव द्रव्यदेवताविशिष्टकर्मविधानं युक्तं, रूपद्वय-श्रवणात् । एवं चाग्नेयोऽष्टाकपालः, सौम्यश्चरुः (मै० सं० १।१०।१) इत्यादिवाक्यैर्वैश्वदेव्यामिक्षेति वाक्यस्य प्रायपाठो रक्षितो भवति । अन्यथा हि तेषु सर्वेषु द्रव्यदेवतासंबन्धकल्पितयागविधानमत्र च द्रव्यमात्रविधानमिति वैरूप्यं प्रसज्येत । २०

किंच वैश्वदेवेन यजेतेत्यत्र वैश्वदेवशब्दस्य देवतासमर्पकत्वे 'यद्विश्वेदेवाः समयजन्त तद्वैश्वदेवस्य वैश्वदेवत्वम्' इत्येतस्यार्थवाद-स्यात्यन्तमेव निरालम्बनत्वं स्यात् । एतदर्थवादाद्धि वैश्वदेवशब्दो विश्वदेवकर्तृकत्वेन कर्मणि प्रवृत्त इति ज्ञायते । न देवतासम-र्पकत्वेन । २५

किंच वैश्वदेवेन यजेतेत्यस्य यागविधित्वे आमिक्षाया नोत्पत्ति-शिष्टत्वम् । तथा च तया न वाजिनं बाधितुं शक्यत इति

१ °क्षां तत्वेन ब्रू°; °क्षान्तर्गतार्थ°; इति कलिकातामु० पु. पा. । २ ततः ।

३ तदेवतासमर्पकत्वेन विरुध्यते इति पाठः ।

उभयोरपि आमिक्षावाजिनयोर्यागाङ्गत्वं स्यात् । तथा च विकल्पः ।  
 स चाष्टदोष इति । तस्माद्वैश्वदेव्यामिक्षेत्यत्रैव यागविधानम् ।  
 इतरस्य त्वनुवादत्वम् । अनुवादत्वे च यथा नानर्थक्यं तथोक्त-  
 मित्यास्तां तावत् । तत्सिद्धं वैश्वदेवशब्दस्य कर्मनामधेयत्वम् ।  
 ५ तदेवं निरूपितं मत्वर्थलक्षणादिप्रकारचतुष्टयनिरूपणेन नामधेयस्य  
 विधेयार्थपरिच्छेदकत्वेनार्थवत्त्वम् ।

अनर्थहेतुकर्मणः सकाशात्पुरुषस्य निवृत्तिकरत्वेन निषेधानां  
 पुरुषार्थानुबन्धित्वम् । तथा हि—यथा विधयः प्रवर्तनामभि-  
 दधतः स्वप्रवर्तकत्वनिर्वाहार्थं विधेयस्य यागादेः श्रेयःसाधनत्वमा-  
 १० क्षिपन्तः पुरुषं तत्र प्रवर्तयन्ति, एवं 'न कलञ्जं भक्षयेत्' इत्यादयो  
 निषेधा अपि निवर्तनामभिदधतः स्वनिवर्तकत्वनिर्वाहार्थं निषेध्यस्य  
 कलञ्जभक्षणादेरनर्थहेतुत्वमाक्षिपन्तः पुरुषं ततो निवर्तयन्ति ।

ननु कथं निषेधानां निवर्तनाप्रतिपादकत्वम् ? यावता न भक्ष-  
 येन्न हन्तव्य इत्येवमादावव्यवधानेन नञर्थस्याभावस्य धात्वर्थेना-  
 १५ न्वये धात्वर्थवर्जनकर्तव्यतैव सर्वत्र वाक्यार्थः प्रतीयेत । ततश्च  
 यथा यजेतेत्यादौ यागकर्तव्यता वाक्यार्थः, एवं निषेधेषु तत्तद्भा-  
 त्वर्थवर्जनकर्तव्यता वाक्यार्थो न निवर्तनेति चेत्—मैवम् ।

अव्यवधानेऽपि धात्वर्थस्य प्रत्ययार्थोपसर्जनत्वेनोपस्थितस्य नञ-  
 र्थेनान्वयायोगात् । न ह्यन्योपसर्जनमन्येनान्वेति । मा भूद्राज-  
 २० पुरुषमानयेत्यत्र राज्ञ आनयनान्वयित्वम् । ततश्चाव्यवधानेऽपि  
 नञर्थस्य न धात्वर्थेनान्वयः । आरुण्यस्यैवैकहायन्या । नापि  
 कलञ्जादिपदार्थैरन्वयः । तेषामपि कारकोपसर्जनतयोपस्थितत्वेन  
 भिन्नपदस्य नञोऽर्थेनान्वयायोगात्, एकहायन्या इवारुण्येन ।

अतश्चान्वयेनान्वयायोगान्नञर्थः प्रत्ययार्थेन संबध्यते तस्य प्राधा-  
 २५ न्यात्, क्रयभावनयेवारुण्यादीनि । तत्रापि नाख्यातांशवाच्ययार्थभा-  
 वनया तस्या अपि लिङ्त्वांशवाच्यप्रवर्तनोपसर्जनत्वेनोपस्थितत्वात् ।  
 अतो लिङ्त्वांशेन नञ् संबध्यते । तस्य सर्वापेक्षया प्राधान्यात् ।

नञश्चैष स्वभावो यत्स्वसंबन्धिप्रतिपक्षबोधकत्वम् । नास्तीत्यत्र ह्यस्तीति सत्त्वशब्देन संबध्यमानो नञ् सत्त्वप्रतिपक्षमसत्त्वं गमयति । तदिह लिङ्गर्थस्तावत्प्रवर्तना । अतस्तेन संबध्यमानो नञ् प्रवर्तनाप्रतिपक्षां निवर्तनां गमयति । विधिवाक्यश्रवणेऽयं मां प्रवर्तयतीति प्रवर्तनाप्रतीतिवन्निषेधवाक्यश्रवणेऽयं मां निवर्तयतीति ५ निवृत्त्यनुकूलव्यापाररूपनिवर्तनायाः प्रतीतेः ।

अतश्च सर्वत्र निषेधेषु निवर्तनैव वाक्यार्थः । एवं च विधिनिषेधयोर्भिन्नार्थत्वं सिद्धं भवति । हननादिवर्जनकर्तव्यतावाक्यार्थपक्षे तु कर्तव्यताया एवोभयत्र प्रतिपाद्यत्वात्तयोरेकार्थत्वं स्यात् ।

तच्च न युक्तम् । यथाहुः—

१०

अन्तरं यादृशं लोके ब्रह्महत्याऽश्वमेधयोः ।

दृश्यते तादृगोवेदं विधानप्रतिषेधयोः ॥ इति ।

तथा,—फलबुद्धिप्रमेयाधिकारिबोधकभेदतः ।

पञ्चधात्यन्तभिन्नत्वाद्भेदो विधिनिषेधयोः ॥ इति ।

यन्मते इष्टसाधनत्वं लिङ्गर्थस्तन्मतेऽपि लिङ्गसंसृष्टो नञ इष्ट- १५ साधनत्वप्रतिपक्षमनिष्टसाधनत्वं गमयति । सर्वथापि तु नञः प्राधान्यात्प्रत्ययेनान्वयः । यदा तु तदन्वये किञ्चिद्बाधकं तदाऽगत्या धात्वर्थेनान्वयः ।

तच्च बाधकं द्विविधं, तस्य व्रतमित्युपक्रमो विकल्पप्रसक्तिश्च ।

तेन च बाधकद्वयेन नञ्युक्तेषु वाक्येषु पर्युदासाश्रयणं भवति । २०

तदभावे निषेध एव,—

\*पर्युदासः स विज्ञेयो<sup>१</sup> यत्र पूर्वपदेन नञ् ।

प्रतिषेधः स विज्ञेयो यत्रोत्तरपदेन नञ् ॥ १ ॥

\* यद्यप्यत्र सर्वेषु मुद्रितपुस्तकेषु—

पर्युदासः स विज्ञेयो यत्रोत्तरपदेन नञ् ।

प्रतिषेधः स विज्ञेयः क्रियया सह यत्र नञ् ॥ १ ॥

इत्येव पाठ उपलभ्यते । प्रसिद्धोऽपि प्रायः सर्वत्रायमेव पाठः । व्याख्यान-

१ °वेह विधानप्रतिपक्षयोः । २ अनेन । ३ °यो यत्रोत्तरपदेन नञ् । ४ विज्ञेयः क्रियया सह यत्र नञ् ।

इति च तयोर्लक्षणम् । उत्तरपदं प्रत्ययः । तदन्यत्पदं पूर्व-  
पदम् । तत्र नेक्षेतोद्यन्तमादित्यम् (मनु० ४।३०) इत्यादौ पर्युदासा-  
श्रयणम्, तस्य व्रतमित्युपक्रमात् ।

तथा हि—व्रतशब्देन कर्तव्योऽर्थ उच्यते । अतश्च स्नातकस्य  
५ कर्तव्यार्थानां वक्तव्यत्वेनोपक्रमात् किं तत्कर्तव्यमित्यपेक्षायामग्रे  
नेक्षेतोद्यन्तमित्यादौ कर्तव्य एवार्थो वक्तव्यः, आकाङ्क्षिताभिधा-  
नात् । अर्थान्तरोक्तौ च पूर्ववाक्यस्य साकाङ्क्षत्वेनाप्रामाण्यं स्यात् ।  
न हि कर्तव्यार्थस्य वक्तव्यत्वेनोपक्रमेऽग्रे च तदनभिधाने पूर्ववाक्यस्य  
निराकाङ्क्षत्वं संभवति । न च साकाङ्क्षस्य प्रामाण्यम्, गौरवः  
१० पुरुषः इत्यादावपि तत्प्रसङ्गात् ।

किंच नेक्षेत्यस्योपक्रमेण प्रतीयमाना एकवाक्यता च न  
स्यादर्थान्तरोक्तेः । अतश्चास्मिन्वाक्ये कश्चित्कर्तव्य एवार्थो  
वक्तव्यः । तदुक्तौ च न नञः प्रत्ययेन संबन्धो घटते । तत्स-  
बन्धे कर्तव्यार्थोक्तेरनुपपत्तेः । प्रत्ययाच्चावतारितो नञ् धातुना  
१५ संबध्यते । तत्संबन्धे च न नञः प्रतिषेधकत्वम् । विधायकसं-  
बन्धेनैव तस्य प्रतिषेधकत्वात् । प्रतिषेधकत्वस्य विधायकप्रति-  
पक्षत्वात् ।

मप्यस्य 'यत्र उत्तरपदेन समासचरमावयवेन नञन्वेति तदा तस्य पर्युदासार्थकत्वम् ।  
यत्र क्रियया धालर्थेनान्वेति तत्र प्रतिषेधार्थकत्वम्' इति प्रसिद्धम् । तथापि  
'नामधालर्थयोगी तु नैव नञ्प्रतिषेधकः' इति मीमांसकसिद्धान्तानुरोधाद्बालर्थ-  
योगिनोऽपि नञः पर्युदासार्थकत्वस्येष्टत्वादतिव्याप्तं प्रतिषेधलक्षणमव्याप्तं  
चोक्तपर्युदासलक्षणं धातोरुत्तरपदत्वाभावात्, नानुयाजेष्वित्यादौ पर्युदासोदाहरणे  
नान्नोऽपि समासाघटकतया निरुक्तोत्तरपदत्वाभावाच्चेति नैते मीमांसकाभिप्रेतपर्यु-  
दासप्रतिषेधयोर्लक्षणे संभवतः । यत्त्वत्र महाम० श्रीकृष्णनाथन्यायप० भट्ट-  
चार्यैः पूर्वार्धे 'उत्तरपदे न' इति छित्त्वा 'उत्तरपदे लिङ्गर्थे न नञ् नञ्पदान्वयः,  
इति, उत्तरार्धे च क्रियया लिङ्गर्थशब्दभावनया नञ् नञ्पदार्थान्वयः' इति  
व्याख्यातम्, तदुत्तरार्धे प्रतिषेधस्येव पूर्वार्धेऽपि नञोऽन्वयद्वारैव पर्युदास-  
लक्षणस्य प्रतीयमानत्वादुपरिष्ठाद्दर्शितपाठादर्शनमूलकमिति ध्येयम् ।

नामधातुयोगे तु न नञः प्रतिषेधकत्वम् । तयोरविधायक-  
त्वात् । यथाहुः—

नामधात्वर्थयोगी तु नैव नञ् प्रतिषेधकः ।

वदत्यब्राह्मणाधर्मावन्यमात्रविरोधिनौ ॥ (श्रौ० वा० ३३) इति ।

अतश्च नेक्षेतेत्यत्र नञो धातुयोगान्नञीक्षतिभ्यामीक्षणविरोधी  
कश्चनार्थः प्रतिपाद्यते ।

ननु तदन्यतद्विरुद्धतदभावेऽपि नञिति सत्यपि स्मरणे नञः  
स्वसंसृष्टाभाव एव शक्तिः, लाघवात् । न तु तदन्यतद्विरुद्धयोः ।  
तयोरभावघटितत्वेन गौरवात् । अनेकार्थत्वस्य चान्याय्यत्वात्,  
अतो नञो धातुयोगे धात्वर्थाभावबोधकत्वमेव, न तु तद्विरुद्धार्थ- १०  
बोधकत्वमिति चेत्,—सत्यम् । नञोऽभाव एव शक्तिः । स्मरणं  
तु प्रतीत्यभिप्रायं न शक्त्यभिप्रायम् । नामधात्वर्थयोगीत्यपि प्रती-  
त्यभिप्रायम् ।

तथापि नेक्षेतेत्यत्र प्रत्ययस्य नञाऽसंबन्धात्तेन तावत्कश्चिदर्थो  
विधेयः । तत्र न तावद्भात्वर्थो विधातुं शक्यते, नञा तदभावबोध- १५  
नात् । नापि तदभावो विधातुं शक्यते, अभावस्याविधेयत्वात् । अतश्च  
नञीक्षतिभ्यां विधानयोग्यः कश्चनेक्षणविरोधी अर्थो लक्षणया  
प्रतिपाद्यते, स चेक्षणविरोधी लक्ष्यमाणः पदार्थो नेक्षे इत्यनीक्षण-  
संकल्पः, तस्येक्षणविरोधित्वात् । सत्यपि पदार्थान्तरस्येक्षणविरोधित्वे  
सर्वक्रियाऽविनाभूतत्वेन संकल्पस्यैव लक्षणत्वात् । स एव नेक्षेतेत्यत्र २०  
कर्तव्यतया विधीयते अनीक्षणसंकल्पेन भावयेदिति । भाव्या-  
काङ्क्षायां च एतावता हैनसा वियुक्तो भवतीति वाक्यशेषावगतः  
पापक्षयो भाव्यतया संबध्यते ।

एवं चात्र पापक्षयार्थसंकल्पस्य कर्तव्यतया विधानात्तस्य व्रत-  
मित्यनेनैकवाक्यता सिद्धा भवति । तत्सिद्धं नेक्षेतेत्यत्र तस्य २५  
व्रतमित्युपक्रमात्पर्युदासाश्रयणमिति ।

१ °धात्वर्थयोगी° । २ कलकतामुद्रितपुस्तके तु नास्तीत्यं पङ्क्तिः । ३ नेक्षेतेति  
काशी-कलिकातामु० पु० पाठः । ४ लक्षणा ।



नानुयाजेषु येयजामहं करोति (तै० सं० १।६।११) इत्यत्र विकल्पप्रसक्त्या तदाश्रयणम् । तथा हि—यद्यत्र प्रधानसंबन्ध-लोभान्नवः प्रत्ययसंबन्धः स्वीक्रियते तथा सत्यनेन वाक्येनानुयाजेषु येयजामहः प्रतिषिध्यते इति वक्तव्यमनुयाजेषु येयजामहं न कुर्यादिति । न च तत्र तस्य प्रतिषेधः प्राप्तिं विना संभवति प्राप्तिसापेक्षत्वात्प्रतिषेधस्य ।

अत एव नान्तरिक्षे न दिवीत्यस्य न प्रतिषेधत्वमन्तरिक्षे चयनाप्राप्तेः । अत एव ब्राह्मणो न हन्तव्य इत्यस्य नित्यवद्वनननिवर्तकत्वमुपपद्यते । सर्वो हि पुरुषः कदाचिद्वननादौ प्रवर्तते, कदाचिच्च रागाद्यभावे न प्रवर्तते । तत्र यदि निषेधस्य प्राप्तिसापेक्षत्वं न स्यात्तदा \*रागाविरोधाय हननादावप्रवृत्तं प्रत्येव शास्त्राप्रामाण्योपपत्तौ रागादिना हननादौ प्रवृत्तेन पुंसा न ततो निवर्तितव्यम् ।

प्राप्तिसापेक्षत्वे तु स्वयमप्रवृत्तं प्रति प्रसक्त्यभावेन निषेध-शास्त्राप्रवृत्तेः रागादिना प्रवृत्तं प्रत्येव भ्रान्तिनिमित्तरागबाधेन निषेधशास्त्रप्रवृत्तेर्युक्ता प्रवृत्तस्य ततो निवृत्तिः ।

अतश्च ब्राह्मणो न हन्तव्य इत्यस्य निषेधस्य निवृत्तिनियमबोधकत्वम्, व्रीहीनवहन्यादित्येवावघातनियमबोधकत्वम् । यथा खलु व्रीहीनवहन्यादिति शास्त्रं वैतुष्यार्थमवघाते स्वतः प्रवृत्तं पुरुषं प्रति न प्रवर्तते वैयर्थ्यात्, किंतु दलनादौ प्रवृत्तं प्रति । एवं न हन्यादिति शास्त्रं हननात्स्वयं निवृत्तं पुरुषं प्रति न प्रवर्तते वैयर्थ्यात्, किंतु हनने प्रवृत्तं पुरुषं प्रति कर्तव्यत्वेन प्रसक्तस्य प्रतिषेधाद्यत्कर्तव्यं तन्नेति ।

\* रागाविरोधायेति । अविरोधोऽबाधः । कस्याप्यबाधेन शास्त्राप्रामाण्योपपत्तौ कस्यचिद्बाधकल्पनमनुचितमिति भावः । वैपरीत्याशङ्काव्यावृत्त्यर्थमिदम् । श्रीकृष्णनाथन्यायपञ्चाननभट्टाचार्यास्तु 'रागादि तिरोधाय' इति पठित्वा रागादि रागादिकं निमित्तं तिरोधाय विजित्य इति व्याचख्युः । तद्वागतिरोधानोक्तेः प्रकृतानुपपुक्तत्वाच्चिन्त्यम् ।

अतश्च प्राप्तिसापेक्षत्वात्प्रतिषेधानामनुयाजेषु येयजामहप्रतिषेधे तस्य तत्र प्राप्तिर्वक्तव्या । सा न तावद्धननादाविव रागतः संभवति । अतो यजतिषु येयजामहं करोतीति शास्त्रात्सा वक्तव्या । शास्त्रप्राप्तस्य च प्रतिषेधे विकल्पः स्यात्, शास्त्रेण भ्रान्तिनिमित्त-  
[राग]स्येव शास्त्रान्तरस्यात्यन्तबाधायोगात् ।

न च पदशास्त्रेणाहवनीयशास्त्रस्येव नानुयाजेष्विति विशेषशास्त्रेण यजतिषु येयजामहं करोतीति सामान्यशास्त्रस्य बाधः स्यादिति वाच्यम् । शास्त्रयोर्हि तत्र बाध्यबाधकभावो यत्र परस्य निरपेक्षता । न हि पदशास्त्रस्य स्वार्थविधानार्थमाहवनीयशास्त्रापेक्षास्ति । निषेधशास्त्रस्य तु प्रसक्त्यर्थं यजतिषु येयजामहं करोतीति विधे- १०  
रस्त्यपेक्षा ।

एवं च निषेधशास्त्रस्य विशेषविषयत्वेन प्राबल्यवद्विधिशास्त्रस्याप्युपजीव्यत्वेन प्राबल्यमस्तीति न निषेधेन विधेरत्यन्तबाधो युक्त इति विहितप्रतिषिद्धत्वाद्विकल्पः स्यात् । स च न युक्तः । विकल्पे हि पक्षे शास्त्रस्याप्रामाण्यं भवति । न ह्यनुयाजेषु येयजा- १५  
महकरणे नानुयाजेष्वित्यस्य प्रामाण्यं संभवति, व्रीह्यनुष्ठान-  
समय इव यवशास्त्रस्य । द्विरदृष्टकल्पना च स्यात् ।

विधेर्हि एवं ज्ञायते यदनुयाजेषु येयजामहकरणे कश्चनोप-  
कारो भवतीति । निषेधाच्च तदकरणादिति ज्ञायते, अनृतवदना-  
करणादिव दर्शपूर्णमासयोः । स चोपकारोऽदृष्टरूप इति द्विरदृष्ट- २०  
कल्पनाप्रसङ्गः । अतश्च विकल्पो न युक्तः । प्रतिषेधाश्रयणे च  
तदापत्तेर्न तदाश्रयणम् ।

किंतु नवः अनुयाजशब्देन संबन्धमाश्रित्य पर्युदास आश्री-  
यते, नवनुयाजशब्दाभ्यामनुयाजव्यतिरिक्तलक्षणात् । अनुयाज-  
व्यतिरिक्तेषु येयजामहं करोतीति । अत्र च वाक्ये येयजामहः २५  
कर्तव्यतया न विधीयते यजतिषु येयजामहं करोतीत्यनेनैव  
विहितत्वात् । किंतु सामान्यशास्त्रविहितयेयजामहानुवादेन तस्या-  
नुयाजव्यतिरिक्तविषयता विधीयते—यत् यजतिषु येयजामहं

करोति तदनुयाजव्यतिरिक्तेष्विति । एवं च सामान्यशास्त्रस्य विशेषा-  
पेक्षिणः नानुयाजेष्वित्यनेनानुयाजव्यतिरिक्तविषयसमर्पणादनुयाज-  
व्यतिरिक्तेषु येयजामहः कर्तव्यतया प्राप्तः । अनुयाजेषु तु स  
न कर्तव्यतया प्राप्तो न वा प्रतिषिद्ध इति न विकल्पः ।

- ५ लक्षणया चानुयाजव्यतिरिक्तविषयसमर्पणान्नानुयाजेष्विति वा-  
क्यस्य नाप्रामाण्यमतश्च पर्युदासाश्रयणे न किञ्चिद्वाधकम् । तत्सिद्धं  
नानुयाजेष्विति वाक्ये विकल्पभयात्पर्युदासाश्रयणमिति ।

- ननु पर्युदासाश्रयणे यजतिषु येयजामहं करोतीति शास्त्रेण  
यागसामान्ये प्राप्तस्य येयजामहस्य नानुयाजेष्वित्यनेनानुयाजव्यति-  
१० रिक्ते संकोचनात् पर्युदासस्योपसंहारादभेदः स्यात् । उपसंहारे हि  
सामान्ये प्राप्तस्य विशेषे संकोचो भवति । यथा पुरोडाशं चतुर्धा  
करोतीति पुरोडाशसामान्ये प्राप्तं चतुर्धाकरणमात्रेयं चतुर्धा करो-  
तीत्याग्नेये संकोच्यत इति चेन्न । तन्मात्रसंकोचार्थत्वादुपसंहारस्य,  
तदन्यमात्रसंकोचार्थत्वात् पर्युदासस्येति केचित् ।

- १५ अन्ये तु उपसंहारो नाम सामान्यतः प्राप्तस्य विशेषे संको-  
चनरूपो व्यापारविशेषो विधेः । पर्युदासस्तु—

पर्युदासः स विज्ञेयो यत्र पूर्वपदेन नञ् ।

इत्यभियुक्तोक्त्या प्रत्ययातिरिक्तेन धातुना वा नान्ना वा नञः  
संबन्धः । अतोऽनयोस्तावत्स्वरूपतः स्पष्ट एव भेदः ।

- २० एवं सत्यप्यभेद आशङ्क्येत यदि यत्र पर्युदासस्तत्रावश्यमुपसं-  
हारः स्यात् । न चैतदस्ति । नेक्षेतोद्यन्तमित्यादौ सत्यपि तस्मिन्नुप-  
संहाराभावात् । न हि तत्राग्नेयचतुर्धाकरणमिव सामान्ये प्राप्तं  
किञ्चिद्विशेषे संकोच्यते । पापक्षयोद्देशेनानीक्षणसंकल्पमात्र-  
विधानात् ।

- २५ प्रकृतोदाहरणे तु यजिसामान्ये प्राप्तस्य येयजामहस्यानुयाज-  
व्यतिरिक्तेषु संकोचनाद्यदि विधेरुपसंहारविधित्वं संभवति नैता-  
वता किञ्चिद्विरुध्यते । विध्यभावे हि कथं विधिकार्यमुपसंहारः  
पर्युदासेन क्रियत इति भवति विरोधः । न चात्र विधिर्नास्ति

नञोऽनुयाजपदसंबन्धेन विधेर्विधायकत्वस्याव्याघातात्\* । अत्र हि पर्युदासोऽनुयाजव्यतिरिक्तविषयसमर्पकः आग्नेयपदवत् । उपसंहारस्तु विधिरेव ।

न च अत्र तन्मात्रसंकोचाभावान्नोपसंहार इति वाच्यम् । तन्मात्रसंकोच इति कोऽर्थः ? आग्नेयमात्रे संकोचो वा, सामान्य-प्राप्तस्य विशेषमात्रे संकोचो वा ? आद्येऽनारभ्याधीतसाप्तदशस्य मित्रविन्दादिप्रकरणस्थेन वाक्येनोपसंहारो न स्यात्, आग्नेयसंकोचाभावात् । द्वितीये चतुर्धाकरणस्य पुरोडाशमात्रे प्राप्तस्याग्नेये संकोचवदनुयाजाननुयाजसाधारण्येन प्राप्तस्याननुयाजेषु संकोचादुपसंहारः स्यादेव ।

१०

एतावांस्तु विशेषः—आग्नेयादिवाक्येषु आग्नेयादयो विशेषाः स्वपदोपस्थिताः । प्रकृते तु पर्युदासेन तस्योपस्थितिरिति । उपसंहारन्यायस्त्वविशिष्ट एव । यच्च तदन्यमात्रसंकोचनार्थत्वात्पर्युदासस्येति । तन्न । नक्षेत्रेत्यत्र सत्यपि पर्युदासे संकोचाभावात् । न ह्यत्र सामान्ये प्राप्तं तदन्यमात्रे संकोच्यते, संकल्पमात्रविधानादित्युक्ता १५ मित्यास्तां तावत् । तत्सिद्धं नानुयाजेष्वित्यत्र विकल्पप्रसक्त्यपर्युदासाश्रयणमिति ।

यत्र तु स आश्रयितुं न शक्यते तत्र तत्प्रसक्तावपि निषेध एवाश्रीयते । यथा नातिरात्रे षोडशिनं गृह्णातीत्यत्र । अत्र ह्यतिरात्रे षोडशिनं गृह्णातीति शास्त्रप्राप्तमतिरात्रे षोडशिग्रहणं प्रति-विध्यत इति विहितप्रतिषिद्धत्वाद्विकल्पप्रसक्तावपि पर्युदासो नाश्रीयतेऽशक्यत्वात् । यद्यत्र नञः षोडशिपदेन संबन्धः स्वीक्रियेत तदाऽतिरात्रे षोडशिव्यतिरिक्तं गृह्णातीति वाक्यार्थः स्यात्, तत्र चातिरात्रे षोडशिनं गृह्णातीति प्रत्यक्षविधिविरोधः । अत एवातिरात्रपदेन

\* विधायकत्वस्याख्यापनादिति पाठमादृत्य आख्यापनात्स्थापनादिति व्याचख्युर्महा० श्रीकृष्णनाथभट्टाचार्याः ।

१ ०स्याख्यापनात् इति काशी-कलिकातामु० पु० पाठः । २ आग्नेयपुरोडाश० इति क० मु० पु० पाठः । ३ यच्चात्र तन्मात्रसंकोचाभावान्नोपसंहार इति । तस्य कोऽर्थः । इति कलिकातामु० पु० पाठः । ४ न ह्यतिरात्रे । ५ दास आ० ।

न नञः संबन्धः, अतिरात्रे षोडशिनं गृह्णातीति प्रत्यक्षविधिविरोधात् ।

अतश्चात्र पर्युदासस्यानुपपत्तेर्निषेध एव स्वीक्रियते, विकल्पोऽपि स्वीक्रियतेऽनन्यगतेः । अतश्चैतत्सिद्धम्—यत्र तस्य व्रतमित्याद्युपक्रमः विकल्पप्रसक्तिश्च नास्ति तत्र प्रतिषेधः, यथा न कलञ्जं भक्षयेदिति । यत्र वा विकल्पप्रसक्तावपि पर्युदास आश्रयितुं न शक्यते तत्र प्रतिषेधः, यथा नातिरात्रे षोडशिनं गृह्णातीति ।

एतावांस्तु विशेषः—यत्र विकल्पापादकः प्रतिषेधः, तत्र प्रतिषिध्यमानस्य नानर्थहेतुत्वम् । उभयोरपि विधिप्रतिषेधयोः क्रत्वर्थ-  
१० त्वात् । यत्र तु न विकल्पः प्रसज्यते प्राप्तश्च रागतः प्रतिषेधश्च पुरुषार्थस्तत्र निषिध्यमानस्यानर्थहेतुत्वम् । यथा कलञ्जभक्षणस्य ।

दीक्षितो न ददाति न जुहोतीत्यादिषु तु दानहोमादीनां शास्त्र-प्राप्तावपि पुरुषार्थत्वेन प्राप्तत्वात् क्रत्वर्थत्वेन च प्रतिषेधानु-  
३५ ल्यार्थत्वाभावेन विकल्पाप्रसक्तावपि न तेषामनर्थहेतुत्वम्, राग-प्राप्त्यभावात् । रागतः प्राप्तस्यापि क्रत्वर्थत्वेन प्रतिषेधे तदनुष्ठानात् क्रतोर्वैगुण्यं नानर्थोत्पत्तिः, यथा स्वरूपगमनादिप्रतिषेधः । रागतः प्राप्तस्य पुरुषार्थत्वेन प्रतिषेधे निषिध्यमानस्यानर्थहेतुत्वमिति दिक् । तत्सिद्धं निषेधानां पुरुषार्थानुबन्धित्वम् । एवं सर्वस्यापि वेदस्य पुरुषार्थानुबन्धित्वम् ।

२० प्रकृतमनुसरामः । तदेवं यथा विध्यादीनामध्ययनविध्युपात्तानां नानर्थक्यमेवमर्थवादानामपि तदुपात्तत्वेनानर्थक्यानुपपत्तेः स्वार्थ-प्रतिपादने च प्रयोजनाभावाल्लक्षणया प्रयोजनवदर्थपर्यवसानं वक्तव्यम् । ते चार्थवादा द्विविधाः—विधिशेषा निषेधशेषाश्च । तत्र वायव्यं श्वेतमालभेतेत्यादिविधिशेषाणां वायुर्वै क्षेपिष्ठा देवता  
२५ (तै० सं० २।१।१) इत्यादीनामर्थवादानां विधेयार्थत्वावकतयार्थवत्त्वम् ।

बर्हिषि रजतं न देयम् (तै० सं० १।५।१) इत्यादिनिषेधशेषाणां सोऽरोदीदित्यादीनामर्थवादानां तु निषेध्यनिन्दकतयेति । अतश्चा-

लक्षणया प्राशस्त्यमर्थवादैर्बोध्यते । तच्च प्राशस्त्यज्ञानं शब्दभावन-  
नायामितिकर्तव्यतात्वेन संबध्यते । [ परमप्रकृतमनुसरामः— ]

तत्सिद्धं वक्ष्यमाणार्थभावनान्भाव्यिका लिङादिज्ञानकरणिका  
प्राशस्त्यज्ञानेतिकर्तव्यताका शाब्दी भावना लिङ्त्वांशेनोच्यत इति ।

ननु केयं शाब्दी भावना ? उच्यते,—पुरुषप्रवृत्त्यनुकूलोऽ-  
व्यापारविशेषः । स एव विध्यर्थः, लिङादिश्रवणेऽयं मां प्रवर्तय-  
तीति नियमेन प्रतीतेः । यत्तु इष्टसाधनत्वं विध्यर्थस्तत्र । तथा  
सति इष्टसाधनमिति शब्दस्य विधिशब्दः पर्यायः स्यात् । न च  
पर्यायत्वं युज्यते । संध्योपासनं ते इष्टसाधनं तस्मात्तत्त्वं कुर्विति  
सहप्रयोगात्, पर्यायाणां च सहप्रयोगाभावात् । अतश्च व्यापार-१०  
विशेष एव विध्यर्थः । स च लोके पुरुषनिष्ठोऽभिप्रायविशेषः ।  
वेदे तु पुरुषाभावाच्छब्दनिष्ठ एव प्रेरणापरपर्याय इत्युक्तम् ।

ननु लोके शब्दनिष्ठे प्रेरणापरपर्याये व्यापारे शब्दप्रयोगा-  
भावेन शक्तिग्रहाभावात्कथं तस्य विधिशब्दात्प्रतिपत्तिरिति चेत्,—  
सत्यमेतत् । तथापि बालस्तावत्स्तैन्यदानादौ स्वकृतरोदनादिजनित-१५  
मातृप्रवृत्तेः स्वाभिप्रायरूपप्रवर्तनाज्ञानजन्यत्वावधारणात्सविधि-  
कप्रयोजकवाक्यश्रवणसमनन्तरभाविनीं प्रयोज्यवृद्धप्रवृत्तिमुपलभ्य  
तत्कारणत्वेन तस्य प्रवर्तनाज्ञानमनुमिमीते ।

यद्यपि भोजनादौ स्वप्रवृत्तेः समीहितसाधनताज्ञानपूर्वकत्वाव-  
धारणात्प्रयोज्यवृद्धप्रवृत्तेरपि तत्पूर्वकत्वाध्यवसानं युक्तम्, तथा-२०  
प्यन्यप्रेरितप्रवृत्तौ प्रवर्तनाज्ञानजन्यत्वस्योक्तमातृप्रवृत्तौ दर्शनेन  
प्रयोज्यवृद्धप्रवृत्तेरप्यन्यप्रेरितप्रवृत्तित्वात्तत्कारणत्वेन प्रवर्तनाज्ञान-  
स्यैवाध्यवसानम् ।

तच्च प्रवर्तनाज्ञानमन्वयव्यतिरेकाभ्यां प्रयोजकवाक्यजन्य-

\* 'स्तन्यपानादौ' इति पठित्वा 'अत्र पानपदेऽन्तर्भूतो णिजर्थः' इति व्याच-  
ख्युर्भट्टाचार्याः ।

१ एतल्लिखितपुस्तकेऽधिकम् । ग्रन्थारम्भ एव निरूपयितुमुपक्रान्ता शाब्दीभाव-  
नात्रोपसंहियते, मध्ये च प्रसक्तानुप्रसक्त्यैवाखिलः शास्त्रार्थो निरूपित इति प्रथमो-  
पक्रान्तस्तात्पर्यन्तं विप्रकर्षाद्बुद्धावनारोहशङ्कयोच्यते—परमेति । २ प्रतीतिरे ।

मित्यवधारयति । तत्र चावापोद्वापाभ्यां प्रवर्तनायां विधिशक्तिमव-  
धारयति ।

प्रवृत्त्यनुकूलो व्यापारः प्रवर्तना । स च व्यापारः प्रैषादि-  
रूपो विविध इति प्रत्येकं व्यभिचारित्वाद्विधिशब्दवाच्यत्वा-  
नुपपत्तेः प्रवर्तनासामान्यमेव विधिशब्दवाच्यमिति कल्पयति ।  
एवं च विधिश्रवणे प्रैषादिरूपस्य वक्त्रभिप्रायस्य प्रवर्तनात्वेनैव  
रूपेण प्रतीतिर्न विशेषरूपेण, तथैव शक्तिग्रहात् । विशेषरूपेण तु  
प्रतीतिर्लक्षणयैव ।

एवं च वैदिकलिङ्गादिश्रवणेऽपि प्रवर्तनासामान्यमेव प्रतीयते ।  
१० तत्र कोऽसौ व्यापार इत्यपेक्षायां प्रैषादिरूपस्य वक्त्रभिप्रायस्या-  
पौरुषेये वेदेऽनुपपत्तेः शब्दनिष्ठ एव प्रेरणापरपर्यायः कश्चिद्व्यापार  
इति कल्प्यते । अतश्च शब्दनिष्ठ एव प्रेरणापरपर्यायो व्यापारः  
शब्दी भावना । सैव च प्रवर्तनात्वेन रूपेण विध्यर्थ इति ।  
अयमेव चार्थः—

१५ 'अभिधाभावनामाहुरन्यामेव लिङ्गादयः ।'

(त० वा० २।१।१)

इति वार्तिकस्य । अभिधीयते अनेनेति व्युत्पत्त्याऽभिधाशब्देन  
विधिशब्द उच्यते । तद्व्यापारात्मिका भावना लिङ्गादिवाच्येति  
केचिदाचार्याः ।

२० अन्ये त्वाहुः । सत्यं प्रवर्तनासामान्यं विध्यर्थः । तथैव शक्ति-  
ग्रहात् । प्रवृत्त्यनुकूलो व्यापारः प्रवर्तना । अपौरुषेये च वेदे प्रैषा-  
देरसंभवात्कश्चित्पुरुषप्रवृत्त्यनुकूलो व्यापारविशेषः कल्पनीयः ।  
विधिशब्दाभिधेयप्रवर्तनासामान्यस्य विशेषमन्तरेणापर्यवसानात् ।  
तत्र कोऽसौ व्यापारविशेष इत्यपेक्षायां धात्वर्थगतं समीहित-  
२५ साधनत्वमेवेति कल्प्यते । तस्यापि प्रवृत्त्यनुकूलत्वात् । सर्वो हि  
समीहितसाधनतां ज्ञात्वा प्रवर्तते । अन्यप्रेरितो यदीष्टसाधनतां न  
जानाति तदा नैव प्रवर्तते ।

स्वतन्त्रप्रेरणावादेऽपि तदाक्षिप्तसमीहितसाधनताज्ञानं स्वीक्रियत

एव । अन्यथा विधेः प्रवर्तकत्वानुपपत्तेः । अतश्चावश्यकत्वात्समीहितसाधनतैव प्रवर्तनात्वेन रूपेण विध्यर्थः ।

एवं च विधिशब्दस्यान्यनिष्ठव्यापारबोधकत्वं लोकसिद्धं सिद्धं भवति । किंच शब्दे एको व्यापारः स्पन्दाद्यतिरिक्तः कल्पनीयः । तस्य च स्वप्रवृत्तौ पराधीनप्रवृत्तौ वा कारणत्वेनाकृप्तस्य प्रवर्तना-<sup>५</sup>त्वेन रूपेण ज्ञातस्य प्रवृत्त्यनुकूलत्वं शब्दस्य च परनिष्ठव्यापारज्ञापकत्वेन कृप्तस्य स्वनिष्ठव्यापारबोधकत्वं, विधेश्च प्रवर्तकत्वनिर्वाहार्थं धात्वर्थस्य समीहितसाधनत्वमिति कल्पनाद्वरमावश्यकस्यैव समीहितसाधनत्वस्य स्वप्रवृत्तिहेतुत्वेन कृप्तस्य प्रवर्तनात्वेन रूपेण विध्यर्थत्वकल्पनं, लाघवात्, अन्यनिष्ठत्वाच्च । १०

न च विधेः प्रवर्तकत्वनिर्वाहार्थं समीहितसाधनत्वकल्पनात् प्रेरणानभिधाने च विधेः प्रवर्तकत्वाभावाद्धात्वर्थस्य च समीहितसाधनत्वकल्पकमेव नास्तीति वाच्यम् । प्रवर्तनाभिधानेनैव तन्मतेऽपि विधेः प्रवर्तकत्वाद्विध्यभिहितस्य च प्रवर्तनासामान्यस्य विशेषमन्तरेणापर्यवसानात्समीहितसाधनत्वाक्षेपकत्वात् । १५

न चेष्टसाधनत्वस्य विध्यर्थत्वे संध्योपासनं ते इष्टसाधनं तत्त्वं कुर्विति सहप्रयोगानुपपत्तिरिति वाच्यम् । इष्टसाधनत्वस्य विशेषरूपेण विधिनानभिधानात् । प्रवर्तनात्वेन रूपेणाभिधानात् । सामान्यशब्दस्य च विशेषशब्देन दृष्टः सहप्रयोगः पाञ्चालराजो ह्युपद इत्यादौ । तस्मात्समीहितसाधनतैव प्रवर्तनात्वेन रूपेण विध्यर्थः, <sup>२०</sup>सैव च तेन रूपेण शब्देनैवाभिधीयत इति शाब्दी भावना ।

उक्तवार्तिकस्यापि अयमेवाभिप्रायः । अभिधीयते साऽभिधा समीहितसाधनता, सैव प्रवर्तनात्वेनाभिहिता पुरुषप्रवृत्तिं भावयतीति भावना, तां लिङाद्य आहुरिति । यथाहुः—

पुंसां नेष्टाभ्युपायत्वात्क्रियास्वन्यः प्रवर्तकः ।

<sup>२५</sup>

प्रवृत्तिहेतुं धर्मं च प्रवदन्ति प्रवर्तनाम् ॥ इति ।

तत्सिद्धं यजेतेत्यत्र लिङ्त्वांशेन शाब्दी भावनोच्यत इति । आख्यातत्वांशेनार्थी भावनोच्यते । ननु केयमार्थी भावना ? कर्तृ-



व्यापार इति चेन्न । यागादेरपि तद्व्यापारत्वेन भावनात्वापत्तेः । न चेष्टापत्तिः, तस्य प्रकृत्यर्थत्वेन प्रत्ययार्थत्वाभावादिति चेत् । अत्राहुः—सत्यं, न यागो भावना किंतु स्वर्गेच्छाजनितो यागविषयो यः प्रयत्नः स भावना । स एव चाख्यातांशेनोच्यते । यजेतेत्याख्यातश्रवणे  
५ यागेन यतेतेति प्रतीतेर्जायमानत्वात् ।

यश्च प्रयत्नपूर्वकं गमनादि करोति तस्मिन्देवदत्तो गमनं करोतीति करोतिप्रयोगदर्शनात्, वातादिना स्पन्दमाने तु नायं करोति किंतु वातादिनाऽस्य स्पन्दो जायत इति प्रयोगात्करोत्यर्थस्तावत्प्रयत्नः । करोतिसामानाधिकरण्यं चाख्याते दृश्यते । यजेत—यागेन  
१० कुर्यात्, पचति—पाकं करोति, गच्छति—गमनं करोतीति ।

अतश्च करोतिसामानाधिकरण्यात्प्रयत्नस्याख्यातवाच्यत्वम् । न च रथो गच्छतीति प्रयोगानुपपत्तिः, रथे यत्नाभावादिति वाच्यम् । बोद्धृश्वगतं प्रयत्नं रथे आरोप्य प्रयोगोपपत्तेः ।

यन्मतेऽप्यन्योत्पादानुकूलं व्यापारसामान्यं भावना तन्मते-  
१५ ऽपि रथे गमनातिरिक्तव्यापारानुपलब्धे रथो गच्छतीति प्रयोग-  
स्यौपचारिकत्वमेवेति । अतश्च प्रयत्न एवार्थी भावना । यथाहुः—

प्रयत्नव्यतिरिक्तार्थी भावना तु न शक्यते ।

वक्तुमाख्यातवाच्येह प्रस्तुतेत्युपरम्यते ॥ इति ।

अन्ये त्वाहुः—भवितुर्भवनानुकूलो भावकव्यापारस्तावद्भावना ।  
२० यस्मिन्व्यापारे कृते करणं फलोत्पादनाय समर्थं भवति तादृशो  
व्यापार इति यावत् । स एव चाख्यातार्थः । कुठारेण छिनत्तीत्या-  
ख्यातश्रवणे हि भवत्येतादृशी मतिः—कुठारेण तथा व्याप्रियेत  
यस्मिन्व्यापारे कृते कुठारेण छेदनं भवतीति । एवं यजेत स्वर्गकाम  
इत्यस्यायमर्थः—यागेन तथा व्याप्रियेत यस्मिन्व्यापारे कृते यागा-  
२५ त्स्वर्गो भवतीति । स च व्यापारः क्वचिदुद्यमननिपातनादिः, क्वचि-  
च्चाप्त्यन्वाधानादिब्राह्मणतर्पणान्तः, कथंभावाकाङ्क्षायां विशेषरूपेण  
पश्चादवगम्यते ।

अन्योत्पादानुकूलत्वेन सामान्यतस्त्वाख्यातादेव । रथो ग्रामं  
गच्छतीत्यत्रापि आख्यातेन ग्रामप्राप्त्यनुकूलो व्यापार एव प्रतीयते ।

रथस्तथा गमनेन व्याप्रियते यस्मिन्व्यापारे कृते गमनाद्गमप्राप्ति-  
र्भवतीति प्रतीतेः । नत्वत्र गमनमात्रमाख्यातार्थः, तस्य धातुनोक्त-  
त्वात् । तत्र कोऽसौ व्यापार इत्यपेक्षायां पूर्वोत्तरावान्तरदेशविभ-  
जनसंयोजनरूप इति पश्चादवगम्यते । पूर्वेण प्रदेशेन विभज्योत्त-  
रेण संयुज्य रथो ग्रामं गच्छतीति प्रयोगात् । उद्यम्य निपात्य कुठा-  
रेण च्छिनत्तीतिवत् ।

एवं देवदत्तः प्रयतत इत्यत्रापि देवदत्तस्तथा व्याप्रियते यथा  
प्रयत्नो भवतीति प्रयत्नानुकूलो व्यापार एवाख्यातार्थो न तु प्रयत्नः ।  
तस्य धातुनोक्तत्वात् । व्यापारविशेषापेक्षायां चेच्छादिः पश्चाद-  
वगम्यते, उद्यमननिपातनवत् ।

१०

तथा च सर्वत्रानुगतत्वादन्योत्पादानुकूलव्यापारसामान्यमेवा-  
ख्यातार्थः, न तु प्रयत्नमात्रम् । रथो गच्छति, देवदत्तः प्रयतत  
इत्यादिषु तदभावात् । न चात्रौपचारिकत्वं वक्तुं युक्तम्, मुख्ये  
संभवति तस्यान्याय्यत्वात् । करोत्यर्थोऽप्यन्योत्पादानुकूलो व्यापार  
एव न प्रयत्नमात्रं, करोतेत्येतनाचेतनकर्तृकाख्यातसामानाधिकर-  
ण्यादिति । तत्सिद्धमन्योत्पादानुकूलो व्यापार आर्थो भावनेति ।

१५

१ अत्र श्रीकृष्णनाथन्यायपञ्चाननभट्टाचार्याः “करोत्यर्थोऽप्यन्योत्पादानुकूलो  
व्यापार एव प्रयत्नमात्रं करोतेत्येतनकर्तृकाख्यातसामानाधिकरण्यात्” इति  
पाठमाहस्य व्याचख्युः—

“ननु तर्हि करोतिनाख्यातार्थप्रतिपादनविरोधस्तयोर्विभिन्नार्थकत्वादित्यतस्तयोर-  
भिन्नार्थत्वं प्रतिपादयति—करोत्यर्थोऽपीति । कोऽयमन्योत्पादानुकूलो व्यापारः  
करोत्यर्थ इत्यत्र व्यापारस्वरूपमाह—प्रयत्नमात्रमिति । ननु तथापि पशुपदस्य  
हस्तिपदेनेवाख्यातपदस्य करोतिना विवरणमयुक्तमाख्यातस्य व्यापारसामान्यवाच-  
कत्वात्करोतेष्व तद्विशेषवाचकत्वादित्यतो—यत्राख्यातस्य व्यापारत्वेन प्रयत्नबोध-  
कत्वं तत्रैव करोतिना सामानाधिकरण्यं न सर्वत्रेत्याह—करोतेरिति” । इति ।

तच्चिन्त्यम्—आकाङ्क्षितानभिधानेन न्यूनत्वप्रसङ्गादनाकाङ्क्षिताभिधाने-  
नार्थान्तरतापत्तेश्च । तथा हि—

आख्यातस्यान्योत्पादानुकूलव्यापारार्थकत्वं व्यवस्थापयता यन्नार्थकत्वमवश्यं  
निराकर्तव्यम् । परमतनिराकरणपूर्वकत्वाद्यवस्थापनस्य । तच्च रथो गच्छति  
देवदत्तः प्रयतते इत्यादिषु व्यभिचाराभिराकृतमपि यन्नार्थकत्वसाधकयुक्ति-  
निराकरणं यावन्नाशेषतो निराकृतं भवति । एकतरपक्षसाधकयुक्तीनां पक्षान्तर-  
प्रतिपक्षत्वात् । करोतिना विवरणं च करोतेर्यन्नार्थकत्वे स्वपक्षविरोधि । अतः

सैव चाख्यातांशेनोच्यते भावयेदिति । तस्याश्च भाव्याकाङ्क्षायां स्वर्गादिर्भाव्यत्वेन संबध्यते । करणाकाङ्क्षायां यागादिः करणत्वेन संबध्यते । प्रयाजादय इतिकर्तव्यतात्वेन । एवं च यजेतेत्यादिना स्वर्गाद्युद्देशेन यागादेर्विधानात्सिद्धं यागादेर्धर्मत्वं, प्रयोजनमुद्दिश्य वेदेन विहितत्वादिति ।

सोऽयं धर्मो यदुद्देशेन विहितस्तदुद्देशेन क्रियमाणस्तद्वेतुः । श्रीगोविन्दार्पणबुद्ध्या क्रियमाणस्तु निःश्रेयसहेतुः । न च तदर्पणबुद्धानुष्ठाने प्रमाणाभावः,

१० यत्करोषि यदश्रासि यज्जुहोषि ददासि यत् ।  
यत्तपस्यसि कौन्तेय ! तत्कुरुष्व मदर्पणम् ॥ (गी० ९।१७)

इति स्मृतेः । अस्याश्चाष्टकादिस्मृतिवत्प्रामाण्यादित्यन्यत्र विस्तरः ॥

काहं मन्दमतिः केयं प्रक्रिया भाट्टसंमता ।

तस्माद्भक्तेर्विलासोऽयं गोविन्दगुरुपादयोः ॥

ग्रन्थरूपो मदीयोऽयं वाग्व्यापारः सुशोभनः ।

१५ अनेन प्रीयतां देवो गोविन्दो भक्तवत्सलः ॥

इति श्रीमदनन्तदेवसूनुना आपदेवेन कृतं मीमांसान्याय-  
प्रकाशसंज्ञकं मीमांसाप्रकरणं समाप्तम् ।

करोतेरपि यन्नार्थकलनिराकरणमपेक्षितम् । तदकरणे ग्रन्थस्य न्यूनत्वापत्तिः । करोत्यर्थेऽन्योत्पादानुकूलव्यापारत्वमस्ति न वेत्यादिसंदेहाभावात्, करोत्यर्थस्तादृशव्यापारः क इति जिज्ञासाभावाच्च तदुक्तावर्थान्तरत्वम् । करोतेश्चेतनकर्तृकाख्यातसामानाधिकरण्यादित्यनेन 'यत्र चेतनकर्तृकाख्यातसामानाधिकरण्यं तत्रैव करोतिना विवरणं न सर्वत्र' इत्यस्यार्थस्य कथमप्यप्रतीतेश्च । अज्ञाते धर्मिस्वरूपे विरोधानुसंधानासंभवात्, ज्ञाते च पुनस्तज्जिज्ञासानुदयात्, सामान्यवाचकस्य विशेषवाचकेन विवरणमयुक्तमित्युद्भावितायुक्तत्वस्यानुद्धारात्, अन्योत्पादानुकूलव्यापारत्वस्य करोत्यर्थावच्छेदकत्वानङ्गीकारे एकस्मिन्नुभयसंबन्धानभिधानेनापिशब्दस्य, व्याख्याभावानैवकारस्य चासंगतत्वापाताच्चेत्यपि विभावनीयम् ।

जौपतिष्टिकषाठ एव पुस्तकान्तरेषूपलब्धो युक्तश्च । तत्र हि करोत्यर्थोऽपीत्यनेनाख्यातस्यैव करोतेरपि यन्नार्थकलं प्रतिषिध्य करोतेश्चेतनाचेतनकर्तृकाख्यातसामानाधिकरण्यादित्यनेन 'यद्यद्यलवत्तत्चेतनम्' इति व्याप्तेरचेतनकर्तृकाख्यातसामानाधिकरण्यरूपव्यापकविरुद्धोपलब्ध्या करोत्यर्थाश्रयाच्चैतन्यं निवर्तमानं करोतेरपि यन्नार्थकलं निवर्तयतीत्युच्यत इति सर्वं समञ्जसम् ॥